


Buk Baibel long
Kaninuwa



Portions of the Holy Bible in the Kaninuwa language of Papua
New Guinea

**Buk Baibel long Kaninuwa
Portions of the Holy Bible in the Kaninuwa language of Papua
New Guinea
Buk Baibel long tokples Kaninuwa long Niugini**

copyright © 2016 Wycliffe Bible Translators, Inc.

Language: Kaninuwa

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2016-04-13

PDF generated using Haiola and XeLaTeX on 11 Nov 2022 from source files dated 9 Oct 2020

4bd5ff25-b536-53c8-9426-bc0ecd08c86d

Contents

Kabikona	1
Yauna	35
Yona	62
Maka	66
Bunanige	108

Kabikona

Givimayeta

Nufunufu nofe i iyaviya kafa viuğu fasinei. I iyavita namaise fwayafwaya kana matatafu i vibutu, namaise namoğā i vibutu eketa namaise fiyao Isineni i vibutu. Tofwa nuwesi nakanakasisi viginiwa nofe sinenei.

Nuyavana 1-11 i iyavita namaise fwayafwaya keta namoğā Guyau i mikifufunisi. Nofe sifufunama ta ginağanaiya o Adama keta Ive, Keni keta Ebeni, Nowa keta ukowasobu, eketa Babeni numa manuwanoğomatesi fasisiyi.

Nuyavana 12-50 i iyavita namaise fiyao Isineni i vibutu. Nofe sifufunama ta ginağanaiya Ebenaamu, natuna Aisake, wağana Yakobo keta Yakobo natu-natuna nasi 12 Isineni fasekwina nenei.

Gwdinama aitevana nufunufunama nofe i viginiwiya muka ita iyaveita kana wava, atu tosanamana si vitumağana vitana Mosese nofe sifusifufu i viginiwiya fiyao Isineni fasisiyi be yo sina tukuya namaise Guyau i gibokeisi yana namonamoğā keta avana i fufuniya fasisiyi. Mosese nufunufu nofe i viginiwiya kamo 1500 keta 1230 B.C. kana kawasasai.

Guyau abama, fwayafwaya keta namoğā i fufunisiya. (1:1—2:25)

Go'yon'a keta kuvalvana kasi kafa viuğu. (3:1-24)

Adama nenei tu i niya Nowa nenei. (4:1—5:32)

Nowa keta ukowasobu. (6:1—10:32)

Babeni numa manuwanoğomatesi. (11:1-9)

Semi nenei tu i niya Ebenaamu nenei. (11:10-32)

Ebenaamu, Aisake, keta Yakobo. (12:1—35:29)

Isowa susukwana. (36:1-43)

Yosefa keta sisitaina. (37:1—45:28)

Fiyao Isineni Itifta nenei. (46:1—50:26)

Kifufuna Vauvau

¹ Kafa viuğuwai Guyau abama keta fwayafwaya i fufunisiya. ² Eatū maiunuununa keta kawakakavina keta kumanovana kunukubana ogodibu i gikafufuya. Keta Guyau Kanununa etanei i kanukanuwedadaniya.

³ Keta Guyau i bwaduwa, “Mayesina, ku kikinomana,” keta mayesina i kikinomana. ⁴ Guyau mayesina i kitiya dewadewana eketa mayesina i nutakiya kumanovana nenei.

⁵ Keta mayesina i weniya *kuyadayada* atu kumanovana i weniya *nuwabuna*. Keta navinavi i kakaviya atu nuwabuni i kikinomana, na naki kuyadayada kafa viuğu.

⁶ Guyau i bwaduwa, “Baiyavana, ku kikinomana ukowa kasi kawasasai be ku nutakiya kabaga nuwesi nenesiyai.” ⁷ Eketa na naki maise i kikinomana. Guyau baiyavana i fufuniya ebe ina nutakiya ata kana ukowa keta tanowa kana ukowa.

⁸ Baiyavanana i weniya *abama*. Keta navinavi i kakaviya atu nuwabuni i kikinomana, na naki kuyadayada kana vinuwa.

⁹ Keta Guyau i bwaduwa, “Ukowa abama kanonovanei i kavivau kabağā tamokağā nenei atu fwayafwaya kasakasanina ku kikinomana.” Eketa na naki maise i kikinomana. ¹⁰ Kasakasanina i weniya fwayafwaya atu ukowa i kavivya i weniya *gibo*. Keta Guyau i kitija naki dewadewana. ¹¹ Yota i bwaduwa, “Kisisiku tuninatunina fwayafwaya nenei i kawananaimi. Kai vivisisimi, kai na kavami be na susukwami.” Eketa na naki maise i kikinomana. ¹² Kisisiku tuninatunina fwayafwaya kasakasaninei si tafwa. Kai vivisisisi, kai na kavasi be na susukwasi si viuwa maise kiayonisi. Keta Guyau i kitija naki dewadewana.

¹³ Keta navinavi i kakaviya atu nuwabuni i kikinomana, kuyadayada kana vitonu.

¹⁴ Keta Guyau i bwaduwa, “Kimayeta, kawasasakaoğowai kwa kikinomana be kwa nutakai kuyadayada nuwabuna nenei be kwana vikiyakiyaya tutuya, kuyadayada, keta manamana. ¹⁵ Kwana tafa kawasasakaoğowai be fwayafwaya mayesina kwana veniya.” Eketa na naki maise i kikinomana. ¹⁶ Guyau kimayeta nuwesi nakanakasisi i fufunisiya, tafana nakasina kuyadayada ina visimeiya atu tafana kabegona nuwabuna ina visimeiya. Keta yota kinavinavi i fufunisiya. ¹⁷ Guyau kimayeta kawasasakaoğowai i tenisiya be fwayafwaya sina tafiya, ¹⁸ be yota sina visimeisiya kuyadayada keta nuwabuna be yota sina nutakiya mayesina kumanovana nenei. Keta Guyau i kitija naki dewadewana.

¹⁹ Keta navinavi i kakaviya atu nuwabuni i kikinomana, kuyadayada kana vinufunina.

²⁰ Guyau i bwaduwa, “Ukowa, ku mağā gevageva tunisitunisi na yawasisi yota maise manuwa kawasasakaoğowai.” ²¹ Guyau i fufunisiya *gibo* kana kabikeya be iba tamokatamokağā ukowa sinenei yawayawasisi si savisavivina tututausi kasi kikitana maise, yota manuwa tamokatamokağā tauna kana kikitana maise. Keta Guyau i kitija naki dewadewana. ²² I sawanuwagabubuwisia keta i iyavisiya i bwaduwa, “Gevageva, kwana vinatunasiwişağā keta kwana yagwana be *gibo* kwana vimaiya. Manuwa, kwana vinatunafuwağā keta kwana yagwana fwayafwaya etanei.”

²³ Keta navinavi i kakaviya atu nuwabuni i kikinomana, kuyadayada kana vi5.

²⁴ Guyau i bwaduwa, “Fwayafwaya, yomuyomu tamokatamokağā ku gikikinomaneisi nimwauwai be kidagimai, be yota tooyağayağaga tamokatamokağā, tauna kana kikitana maise.” Eketa na naki maise i kikinomana. ²⁵ Eketa Guyau i fufunisiya yomuyomu nimwauwai be kidagimai, be yota tooyağayağaga tamokatamokağā, tauna kana kikitana maise. Keta Guyau i kitija naki dewadewana.

²⁶ Keta Guyau i bwaduwa, “Namoğā tana fufuniya kata kitakita maise ebe tasike kita maise. Be tasike nimasiyai tana tenisiya *gibo* kana iyana keta manuwa kawasasakaoğowai, yomuyomu fwayafwaya kana matatafu nenei, yota tooyağayağaga fwayafwaya nenei si savisavivina.”

²⁷ Eketa Guyau namoğā i fufunisiya tanake kana kitakita maise,

Guyau kana kitakita maise i fufunisiya namōga,
namōga keta gumayogu i fufunisiya.

28 Guyau i sawanuwagabubuwisia keta i iyavisiya i bwaduwa, “Kwana vinatunasiwasawāga keta kwana yagwana, be fwayafwaya kwana vimaiya keta kwana visimeisiya. Gibo kana iyana yota manuwa kawasasakaōgōwai be yomuyomu matatafunafwayai si savisavivina, kwana visimeisiya.”

29 Guyau i bwaduwa, “Iba matatafunafwayai maise kai vivisisi keta kai viviuwasi, a venimiya tasike kami kabwaga. **30** Keta yomuyomuwanawanaki yota manuwa be tooyağayağaga fwayafwaya etanei na yawasisi, a venisiya kisaya o kabwaga fasinei.” Eketa na naki maise i kikinomana.

31 Guyau iba matatafunafwayai i kitiya naki dewabauna.

Keta navinavi i kakaviya atu nuwabuni i kikinomana, kuyadayada kana vi6.

2

Kuyadayada Kana Vi7 Nenei Guyau I Viyawasiya

1 Abama, fwayafwaya keta iba matatafusi kasi kikifufuna naki i kakaviya.

2 Keta Guyau yana kifufuna i nusafuya, eketa kuyadayada kana vi7 nenei i vidawana eketa i viyawasiya. **3** Eketa kuyadayada kana vi7 Guyau i sawanuwagabubuwisia keta i tenesiniya, uguna kuyadayadanama nenei o i viyawasiya yana kikifufuna kana bunanige matatafunafwayai.

4 Eketa namaise Guyau abama keta fwayafwaya i fufunisiya, naki maisemoka sifusifufuna.

Yave Namōga I Fufunisiya

7 Keta Yave Guyau fwayafwaya kafusisimina nenei namōga i gikamakamiya. Keta i kawasiveiya yawasina namōga niunei keta namōga i yawasa.

8 Keta Yave Guyau baguna i baguniya Ideni nenei gagasa kuweyaina keta namōganama i gikamakamiya nokomai i teniya. **9** I fufunisiya kai dewabausi nokomai si tafwa keta si sakuna uwasi dewadewasi. Baguna sinefounei kai nuwesi si misiniya. Kai tamokāga i misiniya o yawasi kana kai eatu tamo o dewadewana keta goyona kasi kafa sanamana kana kai.

15 Keta Yave Guyau namōga baguna Ideni sinenei i teniya be ina saviviniya keta yota ina kitavikaviniya. **16** Yave Guyau namōga i iyaviya i bwaduwa, “Ka nufota avi kai uwana kuna kaniya baguna sinenei. **17** Atu namai dewadewana keta goyona kasi kafa sanamana kana kai muka nenei kuna ka. Tovanama kuna kaniya, kuna mateya.”

18 Yave Guyau tauna nenei i bwaduwa, “Namōga kana kisina i fakwafakwa atu muka dewadewana. Unana ana fufuniya be ina ovivitiya.” **19** Keta fwayafwaya i viya keta yomuyomu matatafusi be manuwa matatafusi i gikamakamisiya. Keta i nemisiya namōga nenei be ita kitiya namōga namaise kasi wava ita kavenena, keta namaise kasi wava i viweneya naki maise kasi wava. **20** Namōga, manuwa kawasasakaōgōwai be yota yomuyomu nimwauwai

eketa kidagimai matatafusi kasi wava i kavenena, eatu muka tamo nama ita nufotai Adama* kana toovivita.

²¹ Eketa Yave Guyau namoغا i visanafuwiya keta i banumatemateya. Keta yawane i banubanuwa nenei, Guyau namoغا ninivatavatanina i viya atu viyo nenei kawakivina i teneftotiya. ²² Yave Guyau gumayogu i gikamakamiya namoغا ninivatavatanina nenei eketa i nemiiya namoغا nenei.

²³ Namоغا i bwaduwa,

“Nofe tanake, seѓа o iyau seѓaku
keta viyo o iyau viyoku.

Nofe tanake Namоغا sinenei i viya,
na fasinei ana weniya Gumayogu.”†

²⁴ Na fasinei namoغا amana keta ayona ina teweisiya eatu kawana nukusi sina saviya tamo nenei, eketa kasi nuwa sina vitamokaѓa.

²⁵ Namоغا keta kawana nukusi gonegonesi atu muka sita sinemumu.

3

Namaise Go'yon I Viugу

¹ Yomuyomu kidagimai Yave Guyau i fufunisiya sinesiyai mwata tanake tovikanononoonaona. Mwata gumayogu i nutonidadani i bwaduwa, “Venemokena Guyau i iyavimiya muka uwa kwana ka kaisima baguna sinenei?”

² Gumayogu i bwaduviyewa i bwaduwa, “Muka, kima kama nufota kaisima uwasi baguna sinenei kana kawa, ³ atu kai tamokaѓa baguna sinefounei i misimisiniya, Guyau i iyavikiya i bwaduwa, ‘Muka kainama uwana kwana kaniya keta muka kwana ginuvanuvai. Taki kwana saviviniya na naki kwana mateya.’”

⁴ Mwata i iyaviya i bwaduwa, “Muka venemokena. Muka kwana mate.

⁵ Kuyadayadanama nenei kwana kaniya, matami sina kabwasasa keta kwami vitana Guyau maise kwana sanamaniya dewadewana keta goyona. Guyau i sanamaniya keta na fasinei i sawatanimiya muka kwana kaniya.”

⁶ Gumayogu i kitiya kai dewadewana kana nufota kabwaga keta kana fusa dewadewana. Nuwanuwana ina kaniya be ina sanamana, na nenei aviyesi uwana i visiya keta i kaniya, atu tunina kawana i veniya keta i kaniya. ⁷ Tovanama nenei matasi si kabwasasa keta si sanamaniya tasike gonegonesi na nenei nugweda dadana si yuna keta si suyakafukafuwa si dawanafota.

⁸ Tovanama navinavi kabага i tunuwa, si nowaniya Yave Guyau baguna nenei i niniya. Namоغا keta kawana si makaviuna kai nenesiyai be Yave Guyau muka ina kitaisi. ⁹ Atu Yave Guyau namоغا nenei i bwauwa i bwaduwa, “Kwaѓa namai?”

¹⁰ Namоغا i bwaduviyewa i bwaduwa, “A nowaniwa baguna nenei. Iyau gonegoneku na fasinei a matuta keta a makaviuna.”

¹¹ Yave Guyau i nutoninuvanuva i bwaduwa, “Aitevana i iyaveu kwaѓa gonegoneu? Kainama a iyaviwa muka kuna kaniya, naki ku kaniya?”

¹² Namоغا i bwaduviyewa i bwaduwa, “Gumayogunama ku venikuwa, tanake i venikuwa kai uwana keta a kaniya.”

* ^{2:20} Ibeniu fonasiyi, Adama kana givina maise namоغا. † ^{2:23} Ibeniu fonasiyi, gumayogu kana nowanowana maise namоغا. ^{2:24} Madiu 19:5, Maka 10:7,8, 1 Kononita 6:16, Efeso 5:31 ^{3:1} Kenokita 12:9, 20:2

13 Yave Guyau gumayogu i nutoninuvuenviya i bwaduwa, “Ei, ava ku fufuniya?”
Gumayogu i bwaduviyewa i bwaduwa, “Mwata i nonukuwa keta a kaniya.”

14 Yave Guyau mwata i iyaviya i bwaduwa,

“Na ava ku fufuniya fasinei, ana vimatadawaniwa
yomuyomu nimwauwai be kidagimai matatafusi sinesiyai.
Kwaǵa kuna oyaǵaǵa manawaweu
keta kafusisima o ka kabwaga yawasiu kana matatafu nenei.
15 Ana visanafuwiwa kwaǵa keta gumayogu kwana vikaniyabina,
keta kwaǵa susukwau keta gumayogu susukwana sina vikaniyabina.
Tanake debabouǵu ina nufuwaiya
atu kwaǵa kaeketuketuna kuna kanavasiya.”

16 Gumayogu nenei i bwaduwa,

“Ana visanafuwiwa dauna kuna nisaiya tovanama kuna visifugá nenei,
nofe tovanama keta ina niya kuvavana nakasina vinatuna nenei.
Nuwantuwa be kawau nukusi,*
atu tanake kwaǵa ina vanetaniya.”

17 Adama nenei i bwaduwa,

“Kawau fonana ku nowaniya fasinei
keta kainama a iyaviwa muka kwana kaniya atu kwa kaniya,
keta kwaǵa neneweу fwafwaya a ituituya.
Bunanige kuvakuvavanina kuna saviviniya yo ka kabwaga kuna nisaiya
yawasiu kana matatafu nenei.

18 Fwayafwaya ina okikinomaniya kisisiku kikikwanekwanesi keta sakasaka-nunusi,

keta noko bwibwiyagunama kabwagina nenei kuna kawa.

19 Kuna fwasimowa bunanige nenei yo

ka kabwaga kuna viya

kana nivaniva kuna makaviniwa

fwafwaya nenei.

Kafusisima a viya fwayafwaya nenei keta a gikamakamiwa,

keta kwaǵa kuna vikafusisima-savaviniwa.”

20 Namogá i sanamaniya kawana ina viayowa namogá fakwafakwasi matatafusi nenesiyai, na fasinei i weniya Ive.† **21** Yave Guyau yomuyomu kwafinisi i yuna keta nuya i fufunisiya Adama keta kawana fasisiyai keta i vikotonisiya.

Yave Guyau I Vikikinomanisiya Adama Keta Ive Baguna Nenei

22 Yave Guyau tauna nenei i bwaduwa, “Namogá i nemiya kita maise keta i sanamaniya dewadewana keta goyona. Muka nimana ina tunei kai yawasi i kakavenena, uwana ina vai ina kaniya be muka ina fakwavaǵata.” **23** Keta Yave Guyau i vikikinomanisiya baguna Ideni nenei, be namai fwafwayanama nenei i gikamakamiya Adama ina bunanigeiya. **24** I vikikinomanisiya muninei keta

3:13 2 Kononita 11:3, 1 Timoti 2:14 **3:15** Kenokita 12:17 * **3:16** Yota kana givina nuwanuwau be kawau kuna visimeiya. **3:17** Ibeniu 6:8 † **3:20** Ibeniu fonasiyai, Ive kana givina maise fakwafakwasi. **3:22** Kenokita 22:14

i iyavisiya kikifufuna kasi wava senabimu[†] sina misiniya gagasa keweyaina baguna Ideni nenei. Yota i teniya feto nununuina keta nuganavivineinana be tasike sina viketofotiya ke'ta i niniya yawasivağata kana kai nenei.

4

Keni Keta Ebeni

¹ Adama kawana Ive nukusi si mataveya keta Ive si visifüga eketa si vinatuna. Si bwaduwa, “Yave yana ovivita nenei natuki ka nisiaya.” Na uguna si weniya Keni.* ² Muniyai yota taina namoğa si vinatuniya keta si weniya Ebeni.

Tovanama si nakata, Ebeni sifi kasi tokitavikavina atu Keni i vitobaguna.

³ Tova tamokağä Keni yana bagubaguna kabwagina i nemisiya keta i vibwanaoseiiya Yave nenei, ⁴ atu Ebeni yana sifi si mikivinatuna, tanaina dewabauna i nemiiya eketa i vibwanaoseiiya Yave nenei. Yave i katuvisiya Ebeni keta yota yana bwanaose, ⁵ atu Keni keta yana bwanaose muka ita katuvaisi. Keni i kayokuğä keta kana nawenawie i dawanavinavina nuwagoyo.

⁶ Keta Yave Keni i iyaviya i bwaduwa, “Ava uguna ku nuwagoyo yo tafakaiu i kanawenonoi? ⁷ Taki fufuna dawaniniina kuta saviviniya nao ata katuviwa. Atu fufuna goyona ku saviviniya fasinei, matau ina kakanaksiya! Go'yonaniniuwei i kenokenovikifafa be ina ketosesena yomuyomu-wanawanaki maise. Go'yonanuwanuwanu nakasina be ina visimeiwa atu kwağä kuna vanetaniya.”

⁸ Keta muninei Keni taina Ebeni i iyaviya i bwaduwa, “Ta nai wanakiyatia nidadana.” Tovanama nokomai, Keni i misiniya keta taina Ebeni i nuvimiatiya.

⁹ Tovanama ibanama i kikinomana muninei, Yave i nutoninuvenuviya i bwaduwa, “Taiu Ebeni namai?”

Keni i bwaduviyewa Yave nenei i bwaduwa, “Muka ata sanamanei tanake namai. Namaise, o iyau unaku kana tokitavikavina?”

¹⁰ Atu Yave i iyaviya i bwaduwa, “Ava uguna yo fufuna goyomokena ku savivinei? Taiu ufaufana kayona fwayafwayai i bwedibwedi-kikinomana nenekuwai. ¹¹ Keta nofe tova ana ituwa. Unau ku nuvimiatiya keta ufaufana fwayafwaya ku viyumiya, na fasinei muka fwayafwayanama kuna savivinei. ¹² Nofe tova keta tova si nenemiya, tovanama fwayafwaya kuna saviviniya, muka kabwaga ina veneu. Muka tamo ya kafa fakwa keta kuna vitovenukaokoğowa fwayafwayai.”

¹³ Keni Yave i iyaviya i bwaduwa, “Kaku vimatadawana i nakatamoka, muka kaku fata. ¹⁴ Kimoki kwağä ku kwavikwavinikuwa fwayafwaya nofe nenei keta yota neneweu. Ana vitovenukaokoğowa fwayafwaya etanei keta aitevana ina nisaikuwa, ina nuvimatikuwa.”

¹⁵ Atu Yave i nufata i bwaduwa, “Muka. Taki tamo aitevana ina nuvimiatiwa, yawasi 7 ana nyaunisiya kwabu fasinei.” Na fasinei Yave kiyakiyaya i teniya Keni nenei be aitevana ina venusaiya, muka ina nuvimatei.

²⁵ Keta Adama kawana nukusi yota si mataveya keta namoğa i tufuwa. Ive si bwaduwa, “Keni i nuvimiatiya Ebeni fasinei, Guyau gwadimonamona yota i venikiya be Ebeni ina noseyanıya.” Na fasinei si weniya Seta.†

[†] **3:24** Senabimu o abama kana kikifufuna na fefesi. * **4:1** Ibeniu fonasiyai, Keni kana nowanowana maise Ibeniu fonasi kana givina kifufuna o yuna. **4:4** Ibeniu 11:4 **4:8** Madiu 23:35, Nuke 11:51, 1 Yoni 3:12 **4:10** Ibeniu 12:24 † **4:25** Ibeniu fonasiyai, Seta kana givina maise kavenenena.

26 Seta yota i vinatuna keta i weniya Inosi. Inosi yana tovai, namoغا si vibutuwa si kodukoduwa Yave nenei.

6

Namoغا Yasi Fufunagoyo

5 Yave i kitiya namoغا matatafusi yasi fufunagoyo i nakatamoka fwayafwayai, keta iba matatafuna si nuwenuwiya keta si vivinuwadadanisiya o goyona venemokena tova kana matatafu. **6** Yave tauna i vinuwakuvaniya namoغا i fufunisiya keta i tenisiya fwayafwayai, na fasinei nuwatana i dauna. **7** Eketa Yave i bwaduwa, “Namoغا matatafusi ana nyaunisiya fwayafwaya nofe etanei. A vinuwakuvanikuwa uguna naki a fufunisiya. Na fasinei namoغا kasi matatafu keta yomuyomu nakanakasisi matatafusi be musumususi si ooyağayağaga fwayafwaya etanei, yota manuwa matatafusi kawasasakaoğowai ana nyaunisiya.” **8** Atu Yave o Nowağ i sebobiwiya.

Nowa Sifusifufuna

9-10 Nowa keta ugunina sifusifufusi nofemaise.

Nowa natunatuna nasi tonu namoغا kasi wava Semi, Ami, keta Yafeta. Nowa o namoغا dewadewana, tanake kana kisimokena fwayafwaya etanei eyaeyana tovasima nenesiyai. Nowa Guyau i viunaniya.

11 Atu Guyau i kitiya fwayafwaya matatafuna i goyowa eketa vikamunumunuwa i kataneneğ. **12** Guyau i toneiya fwayafwaya keta i kitiya naki i goyomoka uguna namoغا matatafusi ke'ta goyona nenei si fakwafakwa.

13 Keta Guyau Nowa i iyaviya i bwaduwa, “A vinuwadadana be namoغا matatafusi ana nyaunisiya uguna vikamunumunuwa fwayafwaya i viimaiya. Fwayafwaya kana matatafu etanei iba matatafuna ana nyauniya.

14 Na fasinei waka kitagoyona kuna yoniya tauğu fasiweu. Kai fakinisi nenesiyai kuna yoniya. Sisiuna kuna kitutunaonota waka sinenei. Sinena keta kwauna kuna nutamaniya kibasi nenei. **15** Kuna yoniya nofemaise. Kana fwafwa kana niva 140 mita, kana nafanafa kana niva 22 mita, keta yana vivivane kana niva 14 mita. **16** Kudukudu kuna teweiya keta kawasasa kana niva 50 senitimita kuna teniya kudukudu keta fita kasi kawasasai ina fanakwaniuğ. Waka niniunei kawa kuna fufuniya. Baionota tonusi kuna yonisiya — etana, sinefouna, keta sifuna.

17 Ku vaneneğ! Ukowasobu ana teweiya keta fwayafwaya kana matatafu ina unakafufuya be iba matatafuna na yawasina fwayafwaya etanei ina nuvimatisiya. **18** Atu kaku dedeni a teneteniya neneweu. Kwağ, kawau, keta natunatuu nakakawasi kwana kanasuna waka sinenei. **19-20** Yomuyomu tunisitunisi nakakawasi kuna totoisiya nukusi. Tamokağ namoغا keta tamokağ gumayogu, manuwa tunisitunisi nenesiyai kuna nemisiya keta yomuyomu nakanakasisi be musumususi si ooyağayağaga, kuna kitavikavinisiya ebe yawayawasisi sina fakwafakwa. **21** Yota kabwaga tuninatunina yagwanina kuna totoiya, uguniu nukusi fasimiyai keta yota yomuyomu fasisiyi.”

22 Eketa Nowa iba matatafuna i saviviniya Guyau i iyaviya maise.

7

Ukowasobu I Vibutuwa

¹ Yave Nowa i iyaviya i bwaduwa, “Kwağā ka kisimokeu fwayafwaya nofe nenei ya fufuna dawaniniina. Na ugūna kwağā keta uguniu kwa kanasuna wakai. ² Nama yomuyomusima eyaeyasi, kuna visiya namoğā 7 keta kakawasi 7. Atu yomuyomusima muka eyaeyasi, nao tamokağā namoğā keta kawana. ³ Keta yota manuwa kuna visiya 7 keta yota kakawasi 7. Nofe kuna saviviniya be yomuyomu keta manuwa tunisitunisi be yota sina geyana fwayafwayai. ⁴ Kuyadayada 7 muninei, bwabwau ana teweiya keta inā sigwana fwayafwayai kana nivaniva kuyadayada 40 keta nuwabuna 40, ebe kikifufuna matatafunu a fufuniya na yawasina fwayafwayai ana nyaunisia.”

⁵ Keta Nowa iba matatafunu i saviviniya avana Yave i iyaviya maise.

¹⁷ Ukwasobu i unauna kana nivaniva kuyadayada 40 eketa waka i nufutefuteiya fwayafwayai etanei.

²³ Keta iba matatafunu na yawasina fwayafwayai etanei Yave i nyaunisia ukowasobuwai. Namoğā matatafusi be yomuyomu nakanakasisi be musumususi si ooyağayağāga, yota manuwa nukusi, si mateya. Atu naki aviyaonana waka sinenei Nowa nukusi, nao si fakwa na yawasisi.

8

Ukwasobu muninei, ukowa i nukasana keta fwayafwaya i kokoniya.

Ukwasobu Kana Kafa Nusafa

¹⁵ Eketa Guyau Nowa i nusifufuviya i bwaduwa, ¹⁶ “Kwağā na kawau keta yota natunatuu na kakawasi nukusi waka kwana teweiya atu kwana sobwu menanai. ¹⁷ Kikifufuna matatafusi yawayawasisi kuna ovisiya maise manuwa, yomuyomu keta yota matatafusi tooyağayağāga fwayafwaya nenei, be sina vinatunasiwasıwağā keta sina yagwana be yo sina geyana fwayafwaya kana matatafu etanei.”

¹⁸ Keta Nowa na kawana, keta natunatuna na kakawasi, waka si teweiya atu si kikinomanan menanai. ¹⁹ Matatafusi yomuyomu, manuwa keta tooyağayağāga wakai si kikinomanan kasi sabusabuwai.

²⁰ Keta Nowa didiğā ididiya kafa vibwanaose Yave nenei eketa yomuyomu be manuwa eyaeyasiğā nenesiyai, tunina i visiya keta i gumatatafusiya didiğā etanei bwanaose fasinei. ²¹ Tovanama bwanaose madina i sebobowiya, Yave tauna nuwasinenei i bwaduwa, “Muka yota tova munina namoğā yasi fufuna fasinei fwayafwaya ana ituya. Naki a sanamanianamoğā musumususiyai keta si nakanakata, katekatesiyai goyonā si nuwinuwisiya atu mukamokena yota ana nyauneisi iba tamokatamokağā na yawasina maise kimoki a fufuniya.

²² Tovasima fwayafwaya ina fakwafakwa,
baguna be kiyana,
yaseğana be kwadudu,
gagasa be yavanata,
kuyadayada be nuwabuna
sina fakwafakwa, muka ina kakaveisi.”

9

Guyau Kana Dedeni Nowa Nenei

¹ Keta Guyau Nowa na natunatuna i sawanuwagabubuwisiya i iyavisiya

i bwaduwa, “Kwana vinatunasiwasiwağā keta kwana yagwana be kwana geyana fwayafwaya kana matatafu nenei. ² Yomuyomu matatafusi nakanakasisi be musumususi si ooyağayağaga fwayafwayai be manuwa keta iyana sina oomatumatutimiya eketa kwami kwana visimeisiya. ³ Iba tamokatamokağā na yawasina o kami kabwaga. Naki maise manatuwaina a venimiya kai viviuwasi keta kisaya o kafa kaka. Nofe tova a venevenimiya iiba matatafunu kabiwaga.

⁴ Atu muka viyo na ufaufana kwana kaniya uğuna yawasi ufaufa sinenei. ⁵⁻⁶ Namoga a fufunisiya tauku kaku kitakita maise eketa avi namoğa o avi yomuyomu tamo namoğa ina nuvimiatiya, tanake namoğanama o yomuyomu-nama ana vimatadawaniya. Taki tamo yomuyomu namoğa ina nuvimiatiya, yomuyomunama sina nuvimiatiya. Maise yota taki aitevana namoğa tamo ina nuvimiatiya, namoğanama sina nuvimiatiya.

⁷ Atu kwana vinatunasiwasiwağā keta kwana yagwana ebe fwayafwaya kwana vimaiya.”

⁸ Keta Guyau Nowa na natunatuna i iyavisiya i bwaduwa, ⁹ “Kwa vaneneğä! Nofe tova yaku dedeni ana fufuniya kwami nenemiyai eketa yota susukwami yawane si nenemiyai nenesiyai, ¹⁰ yota kikifufuna matatafusi yawayawasisi maise manuwa be yomuyomu-menana yota yomuyomu-wanawanaki wakai nukusi, matatafumi fwayafwayai nenemiyai. ¹¹ Nofe bwadusima nenesiyai kaku dedeni a oovikavikaviniya kwami nenemiyai. Mukamokena yota ana visimyei ukowasobu be kikifufuna yawayawasisi ina nuvimateisi yota fwayafwaya ina nyaunei.”

¹² Guyau i iyavisiya i bwaduwa, “Dedeni kana kiyakiyaya a fufufuniya Iyau, kwami keta kikifufuna yawayawasisi nukusi kata kawasasai, yota tova i nenemiyai sabusima fasisiyai. ¹³ Yaku tanikubo ana teniya busibusi sinenei be ina vikiyakiyaya yaku dedeni Iyau keta fwayafwaya kana matatafu kata kawasasai. ¹⁴ Tovanama kawasasakaoğā ana gikafufuya busibusi nenei keta tanikubo ina kikinomana, ¹⁵ ana tukunakasiya yaku dedeni, Iyau keta kwami be kikifufuna matatafusi na yawasisi kata kawasasai be mukamokena yota ukowasobu yawasi matatafunu ina nyauneisi.”

11

Babeni Numa Manuwanoğomatesi

¹ Nauna o namoğa matatafusi fwayafwaya etanei, fona tamokağamoka kana kituwai si nusifufuwa. ² Noko tovanama nenei, namoğa si toğavenudadana gagasa kuveyaina. Fafani kana wava Sina nenei, fwayafwaya katuyaveyavenina nakasina si nisaiyi keta nokomai si fakwa.

³ Keta tututausi nenesiyai si nusifufuwa si bwaduwa, “Kwa nemai, taga tana viya be tana yafofwiya keta tana nukwafusiya be sina fakina.” Si saviviniya keta taga kikiyafofosi si kiyoniya keta kibasi nenei si gimaimaiiya. ⁴ Eketa si nusifufuwa si bwaduwa, “Kwa nemai, be menana nakasina tana vikanasiya tututausi fasitiyai, numa tana yoniya manuwanoğomatesi, be ina vaneya abama ina oviya. Nofemaise tana fufuniya be tututausta kata wava tana givinakasiya ebe muka tana kafiyauyauna fwayafwaya kana matatafu nenei.”

⁵ Si kikiyona atu Yave i sobunemiya be ina kitiya menana nakasina yota numa manuwanoğomatesi namoğa si yonayoniya. ⁶ Keta Yave i bwaduwa, “Nofe tova tasike naki yoko tamokağa, fona tamokağa nenei si nunusifufuwa. Nofe tova si vibutuwa keta sina savivina maise ebe tova munina aviyavana tamo si nuwenuwiya, naki kasi nufotamoka be sina saviviniya. ⁷ Kwa nemai, tana sobwu be fonasi tana wenuitya be muka tututausi sina sanamanei unau-nasi yasi bwadu.”

⁸⁻⁹ Eketa Yave i nuyauyaunisiya fwayafwaya kana matatafu nenei, eketa menana nakasina kana vikanata si vidawana. Nokomai Yave fwayafwaya kana matatafu namoğa fonasi i wenuya. Na fasinei menana noko si weniya Babeni.*

Tova manatuwaina i kakavisiya muninei, Nowa natuna Semi ugunina nenei Ebenamu i tufuwa.

12

Yave Ebenamu I Bwauwiya

¹ Yave Ebenamu i iyaviya i bwaduwa, “Ya menana keta ya sabu yota ya fasekwa kuna teweisiya, atu fwayafwayanama ana visawaveniwa nenei kuna niya.

² Ka sabu nakasina ana veniwa keta tasike nenesiyai kunuma nakasina ina kikinomana.

Iyau ana sawanuwagabubuwiya.

Ka wava yota ana givinakasiya be namoğa matatafusi sina sanamaniya keta sina vifotuwiwa.

Kwağa nenewe, namoğa kasi sawanuwagabubu sina nisaiya.

³ Tovanama namoğa sina sawanuwagabubuwiya, Iyau yota ana sawanuwagabubuwisiya.

Atu taki namoğa sina ituwa, Iyau yota ana itusiya.

Kwağa nenewe, namoğa matatafusi fwayafwaya etanei ana sawanuwagabubuwisiya.”

⁴⁻⁵ Na tovanama nenei Ebenamu kana manamana 75. Keta i saviviniya avana Yave i iyaviya maise. Anani i teweiya na kawana Sanai keta auna Nota nukusi. Tovanama Anani si fakwa nenei, Ebenamu yana nogonogo keta yana yomuyomu keta yota yana tobunanige i nisäga. Nofe ibasima nukusi i visiya keta Kenani kuveyaina si niya.

Tovanama si kikinomana Kenani kana baionota nenei, ⁶ Ebenamu yana sabu nukusi noko fwayafwayanama si venuonosiya keta si niya menana nakasina kana wava Sekemu niriunei. Nokomai kai nakasina nini-unei si vikabağa menana Mone nenei. Tovanama nenei Kenani fiyaozi yawane si fakwafaka noko fwayafwayanama nenei. ⁷ Nokomai Yave tauna i tenekikinomaniya Ebenamu nenei eketa i iyaviya i bwaduwa, “Nofe Kenani fwayafwayana susukwau ana venisiya.” Eketa Ebenamu, kafa vibwanaose Yave nenei kana didiğä i didiyya. Namai Yave tauna i visawaveniwa nenei, i vimisiniyiya.

Fafani Kenani sinenei, Ebenamu keta yana sabu nukusi si toğavenudadana. Muka numa sita kiyona atu vada si kifufuna keta nenesiyai si fakwa. Tovanama sina niya mani kabägäi be sina vikabağa, yasi vada si kikikuwa eketa yomuyomu kwausiyai si unaunaniina.

* ^{11:8-9} Ibeniu fonasiyai, Babeni kana givina maise weno. ^{12:1} Bunaniye 7:2,3, Ibeniu 11:8

^{12:3} Ganetiya 3:8 ^{12:7} Bunaniye 7:5, Ganetiya 3:16

Muka nugi sita bagubaguna atu yomuyomuğā si kikitavikavina. Tunina yasi yomuyomu si kakamokisia atu tunina si vivitamanina mani namoğā nukusi witi fasinei. Eketa witinama o si fuwafuwaya keta maneka si kakaguwana.

13

Ebenamu Keta Nota Yasi Toğasisina

⁵ Na tovanama nenei, Nota keta Ebenamu yawane tamo nenei si ninidadana. Nota yota yana yomuyomu yagwanisi keta yota namoğā yagwanisi nukusi yana vada nenesiyai si fakwafakwa. ⁶ Ebenamu keta Nota yasi yomuyomu si yagwanamatayi keta yasi kafa ka kana kabāğā o muka kasi fata. Na fasinei nasi nuwa muka kasi fata be tamokağā fwayafwayanama nenei sina fakwa.

⁸ Keta Ebenamu Nota i iyaviya i bwaduwa, “Ku vaneneğal! Kita ugunita, na uğuna muka tana vikawabwaduwadu keta yota yata yomuyomu kasi tokitavikavina muka tututausi nenesiyai sina vivigwaeğā. ⁹ Na uğuna tana toğasisina be tana niya kabāğā tuninatunina nenesiyai. Fwayafwaya noko nautiyai ku kitakitiya. Ku vinuwadadanei avi kabāğā nuwanuwau maise o ku nai be nokomai ku fakwa. Taki kuna niya kukikikataita kuveyaina, nao iyau ana niya kukikimawata. Eatu taki kuna niya kukikimawata kuveyaina, nao iyau ana niya kukikikataita.”

¹⁰ Eketa Nota matana i wetetamaniya Yonidani ukowa kuveyaina keta i niya kana nivaniva Sowa menana nenei. Ukowa yagwanina yota fwayafwaya dewadewana i kitiya vitana Yave yana baguna* maise yota fwayafwaya dewadewana vitana Itifita nenei maise. (Na tovanama nenei Sodoma keta Gomona o Yave yawane muka ita nuyauneisi.) ¹¹ Nota i vinuwadadani fafani Yonidani kana matatafu tauna fasinei eketa i niya gagasa kuveyaina. Nofe ketaketanama nenei Nota keta Ebenamu si toğasisina. ¹² Ebenamu o Kenani fwayafwaya nenei i fakwa atu Nota o Yonidani kana kawanau nenei i fakwa Sodoma menana nakasina niniunei. ¹³ Sodoma namoisi yasi fufuna naki goyomataina. Fufuna goyomokesi Yave matanei si savivinisiya.

¹⁴ Ebenamu keta Nota yasi toğasisina muninei, Yave Ebenamu i iyaviya i bwaduwa, “Ku kitadadana-fanakwaniğā-dewadewa fafani tamokatamokağā nenesiyai — bomatu, gagasa, nanakoya keta yavanata kuveyaisi — nmai matau ina niya kana nivaniva maise. ¹⁵ Fwayafwayanama matatafunu ku kitakitiya, kwağā keta susukwau nukusi ana venimiya. Noko yami fwayafwayağata. ¹⁶ Ka sabu ana veniwa o muka tamo aitevana kana fata be ina gınağanağaisi. Naki maisemoka genasa fwayafwayai muka tamo aitevana kana nufota be ka sabu ina gınağanağaisi. ¹⁷ Nofe fwayafwayanama matatafunu a veneveniwa, na fasinei ku nai ku vadadaniya be ku kitadewadewai.”

¹⁸ Keta Ebenamu i noğokawawa keta Mamene kana kai nakanakasisi niniusiyai i vikabāğā Ebinoni menana nakasina nenei. Nokomai didiğā i didiyya Yave nenei.

14

Tovanama Nota Sodoma i fakwafakwa nenei, tufomu nasi nufunina yasi tonuaviya nukusi si nemiya keta Sodoma be menana nakanakasisi na fafaninama nenei si kanasunisiya keta Sodoma tonuaviya si vatanisiya.

* ^{13:10} Baguna Ideni. (Kabikona 2:10) ^{13:15} Bunanie 7:5

Ebenamu Nota I Gifafafaniya

11-12 Sodoma keta Gomona fiyaosi kasi kaniyabina si nemiya keta yasi nogonogo be kasi kabwaga matatafunu si yuna. Ebenamu auna Nota Sodoma i fakwafakwa, tanake tauna keta yana nogonogo matatafunu yota si visiya keta si niisiya.

13 Tamokağa namoğa vikamunumunuwa nenei i dibwana keta i nemiya Ebenamu biga i veniya. Tovanama nenei Ebenamu tene Ibeniu i fakwafakwa tene Amonai kana wava Mamene yana kai nakanakasisi niniusiyai. Mamene na sisitaina, Esikoni keta Ane, si vinowaniya Ebenamu vitana nukusi sina vikaovivita vikamunumunuwa nenesiyai.

14 Ebenamu yana tonuaviya kasi yagwana 318 yana kabağai si tufuwa. Tovanama i nowaniya nifanifaishi auna si viya, yana namonamoğa matatafusi i wenevakusisiya keta nifanifaishi si kwavinisiya kana nivaniva Dani menana nakasina nenei. **15** Tovanama i kumanovana, Ebenamu yana tonuaviya i vitukuwisiya yoko nenesiyai keta nifanifaishi si kanasunisia fafan tuni-natunina nenesiyai keta si vatanisiya. Nifanifaishi si dibwana eketa Ebenamu yana namonamoga nukusi si omunitawisiya kana nivaniva Oba menana nakasina Damasiko bomatu kuweyaina. **16** Ibasima matatafunu nifanifaishi si gikumisiya, matatafunu i visiya. Yota Nota na yana nogonogo nukusi keta vivine be mani namoğa matatafusi nukusi i nemie-savavinisiya.

Menekisedeki Ebenamu I Sawanuwagabubuwiya

18 Menekisedeki i nemiya keta Ebenamu i venufotefotiya. Tanake Sanema menana nakasina kana tufomu keta yota Guyau Etanemokenei yana tovibwanaose. Maneka keta waini i nemisiya keta Ebenamu i veniya.

19 Menekisedeki Ebenamu i sawanuwagabubuwiya i iyaviya i bwaduwa,

“Guyau Etanemokenei abama keta fwayafwaya i fufunisiya,
iba dewadewasi fasiweu ita savivinihiya.”

20 Guyau Etanemokenei nifanifaiu nimaweu i tenisiya,
na fasinei tana daviya.”

Eketa Ebenamu nogonogosima i visiya nifanifaina nenesiyai, dawana 10 i tenisiya keta dawanana nenei tamokağa Menekisedeki i veniya.

15*Yave I Bwadudabababa Ebenamu Nenei*

1 Muniyai Yave Ebenamu kenokita nenei i iyaviya i bwaduwa,

“Ebenamu, muka kuna matuta.

Iyau ya veve,

Iyau fatau nakatamokena ana veniwa.”

2-3 Ebenamu i nufata i bwaduwa, “Yaku Tuveka Yave, iyau muka tamo natuku na uguna ya nuwagabubunama muka ina oviviteiku. Muka tamo natuku kuta veneiku. Keta taki ana mateya, Eniyesha tanake tene Damasiko kaku toovivita, yaku kaikaiwabu matatafunu ina viya.”

4 Atu Yave i bwadu-savaviniya i bwaduwa, “Muka noko namoğanama ya kaikaiwabu ina vai. Naki kwaşa taumokeu uyoweu, natuu ina tufuwa. Kuna mateya

nenei, tanake ina vikaiuguniya.” ⁵ I oviya i kikinomaniya menanai eketa i iyaviya i bwaduwa, “Matau i vane kawasasakaogowai be yamasi kinavinavi ku ginañagaña-nuvanuvaisi, taki ka fata maise. Yawane susukwau maise kinavinavi. Muka tamo aitevana kana fata be ina ginañagañaisi.”

⁶ Ebenamu i vitumañganiya Yave yana bwadunama, na fasinei Yave i sebobowiya eketa i bwaduwa tanake eyaeyana matanei.

¹² Tova vanavana i sonusonuwa nenei, Ebenamu i kenomatemateya kana tovai, kumanovana kitagoyona be matuta i kabwanatauniya. ¹³ Keta Yave i iyaviya i bwaduwa, “Nofe kuna sanamanadewadiya. Susukwau sina viyauyauna mani fwayaafwayay. Tonifwayafwaya susukwau sina vikaetoisiya keta yota sina vitoagoyogoyowisiya manamana 400 sinenei. ¹⁴ Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina vikukuwauna keta fwayaafwayanama sina teweiya. ¹⁵⁻¹⁶ Amonai namoisi nofe tova Kenani fwayaafwaya nenei si fakwifakwiya, taki tovanama yasi dews ina goyomatai, ana vimatadawanisiya keta ana kwavinisiya nofe fwayaafwayanama nenei be sina yauna. Na uguna susukwau muka sina venumakavinaisi nofe kabainama nenei atu minominou yasi tovai yoke.

Atu kwaña tauğu Ebenamu kuna vituvekamoka yo muniyai, biganei kuna mateya keta sina tauniwa.”

16

Sanai Keta Ega

¹⁻³ Ebenamu nofe tova Kenani i fakwafakwa naki manamana 10 atu kawana Sanai o kakanina, na fasinei keta muka tamo natuna ita vinatunei. Atu kana tookakikakina i viya ne Itifita kana wava Ega, na fasinei Sanai Ebenamu i iyaviya i bwaduwa, “Yave i nuvikakanikuwa be muka ana vinatura, na fasinei ku nai be kaku tookakikakina nukusi kwa matave. Taki ina vivinatura, gwadimonamona ana weniya vitana maise iyau natuku.” Fonana i vinowaniya keta Sanai yana kaetogaña gumayogu Ega i veniya Ebenamu vitana kawana kana vinuwa.

¹⁵ Muniyai, Ega Ebenamu natuna namoña si vinatuniya keta i weniya Isimeni.

17

Yave Kana Kiyakiyaya I Teneteniya

1 Tovanama Ebenamu kana manamana 99, Yave i kenokikinomana nenei keta i iyaviya i bwaduwa, “Iyau Guyau Tofiwanaonaona. Yaku ketaketai kuna niya be muka kuna go'yon, ² ebe yaku dedeni ana fufuniya neneweu ebe susukwau ana giviyawanisiya.”

³ Ebenamu kaetutuna i viketogunisiya maise yota debabouna eatu Guyau i iyaviya i bwaduwa, ⁴⁻⁵ “Iyau nenekuwai o nofemaise ku vanenegei. Yaku dedeni kwaña nukusi maise, kwaña kunuma yagwanisi wağası. Na fasinei ka

15:5 Noma 4:18, Ibeniu 11:12

15:6 Noma 4:3, Ganetiya 3:6, Yemesa 2:23

15:12 Yobi 4:13,14

15:13 Yauna 1:1-14, Bunanige 7:6

15:14 Yauna 12:40,41, Bunanige 7:7

16:15 Ganetiya 4:22

17:4-5 Noma 4:17

wava Ebenaamu* eatu a weneweneviviya o Ebenaamu.[†] ⁶Iyau ana saviviniya be kunuma nakasina kuna nisaiya be sabu yagwanisi sina kikinomana keta yota kwağā sabuuma nenesiyai tufomu sina kikinomana.

⁷ Yaku dedeni ana givifakiniya kwağā keta susukwau nukusi nenemiyai be ina fakwafakwavağata, tova be tova. Iyau ya Guyau keta yota susukwau yasi Guyau. ⁸Nofe Kenani fwayafwayana nenei ku viviteneyauyauna, matata-funa fwayafwayanama kwağā keta yota susukwau ana venimiya. Naki yasi fwayafwayavağata keta Iyau yasi Guyau.”

⁹⁻¹⁰ Guyau Ebenaamu i iyaviya i bwaduwa, “Kwağā fasiweu o yaku dedeni kuna muniiya keta yota susukwau sina muniiya. Kwağā sina nufifiniya kiyakiyaya neneueu maisemoka yota namoğā tamokatamokağā susukwau sinenei. ¹¹ Yami nikana mutugabusi kwana nufifina be noko dedeni kana kiyakiyaya Iyau keta kwami kata kawasasai. ¹² Nofe tova keta ina niya, fwe-fweyana namoğā tamokatamokağā kana kuyadayada 8 nenei kwana nufifina. Kwana saviviniya natunatumi keta yami tobunanige natunatusi matatafusi namoğā nenesiyai. ¹³ Maisemoka yota tovanama namoğā sina tufuwa yami sabu nenei eketa yota tovanama namoğā vitamaneina nenei kwana viya, kwana nufifiniya nenesiyai. Ina vikiyakiyayağata yaku dedeni tofwamiyi, tova be tova. ¹⁴ Atu taki avi namoğā yaku dedeni kana kiyakiyaya muka tofwanei, nai o kaku dedeni i yasiya, na naki tauna ina nutakiya yana sabu nenesiyai.”

Yave I Bwadudabadaba Vitana

Sanai Ina Vinatuniya Namoğā Kana Wava Aisake

¹⁵ Guyau Ebenaamu i iyaviya i bwaduwa, “Kawau Sanai fasinei, muka kuna wenei Sanai eatu kuna weniya Sena.[‡] ¹⁶ Ana sawanuwagabubuwiya be tanake nenei natuu namoğā ana veniwa. Ana sawanuwagabubuwiya ebe kunuma sina visawa-ayona nenei keta susukwana sinenei tufomu sina tufuwa.”

¹⁷ Ebenaamu kaetutuna i viketogunisiya maise yota debabouna keta na viniğana tauna nuwasinenei i bwaduwa, “Kana fata namoğā kana manamana 100 tamo natuna ina tufuwa? Atu yota Sena o kana manamana 90 kana fata ina vinatuna?” ¹⁸ Eketa Ebenaamu Guyau i iyaviya i bwaduwa, “Taki kana nufota Isimени kuta sawanuwagabubuwiya!”

¹⁹ Atu Guyau i iyaviya i bwaduwa, “Muka. Kawau Sena natuu ina vinatuniya keta kana wava kuna weniya Aisake.[§] Yaku dedeni ana fufuniya tanake keta susukwana muninei nukusi nenesiyai tova be tova ina nivağata.

²⁰ Ya nuwanuwa Isimени fasinei o naki a nowaniya. Na fasinei ana sawanuwagabubuwiya be natunatuna keta susukwana yagwanisi ana veniya. Tanake o kawakawa nasi 12 amasi keta yota susukwana nenei kana kunuma ana givinaksiya. ²¹ Atu nofe yaku dedeni ana fufuniya Aisake nukusi. Naki nofe tovanama maise, Sena Aisake ina vinatuniya noko manamananama.”

* **17:4-5** Ibeniu fonasiyi, Ebenaamu kana givina maise Ama nakasina o viwağana. † **17:4-5** Ibeniu fonasiyi, Ebenaamu kana givina maise sabu yagwanisi amasi o wağası. **17:7** Nuke 1:55 **17:8** Bunaniye 7:5 **17:9-10** Bunaniye 7:8, Noma 4:11 ‡ **17:15** Ibeniu fonasiyi, Sanai, Sena wava nofe nuwesi kasi givina tufomu natuna gumayogu. § **17:19** Ibeniu fonasiyi, Aisake kana givina maise viniğata.

18

Namōga Kasi Tonu Ebenaamu Si Venufotiya

1 Yave Ebenaamu nenei i kenokikinomana Mamene yana kai nakanakasisi nenesiyai. Nofe kana sifusifumokena.

Kuyadayada i viaudibutoyōga kana tovai, Ebenaamu yana vada kana ketakawanai i nuvitōga i fakwafakwa. 2 Matana i kanakasiya nenei namōga kasi tonu i kitisiya kutafakaina si misimisiniya. Tovanama i kitisiya, vada i teweiya atu i dibwana i venufototisiya keta i koduwa fwayafwayai.

3 I iyavisiya i bwaduwa, “Aiye, taki kwa sanamaniya kaku nufota be ana ovivitimiya nao muka kwana niuniku. 4 Yami ukowa ana nemiiya be kaemi kwana kigona ebe yo kai sifunei kwana viyawasiya. 5 Yota kabwaga ana nemiiya be ina giviwanimiya yo muniyai yami ketai kwana niya. Kwa visawanamonamoikuwa be kwa venufotikuwa, na fasinei ana savivina fasimiyai.”

Si iyavisa si bwaduwa, “Dewadewana, avana nuwanuwau ku bwaduwiya maise o ku savivinei.”

6 Eketa Ebenaamu i dibwanamoka vadai i kanasuna keta Sena i iyavisa i bwaduwa, “Kuna omatakayakayakanaya be nimau simo ina badobadowa kausibi dewabawuna kuna viya ebe maneka kuna kaguwana.” 7 Muniyai Ebenaamu i dibwana i niya bunumakau waumisi nenesiyai keta mwanavauna i vinuwadadanaya kakaninama i viya, yana tobunanige i veniya keta i venugidewadewiya.

8 Ebenaamu kedi* keta susu i danina yota viyo muwana nukusi i visiya kabwaginama gigidewadewana i nemiiya keta nausiyai i teniya keta kai sifunei si kawa atu i tōgatanisiya.

9 Si nutoninuvenuvia si bwaduwa, “Atu namai kawau Sena?”

I nufata i bwaduwa, “Noko vada sinenei.”

10 Tamokāga sinesiyai i bwaduwa, “Venemokena, nofe tovanama maise noko manamananana ana makavinikuwa nenei kawau Sena natuu namoga ina vinatuniya.”

Atu Sena o vada kana kawa muninei i vanevaneneiya. 11 Ebenaamu keta Sena o naki si vituvekamoka keta Sena yana tova vinatuna o naki i kakaviya. 12 Sena tauna i vinīga keta i bwaduwa, “Iyau naki a vineveka keta i sinavinukuwa keta yota kawaku i vituveka. Kana fata yawane kana dīgadīgaina ana kamukoniya?”

13 Yave Ebenaamu i iyavisa i bwaduwa, “Ava ūguna yo Sena i vinīga atu i bwaduwa, ‘Naki a vineveka, venemokena gwadimonamona ana vinatuniya?’

14 Omasi tamo aviyavana daunamokena Yave nenei, muka kana nufota be ina savivinei? Naki a bwaduwa maise, nofe tovanama maise noko manamananama tovanama ana makavinikuwa neneweu, kawau Sena natuu namōga ina vinatuniya.”

15 Sena i matuta na ūguna keta i sawavigema i bwaduwa, “Iyau muka tamo ata vinīga.”

Atu i iyavisa i bwaduwa, “Mukamokena, ku vinīga.”

Sodoma Sifufuna

18:2 Ibeniu 13:2 * **18:8** Kedi o susu nenei si fufuniya. Ina fakwa kabegona kabaga ganagananavina nenei yo ina vibadowa keta kana ka yuyuna. **18:10** Noma 9:9 **18:12** 1 Fita 3:6 **18:14** Nuke 1:37

16 Ebenaamu keta namoġa kasi tonu nukusi si misiniya keta si niniya be ina vateweisiya yasi ketai. Nokomai si kitanusinowa Sodoma nenei.

17 Keta Yave tauna nenei i bwaduwa, “Aviyavana kabegomokena ana saviviniya, muka Ebenaamu nenei ana tenevunei. **18** Susukwana ina nakata yota fiwafiwanimokena. Keta tanake nenei kunuma matatafuno fwayafwayai ana sawanuwagabubuwisiya. **19** A gibokiya be tanake ina iyavisiya natunatuna keta yota susukwana muninei si nenemiyia, ebe yaku ketaketai sina savivina dawaniniina yota kana matanatotowai. Ebe avana Ebenaamu nenei a bwadudabedabiya maise kana fata be ana saviviniya.”

20 Keta Yave Ebenaamu i iyaviya i bwaduwa, “Menana Sodoma keta Gomona namoisi yasi fufunagoyo i nakatamoka keta yota fasisiyai odo nakasina a nowaniya. **21** Nofe naki a sobusobuwa be ana kitiya taki noko odosima tasike fasisiyai venemokena o muka, ebe ana sanamaniya.”

22 Namoġa nasi nuwa si noġokawawa keta si niya Sodoma kuveyaina, eatu Ebenaamu i fakwa i misimisiniya Yave naunei. **23** Ebenaamu i vaniya niniuei eketa i iyaviya i bwaduwa, “O venemokena namoġa goyosi keta eyaeyasi nukusi kuna nuyaunisia? **24** Taki namoġa eyaeyasi nasi 50 menana noko sinenei o namaise, yawane kuna nuyauniya? Taki eyaeyasi fasisiyai o namaise, menananama kuna kitamokya? **25** Muka kuna fufuniya, nai o muka dawaniniina. Keta muka kana nufotu be namoġa eyaeyasi atu goyosi nukusi kuna nuvimateisi. Taki kuna saviviniya, nao goyosi kasi vimatadawana eyaeyasi nukusi kuna nunatusiya. Muka. Kwaġa o fwayafwaya kana matatafu kana tonuvisi, na fasinei kwaġa kuna vinuwadadanikiya venemokena namoġa kama matanatotowai, abe namaise.”

26 Yave i iyaviya i bwaduwa, “Namoġa matatafusi Sodoma sinenei ana gifafafanisiya taki namoġa eyaeyasi sinesiyai kasi 50 ana nisaisiya.”

27 Ebenaamu i bwadu-savaviniya i bwaduwa, “Yaku tuveka, iyau o ibakaokaoġo maise gavi keta kausibi atu yota a vibutuwa a nunusifufuwa nofe fasinei. **28** Taki namoġa eyaeyasi kasi 50 eatu 5 nenei ina kesa, noko menaninama kuna nuyauniya?”

Yave i iyaviya i bwaduwa, “Taki namoġa eyaeyasi kasi 45 ana nisaisiya, nao muka ana nuyaunei.”

29 Ebenaamu i vikokane-savaviniya i bwaduwa, “Atu namaise taki kasi 40moka nokomai kuna nisaisiya?”

Atu i iyaviya i bwaduwa, “Taki kasi 40, muka ana fufuniya.”

30 Ebenaamu i iyaviya i bwaduwa, “Ae yaku tuveka, muka kuna nuwagoyoweiku eatu kuta tenikuwa be ata nusifufuwa. Namaise taki nasi 30 nokomai?”

Keta i iyaviya i bwaduwa, “Taki 30 ana nisaisiya, muka ana fufuniya.”

31 Ebenaamu i iyaviya i bwaduwa, “Eiyo, naki a nusifufumataiya nofe fasinei atu namaise taki 20 kuta nisaisiya?”

I iyaviya i bwaduwa, “Taki 20 ana nisaisiya, muka ana nuyaunei.”

32 Yota Ebenaamu i bwadu-savaviniya i bwaduwa, “Ae yaku tuveka, muka kuna nuwagoyoweiku. Atu naki kawa tamokaġamoka yota ata bwaduwa. Atu taki 10 kuta nisaisiya?”

I iyaviya i bwaduwa, “Taki 10 ana nisaisiya, muka ana nuyaunei.”

33 Tovanama si nusifufukoġa, Yave Ebenaamu i venuteweiya keta i niya, eatu Ebenaamu i makaviniya yana menanai.

19

Menana Sodoma Keta Gomona Kasi Nuyauneina

¹ Guyau kana kaetoğa abamei kasi nuwa navinavimokeyai si kikinomana Sodoma. Nota menana kana ketakawanai i nuvitoğa i fakwafakwa. Tovanama i kitisiya, i misiniya i venufotifotisiya eketa nausiyai i koduwa fwayafwayai. ² Keta i iyavisiya i bwaduwa, “Aiye, kwa nemai yaku numai be a oviviteimi. Eatu kaemi kwa kigona be kwa viyawasi, eatu kumana matami kwa kitakiyei yo yami ketai kwana niya.”

Atu si iyaviya si bwaduwa, “Muka tamo avana. Naki nofemai kana toğanumasana.”

³ Atu i gwaegemokisia keta nukusi si niya yana numai. Keta ka i fufuniya fasisiyai. Maneka muka na kana nutuva i kaguwana keta si kawa.

⁴ Muniyai yo sina banuwa, Sodoma menana gunina be ovina kana tufunakata be vituvekasi, matatafumokesi nokomai numa si misini-fanakwaniuwiya. ⁵ Nota nenei si bwauwa si bwadubwaduwa, “Namoga kasi nuwa kimoki nuwabuna si nemiya neneweua, nama o fiyaomokesi? Ku kikinomana-nemiyeisi nenekiyai be ka mataveyeisi.”

⁶ Nota i misini-kikinomana numa kawanei atu kumunina kawa i katuguduya. ⁷ Keta i iyavisiya i bwaduwa, “Ae unaunaku, fufuna naki goyomokena muka kwana savivinei. ⁸ Kwa vanenegeiku! Natunatuku vivine kasi nuwa weka, muka tamo namoga nukusi sita matavenuvanuva. Taki nuwanuwami maise vivinesima ata kikinomana-nemiisiya nenemiyai be aviyavana yami nuwanuwa kwata saviviniya nenesiyai. Eatu namoga nofe a nemisiya kanonovakuwai, muka kwana ginuvanuvaishi.”

⁹ Atu si kawafatiya si bwaduwa, “Ku misininai! Kwaşa tene wagawaga ku nemiya atu nuwanuwau avage kuna vikainakata. Kimoki kwaşa kana givikuvavaniwa nakatamokena yo tasike nasi nuwa.” Eketa na yasi fiwana Nota si katutunetuniya numa kana kawa kuweyaina avage nuwanuwasi kawa sina vitutuykeniwa.

¹⁰ Atu kaetoğa kasi nuwa numa sinenei nimasi si kitunina, Nota si sinaviya keta si sinakanasuniya eketa kawa si katuguduya. ¹¹ Atu yasi fiwana nenei namoga matatafusi menanai matasi si weikwava be muka kasi fata kawa sina nisagai.

¹²⁻¹³ Eketa namoga nasi nuwa Nota si iyaviya si bwaduwa, “Tova kabegomokena menana nofe kana nuyauniya. Yave odo nakatamataina i nowaniya menaninama fasinei keta i visimeikiya ka nemiya be kana nuyauniya. Atu tamo ya sabu nofemai? Maise natunatuu namoga keta vivine o nawananawau o taki aitevana tamo yota ya sabu menana nofe sinenei, ku kikinomaneisi.”

¹⁴ Eketa Nota i kikinomana menanai keta natunatuna vivine kasi sawagiv-ifoteina i matakawisiya. I iyavisiya i bwaduwa, “Yave kabegomokena menana nofe ina nuyauniya. Kwa venudibwana be menana nofe kwa teweyei.” Atu namogasima si bwaduwa vitana ita sawasawaviniga.

¹⁵ Naki tova i gegegesiya kana manawasasai, kaetoğasima Nota si nuyakayakanaya be ina venudibwana. Si iyaviya si bwaduwa, “Ku venudibwana! Kawau be natunatuu vivine nasi nuwa nukusi ku kikinomaneisi. Akata ina kakaviwa tovanama Yave menana nofe ina vimatadawaniya nenei.”

16 Atu Nota i giwaewaeğeya. Yave Nota i sineganiganiya na fasinei keta kaetoga kasi nuwa nimanei si nufatuma yota kawana be natunatuna nimasiyai eketa si kikinomanisiya kawayavatai. **17** Tovanama si kikinomanisiya menanal, kaetoga tamokağā i iyavisiya i bwaduwa, “Kwa dibwana be kwana fakwa yawayawasimi! Muka kwana okikine kumunimi yota muka kwana niviyawasinai kawanauwai! Kwa dibwanamoka koya nenesiyai akata ina kakavimiya.”

23 Tovanama Nota ugunina nukusi menana Sowa* nenei si kikinomana, vanavana i kusifuya. **24** Yo muniyai iba nununuina muna nenei maise,† Yave i visaviviniya keta abamei i sobunemiyia Sodoma keta Gomona nenei. **25** Eketa naki kana menana be kana namoğā be yota kisisiku matatafumokena kawanaunama nenei i siwataunisiya. **26** Atu Nota kumunina kawana si okikineya keta si vitasiya maise gabana.

21

Aisake Yana Tufuwa

1 Yave Sena i sawanuwagabubuviya keta avana yana bwadudabadaba maise i fufuniya. **2** Tutuyanama Guyau i bwaduviya nenei aviyavana ina kikinomana, naki i nufifotiya. Sena i visifüga keta i vinatuniya natuna namoğā tovanama Ebenaamu yana vituveka nenei. **3** Gwadimonamonanama i tufuwa keta Ebenaamu i weniya kana wava Aisake. **4** Kuyadayada 8 muninei, Ebenaamu natuna nenei nufifina i saviviniya kiyakiyaya fasinei, namaise Guyau i visimeiya maise. **5** Ebenaamu kana manamana 100 nenei Aisake i tufuwa.

Ebenaamu, Ega Natusi Isimeni Nukusi I Vikikinomanisiya

8 Gwadimonamona i nakata keta tovanama i sokeya nenei, Ebenaamu visoke kana ka i fufuniya. **9** Noko tovanama nenei Sena si kituya Isimeni Aisake i sawasawaviniyi. Isimeni o Ebenaamu natuna kana vinuwa, ne Itifita kaetoga kasi wava Ega nenesiyai i tufuwa. **10** Eketa Ebenaamu si iyaviya si bwaduwa, “Kaetoga nofe na natusi ku vikikinomaneisi. Muka simo nuwanuwaki tamo ya kaikaiwabu ina vai tovanama kuna mateya. Naki natukiğā.”

11 Ebenaamu i nuwatadauna bwadunama fasinei uguna Isimeni o yota natuna. **12** Eatuyau i iyaviya i bwaduwa, “Muka nuwanuwa ina munuu kae-toğā na natusi nukusi fasisiyai. Avana Sena si bwaduviya maise ku fufuniya. Uguna Aisake nenei, susukwanama ka wava sina gikikinomaniya. **13** Atu kaetoga natusi o kwağā natuu, na fasinei susukwana yota ana givinaksiya be ina vikunuma.”

14 Eketa tova i katakiya nuwabunimokeyai, Ebenaamu tukwawa na ukowina keta kabwaga, Ega i vikavanisiya eketa na natusi i teweisiya si niya.

22

Yave I Anuvanuviya Ebenaamu Yana Vitumağana

19:16 2 Fita 2:7 * **19:23** Ibeniu fonasiyai, Sowa kana givina maise kabego. **19:24** Madiu 10:15, 11:23,24, Nuke 10:12, 17:29, 2 Fita 2:6, Yudi 1:7 † **19:24** Vinebau fonasiyai iba nununuina si weniya sanufa. Taki sanufa tana guwaniya, madina o goyomokena keta yota inainana nakatamokena. **19:26** Nuke 17:32 **21:2** Ibeniu 11:11 **21:4** Kabikona 17:12, Bunanige 7:8 **21:10** Ganetiya 4:29,30 **21:12** Noma 9:7, Ibeniu 11:18

¹ Muniyai Guyau i anuvanuviya Ebenaamu yana vitumaġana. I iyaviya i bwaduwa, “Ebenaamu!”

Eketa i vinowana i bwaduwa, “O, iyau weka.”

² Keta Guyau i iyaviya i bwaduwa, “Natuu tamokaġamoka ku nuwagabubuviya Aisake, ku ovai be ku niyei fafani Moniya nenei. Koyanama namai ana visawaveniwa nenei, kuna vibwanaoseiya ya vikanakooġa bwanaosena nenekuwai.”

³ Na fasinei Ebenaamu nuwabunimoka i misiniya, yana doniki i gidewadewiya keta i kaiuna vibwanaose fasinei. Eyo tobunanige nasi nuwa keta natuna Aisake i ovisiya keta si noġokawawa kabainama Guyau i bwaduwiya nenei si niya. ⁴ Si niniya atu kuyadayada kana vitonu nenei, Ebenaamu matana i kanakasiya keta kedawanauwai kabaġanama i kitiya. ⁵ Tobunanige i iyavisiya i bwaduwa, “Doniki nukusinofemai kwana fakwa. Atu natuku nukusi kana niya nokomai, Guyau nenei kana kodukoduwa yo kana makavinikiya nenemiyai.”

⁶ Eketa Ebenaamu kai kitavina natuna i vikavaniya eatu tauna o kikanakanata keta giniwakuma i givikavinisiya keta si niya. ⁷ Si niniya atu Aisake amana i iyaviya i bwaduwa, “Amaku!”

Ebenaamu i iyaviya i bwaduwa, “Natuku, ku nusifufu.”

Eketa Aisake i iyaviya i bwaduwa, “Kikikweu keta kikanakanata o nofe, eatu sifi mwanavauna vikanakooġa bwanaosena fasinei o namai?”

⁸ Ebenaamu i iyaviya i bwaduwa, “Natuku, Guyau tauna yawane sifi mwanavauna ina venita vibwanaose fasinei.” Eketa si nikaokaoġowa si niya.

⁹ Tovanama si nemiya kabainama namai Guyau i bwaduwiya nenei, Ebenaamu didiġa i didiyya keta etanei kai i tewesonasonamiya. Eyo muniyai, natuna Aisake nimana keta kaena i kiyona eketa didiġai kai etanei i vikenofaniya. ¹⁰ Yana giniwakuma i sinayaginiya be natuna ina nuvimiatiya. ¹¹ Eatu tovanama nenei, abamei Yave kana kaetoġa i bwauwiya i bwaduwa, “Ebenaamu! Ebenaamu!”

Ebenaamu i vinowana i bwaduwa, “O, iyau weka.”

¹² Eketa Yave kana kaetoġa i iyaviya i bwaduwa, “Muka natuu kuna givikuvakuvavanei o avana tamo goyona kuna fufuniya nenei! Nofe kimoki o a sanamanemokiwa gewa Guyau ku vifotuwija uġuna natukatekateu atu muka kuta nuwanononei nenekuwai.”

¹³ Ebenaamu matana i kanakasiya keta sifi namoġa i kitija kisisiku sinenei ketuketuna kana vinaġaġana nenei i nukabwakuya. I niya yomuyomunama i viya, i nuvimiatiya keta i vikanakogoġiya yana bwanaose Guyau nenei eatu muka natuna. ¹⁴ Noko nenei eketa kabainama i weniya *Yave Ina Venita*. Nofe tovasima nenesiyai namoġa yasi kafa tanatutuna si bwadubwaduwa, “Yave yana koyai ina venita.”

¹⁵ Eketa abamei Yave kana kaetoġa Ebenaamu i bwauwe-savaviniya i bwaduwa, ¹⁶ “Nofemaise Yave i bwaduwa, ‘Fonaku ku nowaniya keta natukatekateu atu muka kuta nuwanononei nenekuwai na uġuna kaku wawai a bwadubadabda neneweu, ¹⁷ vitana venemokena ana sawanuwagabubuviwa be susukwau nakatamokena ana veniwa. Sina ygħawwa vitana kinavinvu abamai yotta numagħama kwadewai maise. Kasi aviya sina vatanisiya keta yasi

menana sina vitoniwagina. ¹⁸ Susukwau nenesiyai eketa kunuma matatafusi fwayafwaya etanei ana sawanuwagabubuwisiya uğuna fonaku ku muniiya.”

¹⁹ Ebenaamu na natuna si makavinisiya yana tobunanige nenesiyai eketa matatafusi si makavinisiya Biyasiba namai Ebenaamu i fakwafakwa nenei.

Sena kasi manamana 127 nenei, yawasisi i kakaviya keta Ebenaamu i nunuwatadauna eatu i vivinuwadadana kasi odewadewa fasinei. Na fasinei fafaninama Itai namoisi si fakwafakwiya nenesiyai, fwayafwaya kabegona i vitamaniya gabana nenei.

Manamana tonusi i kakavisiya muninei, Ebenaamu natuna Aisake, ne Anani kana wava Nibeka i vikawaniya. Tanake o Ebenaamu unana wağana. Muniyai Ebenaamu kana manamana 175 nenei, yawasina i kakaviya keta natunatuna nasi nuwa Aisake keta Isimeni si odewadewiya kawana niniusiyai.

25

Isowa Keta Yakobo Si Tufuwa

¹⁹ Ebenaamu natuna Aisake na natunatuna sifusifufusi nofemaise.

²⁰ Tovanama Aisake kana manamana 40 nenei Nibeka i vikawaniya. Nibeka tawağana o Nebani keta amasi o Betuweni tene Anamifafani Fadana-anami nenei.

²¹ Nibeka tanake kakanina keta Aisake i kawanunukuviya Yave kawana kana ovivita fasinei. Yave yana kawanunuku i nowaniya eketa Nibeka i visifüga. ²² Atu bebeta si vivikafifiwana manawanei keta i bwaduwa, “Namaisse yo savivina nofe i kikikinomana nenekuwai?” Eketa i niya Yave i kawanunukuviya ibanama fasinei.

²³ Eketa Yave i iyaviya i bwaduwa,

“Sineweou o kunuma nuwesi.

Sina tufuwa nenei, sina vikavanevaneya.

Tamo kunuma o unana ina fiwanateweiya.

Kotokikinuna ina vikaetoga gwadiyei nenei.”

²⁴ Tovanama Nibeka i vinatuna nenei, natuyuweyuwe namoga si tufuwa.

²⁵ Kotokikinuna i tufuwa o sininina yabeyabenina atu konokonona. Na fasinei si weniya Isowa.* ²⁶ Muninei gwadiyei i tufuwa, Isowa kaeketuketunei i gitotowa. Na fasinei si weniya Yakobo.† Aisake kana manamana 60 nenei natuyuweyuwe si tufuwa.

Kotokikinuna Kana Vitovisime

Isowa I Katuteweiya Yakobo Nenei

²⁷ Tovanama namoisima si nakata, Isowa i vitonuiyowa eketa tova matatafuna wanakiyai i nunuiyowa. Eatu Yakobo o umaumana keta toğakuyadayadana.

²⁸ Aisake o Isowa i nuwagabubuviya uğuna nuiyo gevagevana nuwatana i viya, eatu Nibeka o Yakobo si nuwagabubuviya.

²⁹ Tova tamokaşa Yakobo fenifeni i nunubudana atu wanakiyei Isowa dibuna i toyoğa yota na vitanonina i kikinomananemiya. ³⁰ Eketa Isowa Yakobo i iyaviya i bwaduwa, “Vitanona i kanamunumokikuwa. Nofe tova nubudana

^{22:18} Bunagine 3:25 ^{25:23} Noma 9:12 * ^{25:25} Ibeniu fonasiyai, Isowa kana givina maise tufukono. † ^{25:26} Ibeniu fonasiyai, Yakobo o kaeketuketu kana togitoto. Kana givina maise tovikananonono.

yabeyabenina simo ku veneiku a kawa.” (Noko nenei keta kana wava venuwana si weniya Edomu.)‡

³¹ Keta Yakobo i iyaviya i bwaduwa, “Vikinuna kana vitovisime nofe tova ku vitamanei nenekuwai ebe yo nubudana ana veniwa.”

³² Isowa i iyaviya i bwaduwa, “Ei, i kanamunumokikuwa! Vikinuna kana vitovisime o avana kana dewadewana!”

³³ Eketa Yakobo i iyaviya i bwaduwa, “Nauna ku bwadudabadaba nenekuwai yoke.” Eketa Isowa i bwadudabadaba vikinuna kana vitovisime kana dawanatamaneina fasinei.

³⁴ Noko muninei Yakobo maneka keta nubudana Isowa i veniya. I kawa, i yuwa eketa i niya. Nofe ketaketanama nenei Isowa muka ita vinuwana vikinuna kana vitovisime fasinei, eatu naki i katuteweiya.

26

Yave I Bwadudabadaba Aisake Ina Sawanuwagabubuviya Maise Ebenaamu

¹ Noga nakasina manatuwaina Ebenaamu yana tovai maise, yota Kenani i visavavinisiya. Na fasinei Aisake i niya menana Gena nenei, Finisitiya kana tufomu kana wava Abimeneki nenei.

² Yave i kenokikinomana Aisake nenei keta i iyaviya i bwaduwa, “Muka kuna nai Itifita eatu namai fwayafwayanama ana iyaviwa nenei, nokomai kuna fakwa. ³ Nofemai simokağamoka kuna fakwa. Iyau kwağa nukusi eketa ana sawanuwagabubuviya. Fwayafwayanama nofe matatafunu susukwau nukusi ana venimiya ebe avana amau Ebenaamu a bwadudabedabiya maise, bwadudabababanama ana givifikiniya. ⁴ Susukwau yagwanina ana veniwa maise kinavinavi kasi yagwana abamai. Keta fwayafwayanama nofe matatafunu ana venisiya. Tasike nenesiyai, kunuma matatafusi fwayafwaya etanei ana sawanuwagabubuviya. ⁵ Uğuna Ebenaamu fonaku i muniyya, yaku bwadu i nowaniya yota yaku gisawakedana be yaku visime matatafunu, i muniyeogoziya.” ⁶ Na uğuna eketa Aisake i fakwa menana Gena nenei.

Muniyyai Aisake i niya keta Biyasiba i fakwa. Tovanama yana vituveka nenei, natuna gwadiyei Yakobo i nonuya. Vikanononowai, vikinuna kana sawanuwagabubu i viya. Tovanama Isowa i nowaniya, i kayokuga keta nuwanuwana ita nuvimiatiya.

28

Yakobo I Niya Nebani Nenei

¹ Aisake i bwauwiya Yakobo keta i sawanuwagabubuviya yo i sawakedakedaniya i bwaduwa, “Muka nofemai tamо ne Kenani kuna vikawaniya. ² Atu nofe tova kuna niya Fadana-anami nenei, ayou amasi Betuweni menaninei. Nokomai tamо kawau kuna viya augú Nebani natunatuna sinesiyai. ³ Eatу Guyau Tofiwanaonaona ita sawanuwagabubuviwa be natunattuwa sita yagwana be susukwau sita geyana ebe kunumisi sita yagwana.

⁴ Tanake ita sawanuwagabubuviwa keta yota susukwau, maise Ebenaamu i sawanuwagabubuviya. Ebe fwayafwayanama ku fakwifakwiya maise

‡ 25:30 Ibeniu fonasiyi, Edomu kana givina maise yabena. 25:33 Ibeniu 12:16 26:3 Kabikona 22:16-18 28:4 Kabikona 17:4-8

teneyauyauna kuta vitoniwagiya. Uğuna fwayafwayanama o Guyau i veniya Ebenaamu.”

Yakobo Kana Kavayuna

10 Yakobo Biyasiba i teweiya eatu i niya Anani kuweyaina. **11** I niniya atu kabağā tamokağa i nisaiya eatu naki vanavana i sinakafwanukuwiya fasinei eketa i vikabağā. Gabana i viya keta i kenovikifafiya. **12** Tovanama i banubanuwa nenei, i kavayuna. I kitiya abama i kawiya atu ke'ta nutanabaibainina, fwayafwayai i misiniya atu i vaneya abamai. Keta Guyau kana kaetoğā abamei si sobusobuwa be si vanevaney. **13** Atu Yave i misiniya niniunei eketa i iyaviya i bwaduwa, “Iyau Yave, wağau Ebenaamu keta Aisake yasi Guyau. Fwayafwayanama nenei ku matamataveya, kwağā keta susukwau ana venimiya. **14** Kimoki yo susukwau maise genasa, sina kataneneğā yanavata, gagasa, bomatu, keta nanakoya kuweyaisi nenesiyai. Keta susukwau nukusi kami sawanuwagabubu nenei, fasekwa matatafusi fwayafwaya etanei ana sawanuwagabubuwisiya. **15** Kuna tukutukuya, Iyau o kwağā nukusi keta ana nuvinanuwa ya nidadana nenesiyai kana nivaniva ana makavinili fwayafwayanama nofe nenei. Muka ana venumakanoveu kana nivaniva aviyavana a bwadudabedabiwa maise ana fufuniya.”

16-17 Yakobo i kenoviniya na yana matuta keta i bwaduwa, “Venemokena gewa Yave o nofemai i fakwafakwa eatu muka ata sanamanei. Kabağā nofe a vimaimatumatuta. Nofe o Guyau yana kabağā keta abama kana ketakawana.”

18 Eketa nuwabunimokeyai Yakobo i misiniya keta gabananama i kenovikifafiya, i vimisiniya kiyakiyaya fasinei keta bubu nenei i vitowiya.

19 Eketa kabağanama i veniya Beteni.* Eatu menaninama nakasina si mikiweniya Nusi.

20 Yakobo i bwadudabadaba Guyau nenei i bwaduwa, “Taki kwağā iyau nukusi be kuna ofafafikuwa, kabwaga kuna venikuwa, nuya kuna venikuwa,²¹ ebe taki ana makavinikuwa na yaku dewadewana amaku yana numai, enao kwağā Yave yaku Guyau. **22** Atu gabana nofe a vimisiniya, ita vikiyakiyaya Guyau ya numa. Aviyavana matatafunu kuna venevenikuwa, dawana 10 ana tenetenisiya atu sinesiyat tamokağā kwağā ana veneveniwa.”

35

Yakobo i niya Anani keta Nebani natunatuna nasi nuwa, Neya keta Neiseno, i vikananisiya. Manamana 14 i mudadava Nebani fasinei vivinesima kasi nufata fasisiyi. Neya kasi kaetoğā Dinufa si veniya Yakobo kawana. Maise yota Neiseno kasi kaetoğā Binaa si veniya Yakobo kawana. Eatu Guyau i iyaviya keta nawana yana menana i teweiya atu i makavinili amana yana menanai. Yana makavina fasinei, i matuta akata Isowa yana namonamoğā nukusi na ugunina sina tafisiya. Eatu tovanama si vikaninisığā nenei, Isowa muka ita nuwagoyo be nukusi sita vikanununuwa.

Guyau Yakobo I Sawanuwagabubuwisiya

9 Tovanama Yakobo i fakwafakwa Fadana-anami* atu i makavinili Beteni nenei, Guyau i kenokikinomana-savaviniyi keta i sawanuwagabubuwisiya.

10 I bwaduwa, “Ka wava Yakobo atu muka yota sina weneu Yakobo. Kimoki keta i niniya ka wava Isineni.”[†] Eketa i weniya Isineni.

11 Yota i bwaduwa, “Iyau Guyau Tofiwanaonaona. Kuna vinatunasiwasiwaġa keta kuna yagwana. Susukwau ina nakatamoka. Fasekwa dawanisi yota tufomu sina kikinomana kwaġa neneweu. **12** Fwayafwayanama a bwadudabedabiya Ebenaamu be Aisake nenesiyai, kwaġa ana veniwa. Yota susukwau nenesiyai nofe fwayafwayanama ana venisya.” **13** Guyau tovanama Yakobo nenei i nusifufukoġa, i teweiya.

14 Kabainama nenei Guyau i nusifufuwiya, gabana i vimisiniya keta etanei waini i siwaiya yana bwanaose yota muniyai bubu i siwaiyi. **15** Eketa Guyau nokomai i nusifufuwiya fasinei, kabainama i weniya Beteni.[‡]

Neiseno Yasi Mate

16 Muniyai Yakobo yana sabu nukusi Beteni si teweiya. Keta yawane Efanati kedawanau, Neiseno i vibutusiya atu si nisaya daunina. **17** Si vibaiya eatu kuavavana i gimunusiya nenei, kasi toosiwaġa si sawakatevatusiya si bwaduwa, “Muka kwana matuta. Natumi namoġa kana vinuwa i tufuwa.” **18** Tovanama ayona yawasisi i kakakiya nenei, si weniya Benoni[§] eatu amana i weniya Beniyamina.* **19** Tovanama Neiseno si vidawana, ketanama i niniya Efanati (nofe tova o Beteniyema), kafakainei si odewadewisiya. **20** Eketa Yakobo gabana i vimisiniya kasi manawa etanei. Gabaninama Neiseno kasi manawa nenei nofe tova i fakwafakwa.

Aisake Yana Mate

1 Sifusifufu 2:1-2

(22b) Yakobo natunatuna namoġa kasi 12.

23 Neya natunatusi namoġa o Nubeni, Yakobo natuna kotokikinuna. Muninei o Simiyoni, Nebi, Yuda, Isaka, Sebunoni.

24 Neiseno natunatusi namoġa o Yosefa keta Beniyamina.

25 Neiseno kasi kaetoġa Binaa natunatusi namoġa o Dani keta Nafatanai.

26 Neya kasi kaetoġa Dinufa natunatusi namoġa o Gada keta Asa.

Yakobo kakawana nofemaise natunatuna namoġa si vinatunisia Fadana-anami nenei.

27 Eketa Yakobo i makaviniya amana Aisake nenei, Kinyati-aba (nofe tova o Ebinoni) niniunei menana Mamene nenei. Nofe menaninama Ebenaamu i fakwiya muninei yota Aisake i fakwiya maise teneyauyauna. **28** Aisake i fakwa kana manamana 180. **29** I sobuwa i vigwadimonamonamoka yo muniyai yawasina i kakakiya keta waġġawāġana i tuyanomwanisiya. Eketa natunatuna namoġa Isowa be Yakobo si odewadewiya.

37

Yosefa Keta Sisitawagaġana

1 Kenani fwayafwayana namai Aisake i fakwiya be nenei i viteneyauyauna yota Yakobo i fakwa.

2 Eketa Yakobo na natunatuna sifusifufusi nofemaise.

[†] **35:10** Ibeniu fonasiyai, Isineni kana givina maise Guyau i maniniya o Guyau nukusi si vikafifiwana. (Kabikona 32:28) **35:11** Kabikona 17:4-8 **35:14** Kabikona 28:18,19 [‡] **35:15** Ibeniu fonasiyai, Beteni kana givina maise Guyau yana numa. [§] **35:18** Ibeniu fonasiyai, Benoni kana givina maise kuavavana natuna. * **35:18** Ibeniu fonasiyai, Beniyamina kana givina maise natukikikataiku.

Tovanama Yosefa kana manamana 17, sisitawağana nukusi sifi keta gouti si kikitavikavinisiya. Sisitawağanasima o amana kakawana Binaa keta Dinufa natunatusi, eatu yasi fufunagoygo fasisiyai Yosefa i simanisiya amana nenei.

³ Yakobo yana vituveka nenei Yosefa i tufuwa eketa i nuwagabubuviya nakasina yo muniyai natunatuna namoğa matatafusi. Na fasinei kana kwame nubwayouna dewabauna i veniya. ⁴ Tovanama sisitawağana si kitija Yosefa kana nuwagabubu nakatamataina yo muniyai tasike, si adibutoyotoyoja keta muka viunana kana bwaduwai sita nunusifufuwei.

⁵ Nuwabuna tamokağa i kavayuna keta tovanama sisitawağana kana kavayuna i iyavisiya nenei o naki si dibutoyoğemokiya. ⁶ Yosefa i iyavisiya i bwaduwa, “Kwa vanenēga tu kaku kavayuna a iyaveimi. ⁷ Bagunai witi ta vivikitava eatu yaku kitava i venukanakasiya keta i misiniya. Tovanama nenei yami kitava si misinififiniya yaku kitava keta nenei si koduwa.”

⁸ Eketa sisitawağana si iyavisiya si bwaduwa, “Oa! Omasi ku vinuwadadana avage venemokena kuna vitufomuwa be kuna visimeikiya?” Noko nenei, Yosefa yana bwadu be kana kavayuna nenei si adibutoyotoyoğemokiya.

Yosefa Sisitawağana Si Vitamaniya

¹² Tova tamokağa Yosefa sisitawağana, amasi yana sifi keta yana gouti si visiye keta si niisiya menana Sekemu niniunei, keta nokomai si kitavikavinisiya.

¹³ Eketa Yakobo Yosefa i iyavisiya i bwaduwa, “Sisitawağau o Sekemu nenei yomuyomu si kitakitavikavina. Nuwanuwaku ana visimeiwa kuna niya nenesiyai.”

Yosefa i vinowana i bwaduwa, “Dewadewana, Ana niya.”

¹⁴ Eketa amana i iyavisiya i bwaduwa, “Ku nai be sisitawağau ku kitaisi taki yomuyomu nukusi dewadewasi, nao kuna makaviniwa kuna matakawikuwa.”

Ebinoni kawanauna nenei Yosefa i visimeiya i niya Sekemu. ¹⁵ Tovanama i kikinomana, i kakafivinavina kawayavatai atu namoğa tamokağa i nutoniiya i bwaduwa, “Ei, aviyavana ku nunuwasai?”

¹⁶ Yosefa i nufata i bwaduwa, “Sisitawağaku yasi yomuyomu si kitakitavikavina, a nunuwasisiya. Ku sanamanisiya namai kasi tuğana?”

¹⁷ Eketa namoğanama i iyavisiya i bwaduwa, “Si nemiya wekamai atu naki si niya. A nowanisiya si bwaduwa si niniya Dotani.” Noko nenei Yosefa sisitawağana i muniisiya keta Dotani i nisaisiya.

¹⁸ Tovanama si kitija kedawanauwai i nenemiya, kana munuwa fasinei si viwaifufuna. ¹⁹ Tututausi si vikanunusifufuwa keta si sawaviniya si bwaduwa, “Ake, tokavayuna-onaanonanama kwa kitai i nenemiya. ²⁰ Ei, ta nuvimatei be tamo yeypenu kokonina nenei ta tewesobuwei. Kana fata amata tana iyavisiya avage tamo yomuyomu-wanawanaka i kaniya, ebe tana kitija taki kana kavayuna ina vivenemokena o muka.”

²¹ Atu Nuben i nowaniya yasi bwadu eatu i vinuwadadana Yosefa kana guguya fasinei keta i iyavisiya i bwaduwa, “Muka yawasina tana nuyaunei.

²² Muka tana nuvifufa atu nofemai wanakikaoğowai tata tewesobuviya yeypenu kokonina nenei.” Nuben i tanafafafana taina kana guguya fasinei uguna nuwanuwana be ina niiya amana nenei.

²³ Eketa tovanama Yosefa i kikinomana, sisitawağana si givikaviniya keta kana kwame nubwayouna dewabauna tofwanei si kakiya. ²⁴ Si oviya keta yeypenu kokoninei si tewesobuviya.

²⁵ Tovanama si makavina keta si nuvitoga si kakawa atu matasi i kanakasiya keta Isimeni fasewina si kitisiya si nenemiya na yasi kameni Gineyadiyei, si niiya Itifita. Iba mamadisi* nukusi si kivitotoغا.

²⁶ Keta Yuda unaunana i iyavisiya i bwaduwa, “Taki taita tana nuvimiatiya keta ufaufana tana tenemakaviuniya, aviyavana tamo kana dewadewana tana nisaغا? ²⁷ Isimeni namoisi nenesiyai ta vitamanei eatu muka tana munuya. Aitevana taina yoke, kita viyo ufaufa tamokaغا.” Eketa unaunana yana bwadunama si vinowaniya. ²⁸ Tovanama Midiyani† tovitamaneina si kikinomana, Yosefa sisitawaغا si niya yeyenu nenei si sinakinomaniya keta Isimeni namoisi nenesiyai, si vitamaniya fatana siniva 20. Eketa Yosefa si niiya Itifita.

²⁹ Eyo muniyai tovanama Nubeni i makaviniya, i niya yeyenu nenei i nugenana eatu muka Yosefa ita kitai. Nuwatana i dauna keta kana nuya i kiganiniya. ³⁰ I makaviniya sisitaina nenesiyai keta i iyavisiya i bwaduwa, “Yosefa noko muka. Ava o ata fufuniya?”

³¹ Eketa Yosefa sisitawaغا, gouti si nuvimiatiya keta ufaufanei kwame si kutuviya. ³² Eyo si niiya amasi nenei keta si iyavisiya i bwaduwa, “Kwame nofe ka nasa, ku kitai. Kamo natuu kana kwame o muka?”

³³ Amasi i kitakinaniya keta i iyavisiya i bwaduwa, “Ika. Natuku kana kwame. Yomuyomu-wanawanaki i kaniya. O natuku! Yomuyomu-wanawanaki i tanabwegabwegiya.” ³⁴ Eketa yana nuwatadauna nenei kana nuya i kiganiniya, atu nuya yomuyomu utuutusiyai kikifufunisi‡ i kotonoya keta kuyadayada yagwanina natuna i fokuuiya.

³⁵ Natunatuna matatafusi, namoga be vivine, kana sawamwanumwanuva fasinei si niya eatu muka nuwanuwana. Eketa i iyavisiya i bwaduwa, “Ana bwediya kana nivaniva matemesesi yasi kabaga kana ke’ta ana vaiya natuku nukusi.” Eyo natuna fasinei i viketotoniya be i bwediya.

39

Fotifa Kawana Yosefa Si Kitanuvadiya

¹ Tovanama Isimeni fasewina Yosefa si niiya Itifita, Fotifa i vitamaniya kana kaetoga. Fotifa tanake o tuiyo kasi toviketanuneina. Tanake Itifita tufomu yana namoga tamo nakasina.

² Yave o Yosefa nukusi keta yana ovivita nenei, iba matatafuna i saviviniysiya o dewadewana. Kana tovisime tene Itifita yana numai i fakwa. ³ Fotifa i kitanisaiya Yave o Yosefa nukusi eketa iba matatafusi i savisaviviniysiya o si dibwadibwana-dewadewa. ⁴ Noko nenei nuwatana i oviya keta i viya tauna kana kaetoga. Eketa yana numa sinena kana kaetoga matatafusi sinesiyai, Yosefa i tene-viketanuniya. Yota yana nogonogo matatafuna kasi kitavikavina fasinei nimanei i teniya.

⁵ Noko tovanama nenei keta i niya Yosefa nenei eketa Fotifa yana numa kana tofakwa kana dewadewana si nisaia. Yana nogonogo matatafuna numa sinenei keta bagunai, Yave i sawanuwagabubuwisiya eketa dewadewasi.

⁶ Noko nenei eketa Fotifa yana nogonogo matatafuna kana visime fasinei o

* ^{37:25} Kisikisu nenesiyai bubu mamadisi si yuna maise kabwaga kana givimamadi fasisiyai be kasi gividiyaga. ^{37:28} Bunagine 7:9 † ^{37:28} Isimeni fasewina o fafani Midiyani nenei. ‡ ^{37:34} Nuya sakasakanununa kameni o gouti utuutusiyai si kikifufuna. Kaniga kana tovai, nofe i vivikiyakiyaya nuwatadauna. ^{39:2} Bunagine 7:9

Yosefa nimanei i teniya. Keta muka tamo aviyavana fasinei ita nuwanuwa eatu yana kaağa fasinei o i kitavikaviniya.

Yosefa kana tufuwa dewadewana yota kotokiwağa. ⁷ Muka ita fakwa nubwayouna eatu Fotifa kawana si kitanuvadiiya keta si sawanuyakaniya be nukusi sita banuwa.

⁸ Eatu i dibutoyoğā i bwaduwa, “Kaku tovisime muka ita vinuwana aviyavana tamo numa nofe sinenei fasinei uğuna iyau nenekuwai ketake. Nogonogo matatafuno o iyau sifukuwai. ⁹ Iyau o numa nofe kana tovisime naki maise tanake, eketa muka tamo aviyavana ita sawatanai nenekuwai, eatu kwamiğā kawana. Na uğuna namaise ana fufunagoyō yo naki ana go'yonā Guyau matanei?” ¹⁰ Tova matatafuno si vivikoniya atu i didibutoyoğā keta muka nukusi sita banu yota muka nukusi sita fakwafakwa.

¹¹ Tova tamokağa Yosefa i kanasuna numai mudadava fasinei eatu tovanama nenei, muka tamo kaetoğā numai ita fakwafakwa. ¹² Eketa Fotifa kawana si niya Yosefa nenei keta kana kwame si gitoniya keta si sawanuyakaniya si bwaduwa, “Ku nemi ku banuveki!” Eatu Yosefa i dibwana i kikinomana menanai atu kana kwame i venuteweiya gumayogu nimasiyi.

¹³ Tovanama si kitija Yosefa naki i dibwana atu kana kwameğā si givikaviniya, ¹⁴ yasi numa kana kaetoğā si wenevakukusisiya keta si iyavisiya si bwaduwa, “Nofe kwa kitai! Namoğā nofe tene Ibeniu kawaki i nemiiya kakaninama, i givisinemumuwitā. I kanasunanemiya yama totomuwai keta nuwanuwana ita matavekiya eatu ka fina. ¹⁵ Tovanama i nowaniya ka fina, i dibwana eatu kana kwame i venuteweiya niniukiyyai.”

¹⁶ Eketa kwame si fakwiya kana nivaniva kawasi i makaviniya i nemiya numai. ¹⁷ Yota tamoka sifufunama si iyaviya si bwaduwa, “Kaetoğā tene Ibeniu ku nemiiya kakaninama, i kanasuna yama totomuwai nuwanuwana ita givisinemumuwiyya. ¹⁸ Eatu tovanama ka fina nenei, kana kwame i venuteweiya niniukiyyai atu i dibwana i kikinomana.”

¹⁹ Tovanama Fotifa kawana i nowanisiya si bwaduwa, “Ya kaetoğā nofemaise i fufuna nenekiyyai,” eketa sinena i nubusubusuwanaya. ²⁰ Tonuaviya i iyavisiya si tabiya keta deniyai si teniya. Kabainama o tufomu yana finisina fasisiyyai.

Keta deninama sinenei o Yosefa i fakwa. ²¹ Eatu Yave tanake nukusi keta i nuwagabubuviya na nenei keta i sawanuwagabubuviya. Noko nenei keta deni kana tokitavikavina nuwatana i ovuya. ²² Eketa finisina matatafusi keta mudadava matatafuno deni sinenei, Yosefa nimanei i teniya. ²³ Deni kana tokitavikavina muka ita nuwanuwa mudadavasima Yosefa nimanei i teniya fasinei. Uğuna Yave o Yosefa nukusi keta i ovivitiya nenei iba matatafuno i saviviniyya o naki dewadewana.

40

Finisina Nasi Nuwa Si Kavayuna

¹ Tova tamokağa Itifita tufomu kana ukowa kana tokavenena kasi tovike-tanuneina keta maneka kana tokaguwana kasi toviketanuneina nukusi, si fufunagoyowa tufomu nenei. ² Tobunanigesima nasi nuwa i nuwagoyosiya, ³ keta deniyai i tenisiya tuiyo kasi toviketanuneina yana numai, namai Yosefa i fakwafakwa nenei. ⁴ Toviketanuneinanama Yosefa i teniya kasi kaetoğā keta si fakwa simo matanubwayouna.

⁵ Nuwabuna tamokaga tufomu yana tobunanigesima, ukowa kana tokavenena keta maneka kana tokaguwana, si kavayuna. Nasi nuwa nuwabunana nama nenei si kavayuna atu kasi kavayunasima kasi gigivina o tuninatunina.

⁶ Tova i katakiya nuwabuniyai tovanama Yosefa i kitisiya tafakaisi si kanawenonowa. ⁷ Eketa i nutoniisiya i bwaduwa, "Kimoki namaise yo nuwanuwa i munumunumi?"

⁸ Si nufata si bwaduwa, "Nuwabuna nama nuwa ka kavayuna eatu muka tamo aitevana kana fata be kama kavayunasima ina kiyau."

Eketa Yosefa i iyavisiya i bwaduwa, "Guyauga kana fata kavayuna ina yausiya. Eyo kami kavayuna kwa iyaveiku."

⁹ Eketa ukowa kana tokavenena i vibutuwa i nusifufuwa i bwaduwa, "A kavayuna a kitija genevi unavina naukuwai, ¹⁰ eketa unavinama i vinağanağana nağanina tonusi. Dadana si kikinomana, unavina si visisiya, si nuwatataisiya eketa uwasi si ouwa. ¹¹ Eatu tufomu kana owa o a gigivikaviniya, na fasinei uwa a kigonuwa, utosi a bibitotoiya tufomu kana owai keta nimanei a teniya."

¹² Eketa Yosefa i iyaviya i bwaduwa, "Ka kavayuna kana givina nofemaise. Nağani tonusi kana givina kuyadayada tonusi. ¹³ Kuyadayada tonusi ina kakavisiya muninei, tufomu debabouğu ina katunakasiya eketa ina vinuwateweiwa eyo ina giyauwa keta ya mudadava manatuwaina nenei ina tenesavaviniwa. Nokomai tufomu nimanei kana owa kuna vioviya, manatuwaina ku fufufuniya maise tovanama ku vitokavenena ukowa kana tovai. ¹⁴ Tovanama kuta toğadewadewa nenei, kuta tukukuwa. Ae unaku, kuta ovivitikuwa be tufomu kuta iyaviya fasikuwai ebe deni nofe sinenei kuta vikikinomanikuwa. ¹⁵ Tufomu kuta iyaviya aviyavana nenekuwai i kikinomana fasinei. Ibeniu fwawayafwayana nenei namoğa si givikaviniwuwa si dibwanikuwa. Nofemai yota muka tamo aviyavana goyona ata fufuniya atu deniyai si tenikuwa."

¹⁶ Tovanama maneka kana tokaguwana i nowaniya unana kana kavayuna Yosefa i yauya fasinei, nuwatana i oviya eketa Yosefa i iyaviya i bwaduwa, "Iyau yota a kavayuna, maneka feyawisi tonusi a afisiya. ¹⁷ Feyawa etanemokenei sinenei o maneka tuninatunina kakaguwaniyi tufomu fasinei. Eatu debaboukwi feyawanama nenei o manuwa si kakawa."

¹⁸ Eketa Yosefa i iyaviya i bwaduwa, "Ka kavayuna nofemaise, feyawa tonusi kana givina kuyadayada tonusi. ¹⁹ Kuyadayada tonusi muninei, tufomu debabouğu ina katunakasiya keta kayou sina nuonosiya eyo tofwau kai nenei sina sinavukikiya. Keta manuwa sina nemiya, kwafiniweu viyou sina kaniya."

²⁰ Kuyadayada tonusi i kakavisiya muninei, tufomu yana kafa tufuwa kana kuyadayada i nufifotiya. Eketa yana kawakawa yasi ka i fufuniya. Ukowa kana tokavenena keta maneka kana tokaguwana i ketoyausiya keta si nemisiya tufomu nenei kawakawa nausiyai. ²¹ Nokomai, ukowa tokavenena i teniya kana kiviysi eketa tufomu nimanei kana owa i viovasavaviniya. ²² Eatu tonuaviya i visimeisiya keta maneka kana tokaguwana kayona si nuonosiya keta tofwana kaiyai si sinavukikiya. Naki avana Yosefa i bwaduwiya, maisemoka i kikinomana.

²³ Eatu ukowa kana tokavenena muka Yosefa ita tukuya, i vinuwataunuwiya.

41

Tufomu Kana Kavayuna

¹ Manamana nuwesi i kakavisiya muninei, Itifita tufomu i kavayuna vitana Naeni ukowa kafakainei i misimisiya. ² Tovanama nenei bunumakau kasi 7 na kasi tufutufuwa yota kasi kita dewadewasi ukowei si vanenemiya keta nabenabe kafakainei, nimwau si kakawa. ³ Yota bunumakau kasi 7 kasi kita goyosi keta banibanimisi munisiyi si vanenemiya eketa niniusiyai si misiniya. ⁴ Kasi kita goyosi keta banibanimisi si misiniya keta kasi 7 na kasi tufutufuwa keta kasi kita dewadewasi, si kanisiya. Nokomai tufomu i kenoviniya.

⁵ Tovanama i banu-savaviniya, yota i kavayuna. I kitija witi uguna tamokaǵa nenei, i foka 7 wanosi nakanakasisi yota dewadewasi. ⁶ Muniyai yota 7 si foka o wanosi kasi kita vitana fonimana inainana ita taoyayanisi eyo sita wenono. ⁷ Wano wenonosi si misinimoka tu wano nakanakasisi keta dewadewasi, si tononisiya. Eketa tufomu i kenoviniya atu i sanamaniya o i kavayuna.

⁸ Nuwabuniyai kavayunasima fasisiyai, nuwanuwa yaona i vaniya. Na uǵuna bwadu i vininitiya Itifita kana matatafu nenei yana toibaiba keta yana tonuwatasuyasuya fasisiyai, eketa si nemiya nenei. Kana kavayuna i nusifufuwiya atu muka tamo aitevana kana fata be ita yausi nenei.

⁹ Atu tufomu kana ukowa kana tokavenena kasi toviketanuneina, tufomu i iyavi i bwaduwa, “Ae aiye, kimoki yo yaku fufunagoyo a tukuya. ¹⁰⁻¹² Manatuwaina tovanama maneka kana tokaguwana kasi toviketanuneina keta iyau, ku nuwagoyowikiya eketa tuiyo kasi toviketanuneina yana numa sinenei, deniyai ku tenikiya. Tovanama nenei tene Ibeniu tufunakasina tamokaǵa waniya nokomai. Tanake o toviketanuneinanama kana kaetoga. Nuwabuna tamokaǵa nama nuwa ka kavayuna. Kama kavayunasima ka iyaviya eketa kasi givina i yausiyanenekiyai o tuninatunina. ¹³ Avana i bwaduviya, naki maisemoka i kikinomana. Iyau ku tene-savavinikuwa yaku kafa mudadava nenei, eatu ya tonuaviya ku visimeisiya keta maneka kana tokaguwana kasi toviketanuneina kayona si nuonosiya eketa tofwana kai etanei si sinavukiyi.”

¹⁴ Eketa tufomu bwadu i vininitiya Yosefa fasinei eketa muka mwanenena atu deniyai si ovija. Nauna kana mutukonokono i tanakakanuya keta kana nuya i dawanamatamanina muniyai yo si niiya tufomu nenei.

¹⁵ Eketa tufomu i bwaduwa, “Nuwabuna a kavayuna, eatu muka tamo aitevana kana fata ita yauya nenekuwai. Atu a nowaniya avage tovanama avi kavayuna kuna nowaniya, ka fata kuna yauya.”

¹⁶ Atu Yosefa i bwaduwa, “Iyau muka kaku fata, eatu Guyauǵa kana kiyaw dewadewana ina veniwa.”

Tufomu kana kavayuna nuwesi i nusifufuwiya Yosefa nenei.

²⁵⁻³² Keta Yosefa na yana vimogumogu i bwaduwa, “Tufomu yo, ka kavayuna nuwesi kasi nuwanuwa naki tamokaǵa. Aviyavana tova kabegomokena Guyau ina saviviniya fasinei, neneweu i tene-kikinomaniya. Guyau naki i givifakiniya, iba nofe kabegomokena ina saviviniya. Nofe fasinei tamoka kavayunana atu kawa nuwa i visawaveniwa.

Bunumakau kasi 7 na kasi tufutufuwa yota kasi kita dewadewasi, maise yota witi fokasi 7 nakanakasisi keta dewadewasi, kasi nuwanuwa manama 7 mauna. Itifita kana matatafu ina mauna.

Bunumakau 7 banibandinisi yota kasi kita goyosi munisiyai si vanenemiya, yota witi fokasi 7 fisusi vitana fonimana inainana ita taoyayanisi keta sita wenono, kana nuwanuwa o manamana 7 nenesiyai nogar. Manamana 7 mauna muninei, manamana 7 yota sinesiyai nogar ina kikinomana. Eketa fiyao Itifita yasi mauna kana tova yawane sina vinuwataunuwiya, uguna fafani kana matatafu nogar ina munuya.

Tufomu yo, nofe avana a bwaduwisiya o naki maisemoka Guyau kabegomokena ina saviviniya.

³³ Tufomu yo, tamo namo^{ga} tosanamana atu na nuwatasuyasuyana kuta gibokiya be tanake Itifita kana matatafu ita visimeya. ³⁴ Menana tamokatamoka^{ga} nenesiyai kawakawa kuta vinuwadananisiya. Ebe manamana 7 mauna yana tova nenei, tovanama kabwaga oyuna kasi tutuya nenesiyai, kawakawasima dawana 5 nenesiyai tamoka^{ga} sita gigivikaviniya. ³⁵ Nofe kawakawasima maise matatafunu sita kwakwiya. Ya visime nenei, menana tamokatamoka^{ga} nenesiyai maise matatafunu yasi bonuwai sita totoisiya ebe sita kitavikaviniya namo^{ga} fasisiyai. ³⁶ Nofe dawanasisma yawane namo^{ga} ita vibiyawasisya manamana 7 sinesiyai, tovanama nogar ina kikinomana Itifita sinenei. Ebe nofe ketaketanama nenei, namo^{ga} muka vitanona nenei sita domuna.”

³⁷ Tufomu yana namo^{ga} nakanakasisi nukusi ketaketanama nuwatasi i oviya. ³⁸ Eketa tufomu i iyavisiya i bwaduwa, “Venemokena, Guyau kanununa o namo^{ga} nofe nenei, yota muka tamo namo^{ga} tonuwatasuyasuya venemokena yo tana nisa^{gai} maise tanake.”

³⁹ Eyo tufomu Yosefa i iyavisiya i bwaduwa, “Uguna Guyau o ibasima nofe i gikikinomaniya nenewe, eketa muka tamo aitevana yana sanamana be yana nuwatasuyasuya maise kwa^{ga}. ⁴⁰ Yaku kafa visime matatafunu kwa^{ga} nimaweu eketa yaku namonamo^{ga} matatafusi, ya visimesima sina muniisiya. Eatu wava^{ga} kana vifotu fasinei o kwa^{ga} sifukuwai.”

⁴¹ Eketa Yosefa nenei i bwaduwa, “Nofe tova kwa^{ga} a ginakasiwa Itifita kana matatafu kana tovisime.” ⁴² Eketa kana nimabweuna vivigionina,* nimanei i yauya keta Yosefa nimanei i sifwatamaniya yota kwame dewabawauna i vikotoniyi keta kodokodo nukawanamanamanenana i viya keta kayonei i nuvisanigogwiya.

⁴⁵ Eketa tufomu Itifita wavana Yosefa i veniya, Safenet-faniya.[†] Yota kawana i veniya kana wava Asenet, Fotifena natuna. Fotifena o Oni[‡] yasi tovibwanaose. Eketa Yosefa naki i vitovisimaya Itifita nenei.

⁴⁶ Yosefa i vibutuwa bunanige Itifita tufomu fasinei kana manamana 30 nenei. Noko muninei Yosefa i misiniya keta tufomu i venutewiya eatu Itifita kana matatafu i vadadaniya. ⁴⁷ Manamana 7 mauna yana tova sinesiyai fafani Itifita i maunafaga. ⁴⁸ Noko manamanasima sinesiyai, Yosefa namo^{ga} i iyavisiya ebe kabwaga si oyuna atu tufotufo si vakukusiyi keta menaninama tamokatamoka^{ga} kana bonuwai i totoiya. ⁴⁹ Dawana i kisiwa^{ga}

^{41:40} Bunanige 7:10 ^{41:42} Daniyena 5:29 * ^{41:42} Visime kana kiyakiyaya yota na kana kafa kita vitana Yosefa i saviviniya tufomu yana visime nenei keta fonanei. † ^{41:45} Ibeniu fonasiyai, Safenet-faniya kana givina maise guyau i nunusifufuwa keta guyau fakwafakwana. ‡ ^{41:45} Oni kana wava kana vinuwa Eniyofonisi. Menaninama nenei namo^{ga} vanavana nenei si kodukoduwa.

si vimwanauguna maise numagama kwadewai, eketa kana ginağanağā Yosefa i onoviya.

⁵³ Manamana 7 sinesiyai Itifita sinenei, mauna kana tova i kakaviya. ⁵⁴ Eatū manamana 7 nogā i vibutuwa, naki avana Yosefa i bwaduwuya maisemoka i kikinomana. Fafani matatafunā nenesiyai o nogā nakasina i kikinomana, eatu Itifita yana kafa visimeğā nenei o kabwaga i fakwafakwa. ⁵⁵ Tovanama fiyao Itifita si vitanonamoka, si vikokona-bwedibwediya tufomu nenei kabwaga fasinei. Eatū tufomu i iyavisiya i bwaduwa, “Yosefa nenei kwa nai be avana ita iyavimiya maise, kwa savivinei.”

⁵⁶ Fwayafwaya kana matatafu nogā nakasina atu Itifita nenei o nakatamokena. Eketa Yosefa kabwaga kasi bonu i kiyauwa eketa fiyao Itifita nenesiyai i vikimwaneina. ⁵⁷ Atu yota mani fafanī nenesiyai nogā i nakatamoka. Na fasinei namoğā si nenemiya Itifita eketa Yosefa nenei kabwaga si vivikimwaneyā.

42

Yakobo Natunatuna I Visimeisiya Si Niya Itifita

¹ Eatū tovanama Yakobo i nowaniya vitana Itifita nenei kabwaga, natunatuna nenesiyai i bwaduwa, “Namaise yo kwa nigwanavağata. ² Kwa vaneneğā! A nowaniya vitana Itifita nenei kabwaga. Kwa sobu nokomai kwa vikimwane akata tana domuna.”

³ Eketa Yosefa sisitawağana kasi 10 si sobuwa Itifita kabwagavikimwane fasinei. ⁴ Atu amasi i vinuwana vitana tamo avana goyonā ita kikinomana Beniyamina, Yosefa kana tufunuwa nenei. Na fasinei muka ita visimeyei ebe nukusi sita nai nenei. ⁵ Fafani Kenani nenei nogā naki i goyomoka, na fasinei Yakobo natunatuna yota namoğā yagwanisi nukusi si sobuwa Itifita kabwagavikimwane fasinei.

⁶ Noko tovanama nenei fafanī matatafunā Itifita sinenei Yosefa i vivisimeiya, eketa namoğā matatafusi nenesiyai kabwaga i vivikimwaneiya. Eketa tovanama sisitawağana si kikinomana, kaevavanei si koduwa fwayafwayai. ⁷ Yosefa i kitakinanisiya eatu seba i teweiya vitana muka ita sanamaneisi eketa i kayosanakiya nenesiyai i bwaduwa, “Kwami namaniyei kwa nemai?”

Eketa si bwaduwa, “Kima Kenaniyei ka nemiya kabwagavikimwane yawagiki.”

⁸ Yosefa sisitawağana i kinanisiya atu tasike o muka sita kitakinanei. ⁹ Kana kavayuna i tukunkasiya fasisiyi eketa i bwaduwa, “Kwami tokitanağanağā kwa nemiya kwana sanamaniya kawasasa kafa kanasuna ebe yo nemaniyei kwana vibutukiya.”

¹⁰ Atu si nufata si bwaduwa, “Aiye, muka. Kima ka kaetoğā ka nemiya o kabwagavikimwane yawagiki.”

²¹ Eketa tututausi nenesiyai si vikanusifusifufuwa si bwaduwa, “Noko tovanama nenei taita i bwedisitasita kana ovivita fasinei kana dauna ta kitiya eatu muka tata sineganianiyei. Na fasinei nofe dauninama ta kakamukoniya o kita kata kuvana.”

²² Eketa Nuben i bwaduviyewa i bwaduwa, “Noko tovanama nenei a iyavimiya, ‘Muka gwadimonamona kwana givikuvavaniya.’ Eatu fonaku kwa teweiya. Nofe tova yana mate fasinei kita mwavinana ta ninisaiya.” ²³ Yosefa o Itifita fonasiyai i nunusifufuwiya keta togivina i gigiviniya nenesiyai. Na nenei si bwaduwa vitana muka yasi sifufu ita nowanowaniya.

Yosefa nenei sisitawağana kabwaga si vikimwaneya eketa si makavinisiya Kenani amasi nenei. Muniyai yota si makavina-savavinisiya Itifita kabwagavikimwane fasinei.

45

Yosefa Tauna Wakakana I Siya

⁴ Yosefa Ibeniu fonasiyai sisitawağana i iyavisiya i bwaduwa, “Simokağā kwa nemai niniukuwai.” Eketa si nemiya niniunei, eyo i bwaduwa, “Iyau taimi Yosefa. Gwdikuma kwa vikimwaneikuwa Itifita nenesiyai. ⁵ Noko fasinei muka nuwatami ina dauna be tututaumi kwana vikanuwanuwagoyo, kwa vikimwaneikuwa be a nemiya nofemai fasinei. Atu tanake Guyau i mikiteweikuwa a nemiya namoğa kasi gifafafana fasinei. ⁶ Noga i nemita manamana nuwesi. Eatu yota manamana 5 si nenemiya nenesiyai, muka tamo aitevana kana fata ina baguna o ina nukabwaga. ⁷ Guyau i mikiteweikuwa kunaumi ebe yawasimi ata gifafanisiya ketaketa dewabauna nenei, ebe susukwa kiyakiyayana muka ina domuna fwayafwaya nofe nenei. ⁸ Nofe fasinei kwami muka kwata teweyeiku be ata nemi nofemai, eatu tanake Guyau i teweikuwa. Eketa i tenikuwa togivisawakedana tufomu fasinei, yota yana namonamoğa yasi tuveka keta yota Itifita kana tovisime.

⁹ Nofe tova kwana dibwana amaku nenei eketa kwana iyaviya, ‘Natuu Yosefa maise i bwaduwa, “Guyau i tenikuwa Itifita kana tovisime nakasina. Eketa muka kuna nuyawayawanei nenekuwai. ¹⁰ Na uguniu kwata vikukuwayauna, be yami yomuyomu be wağawağā nukusi kwata nemiya fwayafwaya Goseni nenei, niniukuwai kwata vimenana. ¹¹ Ebe yo manamana 5 nenesiyai yawane nogā ina niniya, ana kitikitimiya. Akata ka sabu nukusi vitanona nenei kwana fakwa.”’

²⁵ Yosefa sisitawağana Itifita si teweiya atu si makavinisiya Kenani amasi Yakobo nenei. ²⁶ Eketa amasi si iyaviya si bwaduwa, “Yosefa noko i fakwafakwa, muka ita mate atu tanake Itifita kana tovisime.” Eatu Yakobo si visabanutuiya eketa muka ita vitumağaneisi.

²⁷ Atu matatafuna avana Yosefa i bwaduviya maise si iyaviya. Keta yota Yosefa waganusoni* i teweisiya kana kivitotoğā fasinei, tovanama i kitisiya nuwatana i kanabunabuya. ²⁸ Eketa i bwaduwa, “O bwadu venemokena. Natuku Yosefa gewa i fakwafakwa. Kwa niyeiku be natuku tafakaina a kitai, fonana a nowaniya, yo muniyai kwana teneviuniwuwa.”

46

Yakobo Ugunina Nukusi Si Niya Itifita

42:22 Kabikona 37:21,22 **45:9** Bunanige 7:14 * **45:27** Waganusoni o yomuyomu munisiyai si sisinavifotiya eketa si sonisoniddananya.

¹ Eketa Yakobo, yota kana wava kana vinuwa Isineni, ugunina nukusi si vikuwayauna Itifita fasinei. Eketa tovanama si nemiya Biyasiba, yomuyomu i bwabanaoseisia amana Aisake yana Guyau nenei. ² Na nuwabunanama nenei Guyau kenokitai i iyaviya i bwaduwa, “Yakobo! Yakobo!”

Eketa i vinowaniya, “Iyau weka.”

³ Eketa Guyau i bwaduwa, “Iyau Guyau, amau yana Guyau. Muka kuna matuta ku niniya Itifita fasinei, uguna noko menaninama nenei susukwau ana givinakasiya. ⁴ Iyau nukusi tana sobuwa Itifita eatu yawane yota susukwau nukusi ana makavinimiya nofemai. Eatu kwaǵa o natuu Yosefa nimanei kuna vidawana.”

⁵ Eketa waganusonisima tufomu i vininitisiya nenesiyai Yakobo natunatuna si totioya yota kakawasi keta natunatusi, eketa menana Biyasiba si teweiya. ⁶⁻⁷ Yota yasi yomuyomu be kukuwa matatafunu Kenani nenei kasi fwasimowai i kikinomana, nukusi si niisiya Itifita. Yakobo i misiniya natunatuna namoǵa be vivine keta yota waǵawaǵana nukusi.

Yakobo Ugunina Nukusi Si Kikinomana Itifita

²⁸ Yakobo Yuda i visimeiya i venuviketanuna Yosefa ina matakawiya vitana fafani Goseni nenei sina vikaninisaga. Tovanama si kikinomana nokomai, ²⁹ Yosefa yana aviya kana waganusoni si gidewadewiya keta i niya Goseni, amana i venufotefotiya. Tovanama amana i kitia, i nusiya keta i bwediiya matanubwayouna. ³⁰ Keta Yakobo Yosefa i iyaviya i bwaduwa, “Kimoki gewa naki tauku matakawai tafakaiu a kitia na yawasiu, eyo muniyai kana nufota ina kakavikuwa.”

48

Ifeneimu Keta Manasa Kasi Sawanuwagabubu

¹ Tamoka tova Yosefa i biganowana amana i visafwavinaga. Eketa natunatuna kasi nuwa Manasa keta Ifeneimu i ovisiya keta si niya Yakobo kana kita fasinei.

² Tovanama Yosefa i kikinomana, Yakobo si iyaviya si bwaduwa, “Natuu Yosefa i nemiya.” Eketa Yakobo matamataveyai atu naki i fiwanemokiya keta i nuvitoiya kana kiviyai.

³ Keta Yakobo Yosefa i iyaviya i bwaduwa, “Fafani Kenani menana Nusi nenei Guyau Tofiwanaonaona i kenokikinomana nenekuwai keta nokomai i sawanuwagabubuwikuwa. ⁴ I bwaduwa, ‘Kimoki ka sabu ana givinakasiya. Susukwau ana givigeyaniya ebe kunuma yagwanina ina kikinomana. Yota fwayafwaya nofe ana venisiya susukwau yasi fwayafwayavaǵaga.’”

⁵ Yakobo yana bwadu i nusaviya i bwaduwa, “Eketa natunatuu kasi nuwa Ifeneimu keta Manasa Itifita si tufuwa yo muniyai a nemiya o iyau natunatuu, naki maisemoka Nubeni keta Simiyoni. ⁶ Eatu muniyai natunatuu sina tufuwa, enao kwaǵa natunatuu. Eatu yasi fwayafwaya kana vitoniwaga fasinei o sisitawaǵagi Ifeneimu keta Manasa kasi wavai.”

¹³ Eketa Yosefa natunatuna kasi nuwa i niisiya Yakobo niniunei. Ifeneimu i teniya Yakobo kukikimawana, atu Manasa o kukikikataina. ¹⁴ Eatu Yakobo nimana i tewewenuya keta kikikataina gwadiyei Ifeneimu debabounei i teniya

atu kikimawana o i teniya kotokikinuna Manasa nenei. **15** Eketa Yosefa i sawanuwagabubuwiya i bwaduwa,

“Guyaunama amaku Aisake keta wağaku Ebenaamu nenei si kodukoduwa,
tufunakata nofe ita sawanuwagabubuwiya.

Guyaunama yawasiku kana matatafu nenei i kitavikavinikuwa maise yomuy-
omu kasi tokitavikavina,
ita sawanuwagabubuwiya.

16 Yota Guyau kana kaetoğanama abamei i ofafafikuwa dauna matatafun
nenesiysi,
ita sawanuwagabubuwiya.

A kawakawanunukuviya be nofe tufunakatasima nenesiyai,
namoğa kaku wava, amaku Aisake keta yota wağaku Ebenaamu kasi
wava, sita tukutukusiya.

Keta yota a kawakawanunukuviya
be kasi sabu ita nakata fwayafwaya nofe nenei.”

17 Eatu tovanama Yosefa i kitiya amana kikikataina* i teniya Ifeneimu de-
babounei muka ita sebobo. Na fasinei amana nimanei i ova be ita tenetamaniya
Manasa debabounei. **18** Eketa i bwaduwa, “Amaku, na muka nemaise. Manasa
o kotokikinuna. Na fasinei kikikatai debabounei ku tenei.”

19 Eatu amana i vikununewanewa i bwaduwa, “Natuku, a sanamaniya avana
a savisaviviniya. Kimoki Manasa kana wava ina nakata. Susukwanei yawane
kunuma nakasina ina kikinomana. Atu taina o yawane nakatamataina yo
tawağana. Eketa susukwanei yawane kunuma yagwanisi sina kikinomana.”

20 Eketa na kuyadayadanama nenei i sawanuwagabubuwiya i bwaduwa,

“Avi tova fiyao Isineni yasi sawanuwagabubu kana tovai, kami wava
sina kinana sina bwaduwa,

‘Guyau ka kawakawanunukuviya be ita sawanuwagabubuwiwa vitana
Ifeneimu keta Manasa i sawanuwagabubuwiya maise.’”

Noko nenei Ifeneimu kana wava i teneviketanuniya eatu Manasa i vimunifota.

21 Eketa Yakobo Yosefa i iyaviya i bwaduwa, “Ku nowaniya, iyau o kabegomo-
kena be ina kakavikuwa, eatu Guyau o kwami nukusi. Eketa yawane
ina makavinimiya wağawağami fwayafwayasiyi.”

49

*Yakobo natunatuna i wenevakukusisiya eketa kasi sawanuwagabubu nenei,
i iyavisiya ibasima yawane sina kikinomana nenesiyai. Eketa Yuda nenei o nofe-
maise i bwaduwa.*

Yakobo Yuda I Sawanuwagabubuwiya

8 “Yuda, unaunau sina daviba
keta sina koduwa nenewe.

Ka aviya kuna gikayusiya keta kuna vatanisiya.

9 O Yuda, kwağā maise naiyon i mwanavauna,
kimoki mani yomuyomu kuna fiwanateweiya keta kuna visimeisiya.

* **48:17** Fiyao Isineni si sanamaniya kikikatai nima kana sawanuwagabubu nakatamataina yo kiki-
mawa. Na fasinei keta tovanama Yakobo kikikataina gwadiyei nenei i teniya, Yosefa i sabanutiuya.

Naki naiyon i maise, tovanama ina gevagevamunuwa muninei yo
 ina makaviniya ina ketosebaga,
 atu aitevana simo fatafatana yo ina vikasanegwanegwai?
 Naki mukamokena!

¹⁰ Tufomu yana visime kana kiwana Yuda nimanei ina fakwa
 keta susukwana o tova kana matatafu sina vivitovisimeya
 kana nivaniva tonikiwana ina nemiya.
 Nokomai kunuma matatafusi sina vimogumoguwiya.”

³³ Tovanama Yakobo natunatuna nenesiyai i nusifufukooغا, i sioviniya keta
 i kenofana. Tovanama nenei yawasina i tununoviya keta i vidawana.

Yakobo Itifita i fakwa manamana 17, eketa manamana kana vikatutamokeina na yawasina i fakwa o 147.

50

Yosefa Sisitawağana I Sawavininiusiya

¹⁵ Yosefa sisitawağana si sanamaniya amasi yawasina i kakaviya eketa tututausi si vikanusifusifufuwa si bwaduwa, “Namai tu Yosefa yata fufunagoyo manatuwaina ina tukunakasiya yo ina kwabuyuna.” ¹⁶ Eketa sifufu si vininitiya Yosefa nenei si bwaduwa, “Muniyai yo amata yawasina ina kakaviya, i bwaduwa, ¹⁷ Yosefa nofemaise kwana iyaviya. “Sisitawağau yasi fufunagoyo neneweu, nuwanuwaku kuna vinuwateweiya.”’ Kima o amau yana Guyau kana kaetoga na fasinei ka vikokona-sineganiganiya neneweu ebe yama go'yna kuta vinuwateweiya.” Tovanama Yosefa bwadu nofe i nowaniya, i bwedisitasita.

¹⁸ Eketa sisitawağana si nemiya naunei si fekuwa keta si bwaduwa, “Kima ka kaetoga.”

¹⁹ Eat u i iyavisiya i bwaduwa, “Muka kwana matuta, iyau muka Guyau.

²⁰ Manatuwaina kwata givikuwanikuwa eatu Guyau i gikikinomaniya kana dewadewana ebe namoga yagwanisi muka sina domuna, maise kimoki ta kitakitiya. ²¹ Na fasinei muka kwana matuta, na natunatumi ana kitavikaviniymi.” Nofemaise fonana biganei i sawavininiusiya.

Yauna

Givimayeta

Nufunufu kana wava Yauna eketa si katuviyewiya fiyao Isineni kasi sisifufu nakanakasina venemokena tovasisi nenesiyai, yasi yauna vikae-toğa Itifita nenei. Nufunufu nofe nenei tofwa nufunina nakanakasina.

Guyau fiyao Isineni i ketoyausiya Itifita nenei. (1:1—15:21)

Vikaetoğa Itifita sinenei. (1:1-22)

Mosese yana tufuwa keta yawasina nauna. (2:1—4:31)

Mosese keta Anoni si tanatafakiya Itifita tufomu. (5:1—11:10)

Venuvisinatana keta noğokawawa Itifitei. (12:1—15:21)

Gibo Yabeyabenina nenei tu Koya Sainai. (15:22—18:27)

Guyau yana visime keta yana dedeni. (19:1—24:18)

Vada Tafutafuna keta sawakedakedana kodukodu fasinei. (25:1—40:38)

Yakobo Susukwana Si Geyana Itifita Sinenei

¹ Tovanama Yakobo i niniya Itifita, natunatuna ugunisi nukusi si niya. Natunatuna namoğa o nofemaise kasi wava. ² Nubeni, Simiyoni, Nebi, Yuda, ³ Isaka, Sebunoni, Beniyamina, ⁴ Dani, Nafatanai, Gada, keta Asa. ⁵ Yosefa o waniya Itifita. Yakobo susukwana kasi numatatafu kasi naşa 70.

⁶ Muninei Yosefa keta unaunana matatafusi tufudenideni yota aviyano-nana noko tufuwinama kana sewasewa si matekoğa. ⁷ Eatu fiyao Isineni susukwasi si vinatunaneuneuwa eketa sabu i nakatamoka. Eketa Itifita fwayaafwaya si toğafotafotiya.

Itifita Tufomu Fiyao Isineni Dauna I Venisiya

⁸ Manamana yagwanina muninei, tufomu kiouna i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei.

⁹ Yana sabu nenesiyai i bwaduwa, “Kwa kitai, fiyao Isineni nofe tova naki si tufuteweita. ¹⁰ Taki kata aviya sina vivibututa nenei, Isineni nifanifaita sina tuyanomwanisiya keta sina nuaviita atu nofe fwayaafwayanama nenei sina dibwana sina niya. Na fasinei ketaketa tamo ta vinuwadadana-dewadewai ebe muka kasi sabu ina nakatamoka.”

¹¹ Nofe fasinei fiyao Isineni si tenisiya mudadava daunisi nenesiyai. Yota mudadava tamokatamokaga kana tovisimeonaona si tenisiya be sina visimeisiya. Eketa namoisima fiyao Isineni si nuyakayakanisiya be menana nuwesi nakanakasisi Fitomi keta Namesese si vikanasiya ebe nokomai tufomu kabwaga be nogonogo ina tenisiya. ¹² Naki namaise dauna kasi nakanakata si venivenisiya, atu fiyao Isineni si teniya be si vinatunaneuneuwa keta si geyanamoka Itifita si gikafufuya. Nofe nenei keta Itifita namoisi fiyao Isineni si matutisiya. ¹³⁻¹⁴ Na uguna keta mudadava daunamokesi nenesiyai si yoyogavinavina. Si nuyakayakanisiya be mota* si kikivina keta taga si kikiyafowa. Yota baguna keta mudadava matatafuna nenesiyai si visaviviniyi. Si givikuvavanisiya nakasina atu muka simo yasi sineganigani.

²² Eketa Itifita tufomu yana namonamoğā i visimeisiya i bwaduwa, “Tovanama tene Ibeniu natuna namoğā ina tufuwa, Naeni ukowai kwana tewesobuwiya. Atu taki gumayogu ina tufuwa, nao ina fakwa.”

2

Mosese Yana Tufuwa

¹ Tovanama noko savivinanama i niniya, Nebi fasekwina sinenei namoğā tamokağā i vikawana-toniwaga. ² Gumayogu i visifuğā keta gwadimonamona namoğā i vinatuniya. Ayona si kitiya gwadimonamona kotokiwağā, na fasinei si teneviuniya yamayamana tonusi. ³ Atu tovanama muka kasi fata be yota sina teneteneviunei matanubwayouna, kautu kikiyonana waguwagudabu nenei si yoniya kautunama si viya keta kibasi nenei si maifotafitiya be muka ukowa ina kanasuna. Eyo gwadimonamona si totoiya sinenei eketa ukowa Naeni kafakainei kawaununa sinesiyai si teniya. ⁴ Gwadimonamona tawağana gumayogu i misiniya matakedawanauna eatu i vivinanuya ebe ina kitiya avana ina kikinomana nenei.

⁵ Noko tovanama nenei, Itifita tufomu natuna gumayogu i sobuwa ukowai towa yawagina, eketa yana fiyavivine o ukowa kafakainei si fanafana. Eatu tufomu natuna gumayogu kautu i kitiya kawaununa sinenei keta yana gumayogu tamokağā i iyaviya eketa kautu ukowai i sinaviduduniya keta i viya. ⁶ Tovanama kautu i vitanadadiya, i kitiya gwadimonamona i bwedibwediya. Na fasinei i kitasineganiganiiya keta i bwaduwa, “Auu, nofe tanake o Ibeniu gwadimonamona.”

⁷ Gwadimonamona tawağana i niya keta tufomu natuna i vikokoniya i bwaduwa, “Kana fata tamo ne Ibeniu ata iyaviya be gwadimonamona ita visusuya fasiweu?”

⁸ Eketa yana bwadu i vinowaniya i bwaduwa, “Ika, ku nai.” Gumayogu i niya eketa gwadimonamona tauna ayomokena i ovisiya. ⁹ Eketa tufomu natuna i iyavisiya i bwaduwa, “Gwadimonamona nofe kwa vai be kwa visusuya fasikuwai, eatu ana fatimiya.” Eketa gumayogu natusi si niiya numai keta si visusuya. ¹⁰ Tovanama gwadimonamona naki i nakata, si niiya tufomu natuna gumayogu nenei eketa i fayaiya. Gumayogu i bwaduwa, “Ukowai a sinanaksiya fasinei, ana weniya Mosese.”*

Mosese Itifita Nenei I Dibwana Keta I Niya Midiyani

¹¹ Manamana yagwanina muninei, Mosese naki i vikatevatuwa. Tova tamokağā i kikinomana yana sabu kasi venufota fasinei eatu i kitisiya Itifita namoisi yana sabu si nunuyakayakanisiya keta mudadava daudaunisi nenesiyai si viyoyogavinavina. Tovanama nenei i kitiya tene Itifita i munumunuya yana sabu tamokağā tene Ibeniu. ¹² Mosese i kitavinvina atu muka tamo aitevana ita tonetoneyei, eketa tene Itifita i nuvimiatiya keta tofwana numagamai i venusanitauniya.

¹³ Tova i katakiya tovanama Mosese i makavina-savaviniya, fiyao Ibeniu nasi nuwa i kitisiya si vivikamunumunuwa. Eketa tosinatamananeina i nutoninuvenuviya i bwaduwa, “Ava uguna yo unau ku munumunuya?”

^{1:22} Bunanige 7:19 ^{2:2} Bunanige 7:20, Ibeniu 11:23 ^{2:10} Bunanige 7:21 * ^{2:10} Ibeniu fonasiyi, Mosese kana nowanowana maise sinanakata. ^{2:11} Ibeniu 11:24 ^{2:11} Bunanige 7:23-28

¹⁴ Atu i kawafatiya i bwaduwa, “Aitevana masi kwaǵa i teneu kama tovisime keta kama tonuvisi? Omasi kuna nuvimatikuwa maise foma tene Itifita ku nuvimatiya?” Mosese i matuta keta nuwasinenei i bwaduwa, “Namoga naki si sanamaniya aviyavana a saviviniya.” ¹⁵ Tovanama tufomu biganama noko i nowaniya, ketaketa i nuwasa be Mosese ina nuvimatya. Eatu Mosese i dibwana keta i niya Midiyani kanafafaniyai i fakwa.

Nokomai Mosese Midiyani kasi guyau kana tovibwanaose tamokaǵa Yeteno nukusi si fakwa, eketa natuna gumayogu kana wava Sifona i vikawaniya.

3

Guyau Mosese I Nusifufuwiya

¹ Yeteno tanake Midiyani yasi guyau kana tovibwanaose. Nawana Mosese o yana sifi keta gouti kasi tokitavikavina. Tova tamokaǵa yomuy-omusima i niisiya kedawanauwai wanakikaoǵowai yavanata kuweyaina keta i kikinomana Sainai,* Guyau yana koya nenei. ² Nokomai Yave kana kae-toǵa abamei kana kitakita vitana kai noyakaina maise, i kenokikinomana kisisiku sifununa sinefounei. Mosese i kitiya kisisiku sifununa i nununuǵa atu muka ita kanakanakoǵoia. ³ Mosese nuwasinenei i bwaduwa, “Aa, namaise yo kisisiku sifununa muka ita kanakanakoǵoia? Yabe simokaǵamoka a vanai niniunei be a kitai ava venemokena i kikinomana.”

⁴ Tovanama Yave i kitiya Mosese i nenemaya niniunei be ina toneiya fasinei, kisisiku sifununa sinefounei i bwaduwa, “Mosese! Mosese!”

Eketa Mosese i vinowana, “Ika, iyau weka.”

⁵ Eketa Yave i iyaviya i bwaduwa, “Muka yota kuna vanemai. Na fwayafwayanama nenei ku misimisiya o tafutafuna, na fasinei ka kaevatakutakuna ku kaki. ⁶ Iyau amau yana Guyau, Ebenaamu yana Guyau, Aisake yana Guyau eketa Iyakobo yana Guyau.” Tovanama Mosese nefemaise i nowaniya, i matuta Guyau kana toneyeina fasinei eketa tafakaina i tenefotiya.

⁷ Atu Yave i iyaviya i bwaduwa, “Namaise Itifita namoisi yasi givikuvakuvavaneina yaku namonamoǵa nenesiyai, naki a kitiya yota yasi bwedi a nowaniya. Nuwanuwasi ana gifafafanisiya aviyaonana kasi tovisimeonaona nenesiyai. Naki a sanamaniya yasi kuvavana. ⁸ Na fasinei naki a sobunemiya keta ana ketoyausiya Itifita namoisi nimasiyai ebe ana kikinomanisiya, ana niisiya tamo fanfi dewadewana yota nakasina keta maumaunina nenei. Eatu fwayafwayanama o fasekwasima maise fiyao Kenani, fiyao Itai, fiyao Amonai, fiyao Fenisi, fiyao Ivi keta fiyao Yebusi nokomai nofe tova si fakwafakwa. ⁹ Bwadu venemokena, yaku namonamoǵa yasi bwedi a nowaniya yota naki a kitiya Itifita namoisi namaise si vivitoagoyogoyowisiya. ¹⁰ Na uguna nofe tova a vivisimeiwa kuna niya Itifita tufomu nenei, ebe yaku namonamoǵa fiyao Isineni Itifitei kuna kikinomana-nemiisiya.”

¹¹ Eatu Mosese Guyau nenei i sawaviyagwana i bwaduwa, “Iyau o naki namoǵakaokaǵo. Eketa fiyao Isineni kasi kikinomaneina fasinei, namaise o ana vaisi tufomu nenei?”

¹² Eatu Guyau i iyaviya i bwaduwa, “Ana vinuwiwa eketa tovanama fiyao Isineni Itifitei kuna kikinomana-nemiisiya nenei, nofe kojanama nenei

^{2:15} Bunanige 7:29, Ibeniu 11:27 * ^{3:1} Ibeniu fonasiyai Onebi, Sainai kana wava kana vinuwa.

^{3:2} Bunanige 7:30-34

nenekuwai kwana kodukoduwa. Ebe nofe nenei ina vikiyakiyaya vitana Iyau tauku a visimeiwa.”

¹³ Atu Mosese i iyaviya i bwaduwa, “Taki ana niya fiyao Isineni nenesiyai keta ana iyavisiya ana bwaduwa, ‘Waḡawāḡata yasi Guyau i visimeikuwa a nemiya nenemiyai,’ atu sina bwaduwa, ‘Namaise kana wava?’ Nao namaise o ana iyaveisi?”

¹⁴ Eketa Guyau Mosese i iyaviya i bwaduwa, “Iyau Mimituwa.[†] Na fasinei fiyao Isineni kuna iyavisiya kuna bwaduwa, ‘Tanake kana wava Mimituwa i visimeikuwa a nemiya nenemiyai.’ ¹⁵ Fiyao Isineni nenesiyai kuna bwaduwa, ‘Yave, waḡawāḡami yasi Guyau, Ebenaamu yana Guyau, Aisake yana Guyau eketa Yakobo yana Guyau i visimeikuwa a nemiya nenemiyai.’ Nofe kaku wava fakwafakwa-vaḡasina, muniyai tufuwa si nenemiyai yasi inuwe sina tutukukuya.”

Muninei Mosese i makaviniya mananai eyo i niya Itifita. Tawaḡana Anoni i iyaviya iba matatafuna yota maise Isineni tokawakawa matatafusi i nusifufuwisiya. Eketa Anoni nukusi si niya Itifita tufomu nenei keta si iyaviya si bwaduwa, “Yave i visimeikiya ka nemiya neneweu be fiyao Isineni kuna sawateweisiya be sina niya wanakikaoġowai ebe sina vibwanaoseya nenei.”

Atu Itifita tufomu i bwaduwa, “Na ketaketanama nenei muka ata sawateweysi. Naki sina mudadavamoka.”

Keta Guyau iba yagwanisi kafa nuwatabau i saviviniṣiya Itifita nenesiyai. Eatū tufomu muka simo debabouna ita kanakasiya. Guyau ukowa i giviniya i viufaufa, eatū Itifita tufomu yawane muka ita sawateweysi. Itifita yomuyomu yagwanisi si mateya keta yota tututausi si viyakeya, eatū fiyao Isineni kasi sawateweysiina fasinei tufomu tafakaina i fakinamoka.

11

Itifita Fiyagenagena Namoġa Kayeu Yasi Mate

¹ Yave Mosese i iyaviya i bwaduwa, “Itifita tufomu yana namonamoġa nukusi, yota tamokaġamoka ana vimatadawanisiya. Muniyai yo tufomu ina sawateweimiya kwana niya. Atu yami nainama nenei matatafumi ina nukwawikwavinamokimiya. ² Nofe tova kuna niya keta fiyao Isineni matatafusi kuna iyavisiya kuna bwaduwa, ‘Kwana niya Itifita namoisi aviyaonana niniumiyai nukusi kwa fakwafakwa, kwana vikokonisiya nogonogo si fufunisiya siniva keta gonudi nenesiyai fasisiyai.’” ³ Yave Itifita namoisi i ovijeviisiya, na nenei keta fiyao Isineni si vifotuwisiya venemokena. Mosese kana wava i nakatamoka tufomu yana tovisime keta Itifita namoisi nenesiyai.

⁴ Mosese i niya tufomu i iyaviya i bwaduwa, “Yave nofemaise i bwaduwa, ‘Nuwabuna sinefouna, Itifita ana nifanakwanikwaniuwiya, ⁵ eketa kayeu namoġa matatafusi Itifita sinenei sina mateya. Tufomu natuna kayeuna vitana yana gabu ita viya, nenei atu i sobuwa kana nivaniva nekaetoga witi kana tokifuwaġa natusi kayeusi nenesiyai. Yomuyomu-menana matatafusi mikitufuwisi yota sina mateya. ⁶ Itifita kana matatafu namoġa sina bwedi-bwaubwauwa. Bwedibwedina muka tamo manatuwaina ita kikinomana maise keta yota muniyai muka ina kikinomana. ⁷ Eatū Isineni nenesiyai

^{3:13} Yauna 6:2,3 [†] ^{3:14} Mimituwa kana givina o Iyau Fakwafakwau tova kana matatafu. Ibeniu fonasiyai Mimituwa kana nowanowana maise Yave. (Kenokita 1:4,8)

muka tamo aviyavana goyona ina kikinomana, maise muka tamo anuketa ina tanabwau-nuvanuva tene Isineni nenei o yasi yomuyomu nenesiyai. Ebe kwami Itifita namoimi kwana sanamaniya vitana Iyau Yave fiyao Isineni nenemiyai a tenesiniya.’⁸ Ya tovisime matatafusi sina nemiya naukuwai sina koduwa keta sina kamanemanikuwa be yaku namonamoğā ana visiya keta ana niisiya. Eyo noko nenei naki ana niya.” Mosese sinena i nubusubusuwanaya eketa tufomu i sinanoviya.

⁹ Eketa Yave Mosese i mikiiyaviya i bwaduwa, “Yawane tufomu muka fonau ina nowaniya ebe kafa nuwatabau yota tunisi ana savivinisiya Itifita sinenei.”

¹⁰ Mosese keta Anoni kafa nuwatabau nofe matatafusi si savivinisiya tufomu matanei eatu Yave tufomu i oviyeviyya keta katekatena i gua. Na fasinei fiyao Isineni muka ita sawateweysi be Itifitei sina kikinomana.

12

Venuvisinatana

¹ Yave Mosese keta Anoni Itifita nenei i nusifufuwisiya i bwaduwa,

² “Yamayamana nofe kwana teneviketanuniya ebe tanake manamana yana kafa viuğu. ³ Isineni matatafusi kwana iyavisiya kwana bwaduwa, ‘Kuyadayada kana vi¹⁰ nofe yamayamananama nenei, namoğā tamokatamokağā yana sifi o gouti mwanavauna ina gibokiya tauna kana sabu nukusi fasisiyi. ⁴ Taki numa tamo kana sabu kabegona be gevageva muka kasi fata sina kakoğoya, nao unafafanisi nukusi sina kaniya. Namoğā kana tuku gevageva kana ketowawai sina teniya be ina kaniya. ⁵ Sifi o gouti namoğā mwanavauna kana manamana tamokağā yota kana sinibu dewadewana kwana gibokiya.

⁶ Eketa kwana kitavikavina-dewidewisiya kana nivaniva tamoka yamaya-maninama atu kuyadayada kana vi¹⁴ kana navinavi nenei, eyo Isineni matatafusi yomuyomusima sina munusiya. ⁷ Eketa ufaufasi tunina kwana yuna keta numasima nenesiyai kwana kawa, kasi kawa kuniniusi keta kuetasi kwana nuvidaodaögöna. ⁸ Nuwabunananama nenei gevagevamokesi kwana kaguwana keta kisaya onaonasi be maneka muka nakana nutuva nukusi kwana kawa.

¹¹ Yami kamokena o nofemaise. Kwana kanibubuna-vağata, kami kae-vatakutakuna kwana vivaneina, eketa kiwana nimamiyi kwana givikaviniya, atu kwana venukakawa. Nofe o Venuvisinatana Kana Ka, Iyau Yave kaku vimogumogu fasinei.

¹² Yota nuwabunananama nenei Itifita ana nifanakwanikwaniyuwa keta namoğā kayeusi be yomuyomu mikitufuwisi matatafusi Itifita sinenei ana nuvimatisiya. Eketa guyausima Itifita namoisi nenesiyai si kodukoduwa, matatafusi ana vimatadawanisiya. Iyau tauku Yave. ¹³ Yami numa kasi kawa nenesiyai ufaufa ina vikiyakiyya yami kafa fakwa. Ebe tovanama ufaufanama ana kitiya, ana venuvisinatanimiya be kwami muka nukusi tovanama Itifita sinenei ana nuvimateya.

¹⁴ Manamana tamokatamokağā sinenei nofe kuyadayadanama nenei Venuvisinatana Kana Ka kwana fufufuniya yami kafa tuku, Iyau Yave avana a saviviniya fasinei. Nofe kami kwenava kwana kitavikaviniya tova matata-funa si nenemiyai nenesiyai.’”

Maneka Muka Nakana Nutuva Kana Ka

15 Yave yana sifufu i nusaviya i bwaduwa, "Tovanama Itifita kwana teweiya, Maneka Muka Nakana Nutuva Kana Ka nofemaise kwana fufuniya. Kuyadayada 7 sinesiyai maneka muka nakana nutuva kwana kaniya. Kuyadayada kafa viuğu nenei, kafa nutuva matatafuna yami numa sinesiyai kwana teweteweina. Kuyadayada kafa viuğu keta i niya kana vi7 nenesiyai, taki aitevana maneka nutunutuvina ina kaniya, ina kakaviya Isineni namoğa nenesiyai. 16 Kuyadayada kafa viuğu keta yota kana vi7 nenesiyai, tamo nenei kwata yokoyokowa kodukodu fasinei. Muka tamo kwana mudadava kuyadayadasima nenesiyai eatu naki kabwaga-vitavaağ. 17 Maneka Muka Nakana Nutuva Kana Ka kana kuyadayada kwana kawiiya. Noko yami kafa tuku. Na tovanama nenei, ugunimi be fasekwimi Itifitei a kikinomana-nemiimiya. Na fasinei nofe kuyadayadanama kwana kitavikaviniya kami kwe-nava tova matatafuna si nenemiya nenesiyai."

Venuvisinatana Kana Kafa Viuğu

21 Eketa Mosesese Isineni tokawakawa matatafusi i vakukusisiya keta i iyavisiya i bwaduwa, "Kwana niya keta sifi o gouti mwanavauna kwana gibokiya eketa ugunimi fasimiyai kwana munuya Venuvisinatana Kana Ka fasinei. 22 Vanekuve dadana kwana nufwafwa keta ufaufa na bobonusi nenesiyai kwana nukutuva keta kawa kuniniusi be kuetaşı kwana nividaodağıona. Muka tamo aitevana numai ina kikinomana kana nivaniva nuwabuni. 23 Nuwabuna kawasasana nenei Yave Itifita ina nifanakwanikwaniyuwa keta Itifita ugunisi tamokatamokağa nenesiyai, namoğa kayeusi ina nuvimatisiya. Atu tovanama ufaufa ina kitiya numa kasi kawa kuniniusi be kuetaşı, yami numa ina venuvisinatanisiya. Mate kana kaetoğga abamei muka ina sawateweysi be ina kanasuna yami numai keta natunatumi namoğa kayeu ina nuvimateisi. 24 Nofe Venuvisinatana Kana Ka kwami keta natunatumi kwana kitavikaviniya kami kwenava fakwafakwa-vağasina. 25 Eketa tovanama kwana niya fwayafwayanama Yave i bwadudabedabiya ina venimiya nenei, kwana kitavikaviniya kami kwenava. 26 Tovanama natunatumi sina nutoniimiya Kanama kana givina fasinei, 27 kwana iyavisiya kwana bwaduwa, 'Nofe o Venuvisinatana bwanaosena, Yave kana vimogumogu fasinei. Manatuwaina Itifita sinenei noko nuwabunanama nenei, Yave yata numa i venuvisinatana. Itifita fiyagenagena namoğa kayeu i nuvimatisiya eatu natunatuta i ofafafisiya.' Tovanama Mosesese i nusifufukoğga, namoğa matatafusi si koduwa keta Yave nenei si kodukoduwa. 28 Eketa avana Yave, Mosesete keta Anoni i visimeisiya, naki maisemoka si muniiya.

Itifita Fiyagenagena Namoğa Kayeu Si Mateya

29 Nuwabuna sinefouna nenei, Itifita fiyagenagena namoğa kayeu matatafusi Yave i nuvimatekögoysiya. Tufomu natuna kayeu vitana yana gabu ita viya, nenei i vibutuwa keta i sobuwa kana nivaniva finisina natuna kayeu deni sinenei nenei. Keta yota yomuyomu-menana natunatusi mikitufwisi i nuvimatisiya. 30 Noko nuwabunanama nenei tufomu yota yana tovisime keta Itifita kana matatafu namoğa si kenovinisiya. Eatu numa tamokatamokaşa sinesiyai o mate, na fasinei matatafusi si bwedibwaubwauwa. 31 Tamoka nuwabunanama nenei tufomu Mosesete keta Anoni i wenisiya eketa

i iyavisiya i bwaduwa, "Yami sabu nukusi kwa kikinomana! Yaku fwayafwaya kwa teweyei be kwa nai Yave nenei kwa kodukodu avana kwa bwaduwiya maise. ³² Yami sifi, yami gouti keta yami bunumakau nukusi kwa vaisi be kwa nai. Eatu yami Guyau yota nenei kwana kawakawanunuwa be ina sawanuwagabubuwikuwa."

³³ Itifita namoisi fiyao Isineni si nuyakayakanisiya be sina venuniya. Si iyavisiya si bwaduwa, "Taki muka kwana nai, nao matatafuki kana matekooga."

³⁷ Fiyao Isineni kaesiya Namesese si noğokawawa keta si niya Sukoti. Namoağa o kasi yagwana 600,000 maise, eatu muka vivine keta fiyagenagena sita sawanatusi. ³⁸ Namoga yagwanisi tunisi yota Isineni si tuyanomwanisiya keta nukusi si niya. Yasi sifi be gouti keta bunumakau waumisi nukusi si niisiya. ³⁹ Itifita namoisi yasi nuyakayakanai be si gisoğosoğowa keta muka tamo kawasasa be biyawasa sita gidewadewa. Eketa kausibi yafoyafofosi si unaniina. Noko nenei maneka muka nakana nutuva si kaguwana.

⁴⁰ Fiyao Isineni si fakwa Itifita manamana kana yagwana 430.

Venuvisinatana Kana Ka Kana Ketaketa

⁴³ Yave Mosese keta Anoni i iyavisiya i bwaduwa, "Venuvisinatana Kana Ka kana ketaketa nofemaise. Muka tamo avi tene wagawaga ina kawiyei.

⁴⁴ Kami kaetoga gabanai kwa kimwanisiya, kasi nufota sina kaniya eatu nauna nufifina sina viya. ⁴⁵ Aviyaonana wagawaga sinemiyai keta yota yami to-mudadava kwa fatifisiya, muka sina kaniya. ⁴⁶ Venuvisinatana gevagevana numanama sinenei kwa gidewadewiya, kwana kaniya. Muka tamo viyon-a kwana kikinomanei menanai. Yota muka tamo seğana kwana kotoviya.

⁴⁷ Isineni kami matatafu Venuvisinatana Kana Ka kwana kawiya."

13

Gwadimonamona Namoğa Kayeu Kana Tenesineina

¹ Yave Mosese i iyaviya i bwaduwa, ² "Fiyagenagena namoğa kayeu matatafusi kwana tenesiniya fasikuwai. Matatafusi namoğa kayeu keta yota yomuy-omu mikitufuwisi matatafusi Isineni sinenei o Iyau fasikuwai."

¹¹ Mosese fiyao Isineni i nusifufuwisiya i bwaduwa, "Kenani namoisi fwayafwayasiyi Yave ina niimiya naki avana yana bwadudabadaba fifiwanina i teniya kwami keta wağawağami nenesiyai maise. Tovanama Yave fwayafwayanama ina venimiya nenei, ¹² natunatumi kayeumi keta yota yomuyomu namoğa mikitufuwisi kwana tenesiniya. Matatafusi yomuyomu namoğa mikitufuwisi o Yave fasinei. ¹³ Eatu kana fata doniki natusi namoğa mikitufuwina fasinei, sifi mwanavauna nenei kwana nuvitamaniya. Taki doniki muka kwana nuvitamanei, nao kayona kwana kotoviya. Eatu natunatumi namoğa kayeumi matatafusi kwana nuvitamanisiya.

¹⁴ Tova munina natunatumi sina nutoninuveimeya sina bwaduwa, 'Ava uğuna nofe ta fufufuniya?' Kwana iyavisiya kwana bwaduwa, 'Fafani Itifita nenei ta vitovikaetoga, eatu Yave yana fiwana utubasinei kikinomana-nemiita.

15 Itifita tufomu katekatena i gua keta muka ita sawatewe yeita tana kikinomana. Na fasinei Itifita namoisi natunatusi kayeusi keta yomuyomu natunatusi mikitufuwisi matatafusi tamo nenei, Yave i nuvimatisiya. Noko uğuna eketa yomuyomu natunatusi mikitufuwisi matatafusi ta vivibwanaoseisia Yave nenei eatu fiyagenagena namoga kayeu matatafusi tana nuvitamanisya.
16 Nofe ita vikiyakiyaya vitana sisikuwa nimamiyai maise keta yota tafakaimiyai. Uğuna Yave yana fiwana utubasinei Itifitei i kikinomananemiita.”

20 Menana Sukoti si teweiya atu si niya menana Etami nenei si vikabaǵa fwyaafwaya nunumonumona kafakainei. **21** Yave i viketanunisya. Kuyadayada nenei busibusi vikoǵona-misimisinina i viviketanuna kunausi. Eatu nuwabuna nenei o kai noyana maise vikoǵona-misimisinina i viketanunisya keta i vivikimayeta. Noko nenei eketa kasi fata kuyadayada be nuwabuna sina niniya.

14

Itifita Tufomu Isineni I Omunitawisiya

5 Tovanama Itifita tufomu biga i nowaniya vitana fiyao Isineni si dibwana, yana tovisime nukusi yasi nuwanuwa i kaviniya keta si bwaduwa, “Avamasi venemokena ta fufuniya? Yo kata kaetoǵa Isineni ta gionoveisi si ninai.” **6** Eketa tufomu aviya kana waganusoni i gidewadewiya keta yota yana tonuaviya i visiya. **7** Waganusoni dewadewasiǵa i givikasisya kasi yagwana 600 i visiya, yota Itifita kana waganusoni matatafusi i visiya, waganusonisima tamokata-mokaǵa na kasi kaimatana nukusi. **8** Yave Itifita tufomu katekatena i giviguiya eketa fiyao Isineni i omunitawisiya, eatu tasike na yasi gasisi si niniya. **9** Itifita namoisi si omunitawisiya. Tufomu na yana osi keta waganusoni, waganusoni kasi tovidibwana keta yota tonuaviya kaeyai matatafusi si venukwavinisya kana nivaniva Gibo Yabeyabenina kafakainei, menana Fi-ainoti niniuei si venuovisiya eatu fafaninei o menana Baani-sefoni. Nokomai fiyao Isineni si nifikwa kana tovai, Itifita namoisi si kikinomanisya.

10 Tovanama fiyao Isineni matasi i kanakasiya, si kitisiya Itifita tufomu na yana tonuaviya nukusi si vavanenemiyia niniusiyai. Matuta i gifofonisiya nenei si bwedisitasita Yave nenei.

11 Keta si odowa Mosese nenei si bwaduwa, “O namaise, muka tamo kididiku Itifita nenei yo ku nemikiya wanakikaoǵowai kana vikamatemateya? Avamasi ku fufuniya nenenkiyi? Ava fasinei Itifitei ku kikinomana-nemiyeki? **12** Yawane Itifita ta fakwafakwa nenei ka iyaviwa ka bwaduwa, ‘Ku teneiki be ka fakwa naki ka vivikaetoǵa Itifita namoisi nenesiyai.’ Vikaetoǵa o dewadewamataina yo vikamatemate wanakikaoǵowai.”

13 Eatu Mosese i iyavisiya i bwaduwa, “Muka kwana matuta! Naki kwana misinimoka fakinina eatu kwana kitiya namaise Yave ina gifafafaneimi. Itifita namoisi kimoki kwa kitikitisiya, muka yota kwana kita-savavineisi. **14** Yave ina nuaviya fasimiyai na fasinei kwana nigwanamoka.”

Isineni Namoisi Yasi Dibwana Gibo Nenei

15 Eketa Yave Mosese i iyaviya i bwaduwa, “Ava fasinei yo ku bwedibwedisitasita nenenkuwai? Fiyao Isineni ku iyaveisi be naki si nimoka. **16** Eatu ya kiwana kuna ginakasiya keta gibo kuweyaina kuna tuniya be gibo ina kawiya atu sinefounei fwyaafwaya kokoninei kwana tamana. **17** Itifita namoisi katekatesi

ana giviguamokiya be sina venuomunitawimiya. Atu yaku vikaiwabu ana viya tovanama tufomu na yana tonuaviya, waganusoni yota waganusoni kasi tovidibwana ana vatanisiya. ¹⁸ Noko nenei Itifita namoisi sina sanamanikuwa vitana Iyau tauku Yave.”

¹⁹ Eketa Guyau kana kaetoġa abamei fiyao Isineni kunausi i niniya, eava i makaviniya kumunisi i misiniya. Yota busibusi vikoġona-misimisina kunausi i makaviniya kumunisi, ²⁰ keta fiyao Isineni atu Itifita namoisi kasi kawasasai i misiniya. Tovanama i nuwabuna, busibusi kumanovana i giklinomaniya Itifita namoisi nenesiyai eatu mayesina fiyao Isineni i tafisiya. Noko nenei fiyao Isineni keta Itifita namoisi muka kasi fata be sina vikanenemi niniusiyai nuwabuna kana matatafu.

²¹ Mosese nimana i tuniya gibo kuveyaina, eketa Yave fonimana fifiwanina gagasei i vininitiya. Nuwabuna kana matatafu i sivenumasana keta gibo i katuuaya atu fwayafwaya kokonina i kikinomana. ²² Gibo fafaninei fafaninei i nuvivaniya maise nabenabe eatu sinefounei fwayafwaya kokoninei si tamana.

²³ Eatu yota Itifita namoisi si omunitawisiya munitafwamokesiyai. Tufomu yana osi keta yana waganusoni yota waganusoni kasi tovidibwana si venukwaviniya gibo sinefounei. ²⁴ Eatu muniyai yo tova kana fou ina vitetiya, kai noyana busibusi vikoġona-misimisina etanei, Yave i kitonusinowa Itifita tonuaviya nenesiyai keta i venuvibaubausiya. ²⁵ Yasi waganusoni kaesi i givigoyusiya eketa si dibwana-tukatuka. Eketa si bwaduwa, “Fiyao Isineni ta dibwaneisi! Yave i badiwaga Isineni fasisiyai keta i nunuaviita.”

²⁶ Tovanama fiyao Isineni si tamanakoġa, Yave Mosese i iyaviya i bwaduwa, “Nimau ku tunei gibo kuveyaina be ina makaviniya Itifita namoisi keta yasi waganusoni yota waganusoni kasi tovidibwana etasiyai.” ²⁷ Tovanama vanavana i kukusifuya, Mosese nimana i tuniya gibo kuveyaina keta gibo i nutamane-savaviniya kana kiviayi. Eketa Itifita namoisi nuwanuwasi be sina dibwana eatu Yave gibowai i vigaviviniya. ²⁸ Gibo i nutamane-savaviniya keta waganusoni be waganusoni kasi tovidibwana i kabwanisiya. Atu Itifita tonuaviya matatafumokesi Isineni si omunitawisiya gibo sinefounei, muka tamo mainigenigesi.

³¹ Tovanama fiyao Isineni si kitiya namaise Yave yana fiwana utubasinei i saviviniya Itifita namoisi nenesiyai, Yave si omatumatutiya keta si vitumaġaniya maisemoka yota kana kaetoġa Mosese.

15

Mosese Yana Osedavadava

¹ Noko muninei Mosese keta fiyao Isineni nofemaise si osedavadava Yave nenei.

“Yave ana osedavadaviya
uġuna yana kaiwabu i vanemataiyya.
Yasi osi be kasi tovidibwana nukusi
gibowai i tewesobusobuwisiya.

² Yave tanake yaku fiwana eketa i gifafafanikuwa fasinei,
a oseosedavadaviya.

Tanake yaku Guyau, ana daviya.

Tanake amaku yana Guyau, ana ginakasiya.

3 Yave o aviya kana kaimatana,
kana wava o Yave.

4 Ifitifa tufomu yana aviya kasi waganusoni keta yana tonuaviya nukusi
i tewesobuwisiya gibowai.

Tufomu yana tonuaviyi tomatakaikai,
Gibo Yabeyabenina nenei i vigamomonisiya.

5 Gibo i kabwanisiya
eketa si kenogavivina ogodibu sifunei maise gabana.

6 Yave yo, kikikataiu
fifiwanamataina.

Yave yo, kikikataiweu
nifanifaiu ku venuyauyaunisiya.

7 Aviyaonana si vikaniyabiniwa ku vatanisiya
uğuna kwağā ku vanemataiaya.

Keta ya kayokuğā busubusuwanina i tuyauyauniya
keta ku vikanayaunisiya vitana nimwau sedovayana maise.

8 Niüğū kawasiveinei
gibo ku nuvivaniya.

Nefo nutanasagusagusi si misiniya fita maise.
Ogodibu sinefounei gibo i kokoniya.

9 Nifaiu i onavaneya,
'Ana omunitawisiya, keta ana tabisiya.

Yasi nonganogo matatafunana ana vitukuwiya,
nuwanuwaku aviyavana maise ana viya.

Yaku feto ana sinayaginiya
keta nimakuwai ana nyaunisiya.'

10 Eatu kawasiveiu nenei
gibo i kabwanataunisiya.

Keta yoyo nutanasagusagusi nenesiyai
si gamomona gabana daunina maise.

11 Yave yo, mukamokena tamo avi guyau maise kwağā!

Aitevana tamo maise kwağā, dewadewamokeu keta tafutafuu?
Sina matutiwu keta sina davija

uğuna kiyakiyaya kafa nuwatabau ku gikikinomanisiya.

12 Kikikataiu ku tuniya
keta nifanifaiu fwayafwaya i tononisiya.

13 Ya nuwagabubu fakwafakwa-vağasina nenei
ya namonamoğā ku tutuvisobisiya ku viketanunisiya,

ya fiwana utubasinei ku viketanunisiya
keta ku niisiya ya kafa fakwa tafutafuna nenei.

14 Bigau ina kewa nenei, mani kunuma namoisi sina akikinikuna na yasi
matuta.

Finisitiya namoisi matuta nakasina ina gifofonisiya.

15 Edomu kasi kaiwabu sina matutamoka.
Yota Moabi kana toviketanuneina na yasi matuta sina akikinikuna.

Kenani kana matatafu, matutai ina kafuwafuwasisiya.

¹⁶ Matatafusi matuta nakasina ina gifofonisiya.

Yave yo, kataiu yana fiwana sina kitiya nenei,

sina misinivāgāta vitana gabana maise,

kana nivaniva kima ya namonamoğā kana niunisiya,

kana nivaniva namoikima vikaetōga nenei ku ketoyaukiya kana niunisiya.

¹⁷ Yave yo, kuna kanasunisiya be tauğu ya koyai kuna vitoğamenanisiya —

menananama ku gibokiya be kuna fakwiya nenei,

numanama taftufuna tauğu ku omanafufuniya nenei.

¹⁸ Kwağā Yave ya namonamoğā nenesiyai kuna visime-vāgata.”

Miniyami Kana Ose

¹⁹⁻²¹ Anoni nouna Miniyami tomatakawa, kinage kabesona nimanei i givikaviniya keta vivine matatafusi si muniya si kikinomana si nukinageya keta si vāga. Eketa Miniyami nofemaise i oseye,

“Yave tana osedavadaviya

uğuna yana kaiyawab i vanemataiya.

Yasi osi be kasi tovidibwana nukusi
gibowai i tewesobusobuwisiya.”

Tovanama Itifita tufomu yana osi keta yana aviya kasi waganusoni yota kasi tovidibwana nukusi gibo sinenei si kanasuna, Yave gibo i viyewiya keta i kabwanataunisiya. Eatū Isineni namoisi o gibo sinenei atu fwayafwaya kokoninei si niya.

Ukowa Onaonana I Dewadewa

²² Mosese fiyao Isineni i viketanunisiya keta Gibo Yabeyabenina si teweiya atu si kanasuna fwayafwaya nunumonumona kana wava Suwa nenei. Kuyadayada tonusifafaninama nenei si niniya eatu muka tamо ukowa sita nisagai. ²³ Atu tovanama si kikinomana kabağā kana wava Manai nenei, ukowa si nisaiya. Eatū kayomunina o onaonana eketa muka yu kana nufota. (Na fasinei keta kabainama si weniya Manai.)*

²⁴ Namogā si odowa Mosese nenei si bwaduwa, “Avana kata yumiya?”

²⁵ Na fasinei Mosese Yave nenei i bwedisitasita eketa Yave kai kafewina i visawaveniya. Tovanama i tewesobuwisiya ukowai, ukowa i dewadewa.

Nokomai namoğā yasi fakwafakwa fasinei Yave visime i venisiya be i anuvinuvisiya taki sina muniya o muka. ²⁶ I bwaduwa, “Taki fonaku kwana nowanautuutuya keta yaku nuwanuwa kwana muniya be yaku visime matatafuna kwana vifotuwisiya, nao visafwavingağasima Itifita namoisi a venisiya muka ana nemieisi nenemiyai. Uğuna Iyau Yave kami togivibwina.”

²⁷ Noko muninei si nemieisi menana Enimu nenei keta fonufonu 12 yota bodaboda kaisi 70 si nisaisiya. Nokomai ukowa kafakainei si vikabāğā.

16

Fwayafwaya Nunumonumonei Guyau Kabwaga I Venisiya

¹ Fiyao Isineni matatafusi Enimu si teweiya atu si niya fwayafwaya nunumonumona kana wava Sini nenei. Sini o Enimu keta koya Sainai kasi sinefouwai.

* ^{15:23} Ibeniu fonasiyai manai kana givina maise onaona.

Tovanama Itifita si teweiya, yamayamana tamokağa i kakaviya muninei, kuyadayada kana vi15 yamayamana kana vinuwa nenei si kikinomana nokomai.

² Yota nokomai matatafusi si odowa Mosese keta Anoni nenesiyai.

³ Si iyavisiya si bwaduwa, “Oiyoi. Yawane Itifita ka fakwafakwa nenei Yave ita nuvimatemokikiya nonowana. Nokomai toamatatanigwanai gevageva be kabwaga tuninatunina ka kakawayosa. Eatu kwa noğokawawa-nemiikiya fwayafwaya nofe nunumonumonei be vitanona nenei matatafuki kana domunakooga.”

⁴ Keta Yave Mosese i iyavisiya i bwaduwa, “Ku vaneneğal! Kabwaga abamei ana gininişiwaiya fasimiyai. Kuyadayada tamokatamokağa namoğa sina kikinomana be kasi ketowawai kabwaga sina oyuna na kuyadayadanama fasinei. Nofe ketaketanama nenei, ana anuvinuvisiya be ana kitiya taki yaku gisawakedana sina muniyi o muka.

⁵ Oyuna ina ninya atu kuyadayada kana vi6 nenei sina oyuna-vağata kuyadayada nuwesi fasisiyi keta sina gidewadewiya.”

¹¹ Eketa Yave Mosese i iyavisiya i bwaduwa, ¹² “Fiyao Isineni yasi odo a nowaniya. Ku iyaveisi, ‘Vanavana kusibanina nenei nao gevageva kwana kawa eatu nuwabuni nao kabwaga kwana kasiyuwa. Nokomai nuwatami ina kanabunabuva vitana Iyau o Yave yami Guyau.’”

¹³ Navinavinama nenei manuwa maise bunini nakanakasisi waumisi si noğokanasuna keta kabağga si gikafufuya. Atu nuwabuni nao bunuva fwayafwaya i weibutiyi. ¹⁴ Eketa tovanama bunuva i kokoniya, aviyavana yanayanana keta bigabigana vitana nafiya giyauyauneinana maise fwayafwayai i vidabodabowa. ¹⁵ Tovanama fiyao Isineni si kitiya, si bauwiya keta tututausi nenesiyai si vikanunutoniya si bwaduwa, “Nofe aviyavana?”

Mosese i iyavisiya i bwaduwa, “Nofe kabwaganama Yave i venimiya kwana kaniya.

¹⁶ Yave nofemaise yana gisawakedana i bwaduwa, ‘Namоgа tamokatamokağa tauna yana ka kana ketowawai ita oyuna. Namоgа tamokatamokağa ugunina fasisiyi ina oyuna naki bobonu nuwesi kasi nağanağai.’”

¹⁷ Eketa fiyao Isineni Yave yana visime si muniyi. Tunisi si oyuna nakasina eatu tunisi o bobonu kunegitosığa.

¹⁸ Eatu tovanama si ketowava nenei, matatafusi naki kasi fata.

Aviyaonana si oyuna nakasina o muka tamo ita tufo, yota aviyaonana bobonu kunegitosığa o naki kasi fata. Namоgа ugunina tamokatamokağa naki kasi nağanağai.

¹⁹ Mosesi i iyavisiya i bwaduwa, “Muka tamo aitevana ina tenetuuwei kumana fasinei.”

²⁰ Eatu fiyao Isineni muka yana bwadu sita muniyei. Tunisi si tenetuuwinha i toğanumasana kana nivaniva nuwabuni eketa mwatamwata si vimaiya keta i kuyuwa. Na fasinei Mosesi namoğa i nuwagoyowisiya.

²¹ Nuwabuni tamokatamokağa nenei matatafusi si oyuna kasi ketowavai ka fasinei, atu tovanama vanavana i nunuinaina, tufotufo i kakabudaniya.

²² Kuyadayada kana vi6 nenei, namoğa tamokatamokaşa tauna fasinei yana oyuna kana nağā i vivinuviya i vanevaneyə bobonu nufunina kana nağā. Eketa Isineni kasi toviketanuneina matatafusi si nemiya Mosese nenei eketa yasi oyunanama fasinei si vinuwakatiya.

²³ Mosese i iyavisiya i bwaduwa, “Yave nofemaise yana visime. Kumania o viyawasi kana kuyadayada. Kuyadayadanama o Sabati tenetenesineinana Yave kana vifotu fasinei. Eketa taki aviyavana kuna vitakuya, nao ku vitakuya eatu taki kuna vitaviya o ku vitavai. Atu tufotufo matatafunu, kuna odewadewiya kana nivaniva nuwabuni.”

²⁴ Mosese yana visime nenei namōga yasi tufotufo si tenetuuwina kana nivaniva nuwabuni, atu muka ita kuyu o mwatamwata sita vimāgai. ²⁵ Mosese i iyavisiya i bwaduwa, “Kimoki nofe kabwaganama kwana kaniya ūguna kuyadayada nofe o Sabati tenetenesineinana Yave nenei. Kuyadayada kimoki muka tamo kabwaganama fwayafwayai kwana nisāgai. ²⁶ Kuyadayada 6 nenesiyai kwata ooyuna. Eatu kana vi7 nenei nao Sabati eketa muka tamo kuna nisāgai.”

²⁷ Eatu kuyadayada kana vi7 nenei namōga tunisi si kikinomana oyuna fasinei atu si venuokava. ²⁸ Keta Yave Mosese i iyaviva i bwaduwa, “Yaku gisawakedana be yaku visime kwa adibutoyotoyōgakaōgoweis! ²⁹ Kwana tukuya vitana Sabati o Iau Yave a venimiya. Na fasinei kuyadayada kana vi6 nenei bobonu kana nāga i vifofwiya ebe kuyadayada nuwesi ina givikavini miya. Kuyadayada kana vi7 nenei tamokatamokāga yana vadai ina toamatani gwana eatu muka ina kikinomana ina oyuna.” ³⁰ Na ūguna kuyadayada kana vi7 nenei namōga si viyawasiya. ³¹ Fiyao Isineni kabwaginama si weniya mana.*

³⁵ Fiyao Isineni mana si kanikaniya manamana 40 sinenei kana nivaniva Kenan kana nabaonota nenei si kikinomana, fwayafwayanama nenei sina vimenana.

17

Guwaka kunkuna Nenei Ukowa I Ketosiwāga Gināganaga 20:1-13

¹ Fiyao Isineni matatafusi fwayafwaya nunumonumona kana wawa Sini si teweiya keta si tōgavenudanada Yave yana visimeyai. Nefidimu nenei si vikabagā eatu muka tamo ukowa kafa yu. ² Na fasinei namōga si vikawabwadubwaduwa Mosese nenei si bwaduwa, “Ukowa kwa veneiki ka yuwa!”

Eatu i kawafatisiya i bwaduwa, “Ava fasinei ta vivikawabwadubwadu? Ava fasinei Yave kwa aanuvanuvai?”

³ Eatu namōga kayosi i nusonimoka eketa Mosese nenei si odowa si bwaduwa, “Ava fasinei Itifitei ku kikinomana-nemiyeiki? Omasi natunatuki be yama yomuyomu nukusi kayonusoniayi kuna nuvimatikiyal”

⁴ Eketa Mosese Yave nenei i bwedisitasita i bwaduwa, “Avamasi ata savivinei namōgasima nofe nenesiyai? Tova kabegomokena gabani sina fonufonukuwa.”

⁵ Yave Mosese i iyaviva i bwaduwa, “Isineni tokawakawa aviyesi kuna ovisiya keta kiwananama ku kanuwiya ukowa Naeni, kuna viya be namōga kunausia kwana niya. ⁶ Koya Sainai* nenei kunaūgu guwaka kunkuna etanei ana misimisi niya. Na guwaka kunkunama kuna naviya keta ukowa ina ketosiwāga ebe namōga sina yuwa.” Eketa Isineni tokawakawa matasiyai Mosese i saviviniya.

16:23 Yauna 20:8-11 **16:31** Gināganaga 11:7,8 * **16:31** Ibeniu fonasiyai mana kana nowanowana maise Nofe aviyavana? **16:35** Yosuwa 5:12 **17:1** Gināganaga 20:2-13 * **17:6** Ibeniu fonasiyai Onebi, Sainai kana wawa kana vinuwa.

⁷ Fiyao Isineni Mosese nenei si vikawabwadubwaduwa yota Yave si anuvanuviya tovanama si bwaduwa, “Yave kita nukusi o muka?” Na uguna kabainama i weniya Masa† keta Meniba.‡

Isineni Atu Ameneki Nukusi Si Vikamunumunuwa

⁸ Fiyao Isineni yawane Nefidimu nenei si fakwafakwa, atu Ameneki namoisi si nemiya keta si vibutusiya. ⁹ Eketa Mosese Yosuwa i iyaviya i bwaduwa, “Yata namoغا kuna gibokisia ebe sina niya Ameneki namoisi nukusi sina nuaviya. Kumana kiwananama Guyau i iyavikuwa ana uniya, ana givikaviniya keta nukusi koya etanei ana misiniyi.”

¹⁰ Eketa namaise Mosese i iyaviya maise, Yosuwa i saviviniya eketa Ameneki tonuaviya nukusi si nuaviya. Na tovanama nenei Mosese be Anoni keta Une si vaneya koya etanei. ¹¹ Tovanama Mosese nimanei kiwana i giginaksiya, Isineni tonuaviya nifanifaisi si fifiwanateweisiya. Atu tovanama kataina si seğaseğakamekameya be nimana si sobusobuwa, nao Ameneki tonuaviya si oomanimaniniya. ¹² Mosese kataina si dauna keta kasi ginakata i bauwiya. Na fasinei Anoni keta Une gabana si teniya Mosese sifunei eketa i nuvitogā. Eatu tamo i misiniya kukikikataina yota tamo kukikimawana, eketa nimana si katunakata kana nivaniva vanavana i sonuwa. ¹³ Noko nenei Yosuwa Ameneki tonuaviya i vatanisiya.

18

Yeteno Mosese I Venufotiya

¹ Mosese kawana amasi Yeteno, Midiyani kasi guyau kana tovibwanaose, i biganowana iba matatafunavava Guyau i saviviniya Mosese keta fiyao Isineni fasisiyai yota namaise Itifitei i kikinomana-nemiei.

⁵⁻⁶ Tovanama Mosese i vikabaga Guyau yana koya nenei fwayafwaya nunumonumonei, Yeteno yana kisuya i vininitiya Mosese nenei i bwaduwa, “Kawau keta natunatuu namoغا nasi nuwa nukusi ka nenemiya kana venufotiwā.”

⁷ Tovanama si kikinomana, Mosese nawana i venufotefotiya keta i koduwa i viyuiya. Si vikanunutoniya si bwaduwa, “Namaise, dewadewau?” Eyo si kanasuna Mosese yana vadai. ⁸ Mosese nawana iba matatafunavava i nusifufuviya avana Yave i saviviniya Itifita tufomu keta yana namonamoغا nenesiyai, fiyao Isineni kasi gifafafana fasinei. Yota i nusifufuviya namaise namoغا dauna si kamukonisiya ke'ta tofwanei eatu namaise Yave i gifafafaneisi. ⁹ Yeteno i sebobowa tovanama i nowaniya, iba dewadewasi matatafusi Yave i saviviniyiya fiyao Isineni fasisiyai tovanama i gifafafanisiya Itifita namoisi nimasiyai.

¹⁰ Yeteno i bwaduwa, “Yave a daviya uguna i gifafafanimiya Itifita namoisi keta tufomu nenesiyai. Venemokena! Fiyao Isineni i gifafafanisiya Itifita namoisi nimasiyai. ¹¹ Nofe kakimokimokima tu naki a sanamaniya venemokena, gewa Yave tanake fisiwanamokena muniyai yo guyau matatafusi namoغا si kodukoduwa nenesiyai, uguna Itifita yasi vitroagoyogoyo keta yasi viibakaokaogō nenei yana namonamoغا i gifafafanisiya.”

† **17:7** Ibeniu fonasiyai Masa kana givina maise anuvanuva. ‡ **17:7** Ibeniu fonasiyai Meniba kana givina maise vikawabwadubwaduwa.

*Yeteno Moses I Oniya**Visime Nuvinavina 1:9-18*

¹³ Tovanama tova i kakatakiya, Moses i nunuvitoğā kafa nuesana kana kivi nenei keta namoğā unaunasi nukusi yasi avigwavigwaēga i vanevanenesiya. Si misimisini nuwabuni keta si fotafota kana nivaniva nuwabuna.

¹⁴ Tovanama Yeteno i kitia Moses iba matatafunā i savisaviviniya namoğā fasisiyai, i iyaviya i bwaduwa, "Avamasi nofe ku fufufuniya namoğā fasisiyai? Namaise yo savivina nofe ku ookeyei, eyo namoğā matatafusi nuwabuni si misimisini kana nivaniva nuwabuna?"

¹⁵ Moses i nufata nenei, "Nofemaise a savisaviviniya uğuna namoğā si nenemiya nenekuwai be sina sanamaniya avana sita fufuniya Guyau yana nuwanuwa maise. ¹⁶ Tovanama namoğā nasi nuwa sina avigwavigwaēga, sina nemiya nenekuwai eketa iyau a vivinuwadadaniya nasi nuwa nenesiyai aitevana o dawaniniina, eketa Guyau yana gisawakedana keta yana visime a iyaiyavisiya."

¹⁷ Yeteno i iyaviya i bwaduwa, "Nofemaise muka dewadewana. ¹⁸ Savivina nofe daunamokena eketa muka kana fata kuna okeyekeyei. Ya namonamoğā nukusi tututaumi yawasimi kwa weiweikanatuya. ¹⁹ Ku vaneneğā, atu bwaduovivita ana veniwa keta Guyau kwağā nukusi. Kwağā ka nufota be namoğā yasi nusuyai kuna misinya be Guyau kuna nusifufuviya namoğā yasi avigwavigwaēga fasinei. ²⁰ Kwağā kuna visawavenena namoğā nenesiyai Guyau yana gisawakedana keta yana visime. Yota kuna givisawakedana yasi fakwafakwa yota namaise sina fufuna kana matanabobotai. ²¹ Eatū yota namoğā tunisi tosanamana kuta vinuwadadanisiya sabu matatafusi sine-siyai kuta gibokisiya ebe namoğā nenesiyai sita vitovisimaya. Tunisi 1,000 namoğā nenesiyai sita vitovisimaya, tunisi 100, tunisi 50 eketa tunisi 10. Namoisima kuta gibokisiya o tasike Guyau kana tovifotu, yota tasike yami tumağā nenesiyai eketa yota tasike muka tovitutusebaseba sina fonaogoveisi. ²² Tova matatafunā tasike sita vivinuwadadana namoğā yasi avigwavigwaēga fasisiyai. Keta avigwavigwaēga nakanakasisi sita nemisiya neneuew eatu meyameyanisi o tututausi sita gidawaniniisiya. Dauna sina unavivitiwa be neneuew ita meyameyana. ²³ Taki nofemaise kuna saviviniya, Guyau ina viketanuniwa keta muka yawasiu ina kanaonosiya ebe namoğā nofe matatafusi keiya nenei sina makavina yasi numai."

²⁴ Moses nawana yana bwadu i nowaniya eketa avana i bwaduviya maise, matatafunā i saviviniya. ²⁵ Fiyao Isineni kasi matatafu sinesiyai tosanamana i gibokisiya be namoğā nenesiyai sina vitovisimaya. Tunisi 1,000 namoğā nenesiyai si vitovisimaya, tunisi 100, tunisi 50 eketa tunisi 10. ²⁶ Tovisimesima tova kana matatafu si vivinuwadadana namoğā yasi avigwavigwaēga fasisiyai. Avigwavigwaēga daudaunisi si nemisiya Moses nenei eatu nama meyameyanisi o tututausi si vivinuwadadanisiya.

²⁷ Eyo Moses nawana i vioiyoowiya eketa Yeteno i makaviniya yana fafaniyai.

19

Yave Tauna I Gikikinomaniya Koya Sainai Nenei

² Fiyao Isineni Nefidimu nenei si noğokawawa keta si niya fwayafwaya nunumonumona kana wava Sainai nenei. Nokomai koya Sainai uğunei

si vikabağā. ³ Keta Mosese i vaneya koyai ebe Guyau nukusi sina vikaninisaga fasinei.

Koya nenei Yave i bwauwa Mosese nenei keta i iyaviya be fiyao Isineni, Yakobo susukwana, ina iyavisiya ina bwaduwa. ⁴ “Kwami tututaumi naki kwa kitiya avana a saviviniya Itifita namoisi nenesiyai, eketa namaise a unimiya vitana manubutu fefesiya natusi sita noğovenevenei maise eketa a nemiimiyanofemai nenekuwai. ⁵ Taki yaku bwadu kwana munisiya be yaku dedeni muka kwana yasei, nao kwami yaku namonamoga. Iyau yaku fwayafwaya matatafunu, eatu namoga matatafusi nenesiyai kwami ana gibokimiya ebe kwami Iyau yaku nogonogofou. ⁶ Kwami kwana vitovibwanaoseya fasikuwai eketa kunumimi tenetenesineinana Iyauğā fasikuwai. Naki maise fiyao Isineni kuna nusifufuwisiya.”

⁷ Eketa Mosese koyei i sobuwa keta namoga kasi tokawakawa i katuvivisiya, eketa iba matatafunu avana Yave i visimeiya maise i nusifufuwisiya. ⁸ Eketa namoga matatafusi tamo nenei si nufata si bwaduwa, “Iba matatafunu Yave i bwaduwisiya maise kana saviviniysi.” Keta namoga yasi nufata Mosese i bwaduwe-kikinomaniya Yave nenei.

⁹ Yave Mosese i iyaviya i bwaduwa, “Busibusi badobadonei ana nemiya neweu keta ana nusifufuwiha be namoga fonaku sina nowaniya ebe tova matatafunu sina vivitumağaniwa.”

Tovanama Mosese i bwaduwe-kikinomaniya namoga yasi nufata Yave nenei, ¹⁰ Yave i iyaviya i bwaduwa, “Ku sobu namoga ku oviviteisi be kimoki keta kumana tututausi sina givieyaeisiya ebe nenekuwai sina kodukoduwa. Kasi nuya sina kigonagona, ¹¹ keta sina gidewadewa kuyadayada kana vitonu fasinei. Kuyadayadanama nenei Iyau Yave ana sobunemiya koya Sainai etanei namai namoga matatafusi kana fata sina kitikuwa. ¹² Koya kuna gikotovafanakwaniwiya ebe namoga muka sina vavisiniya. Kuna gimatakawisiya kuna bwaduwa, ‘Matami ina fekuwal! Muka kwana vane koyai o muka koya uguna kwana givikavina-nuvanuvai. Aitevana koya ina givikaviniya, sina nuvimatiya. ¹³ Taki namoga o yomuyomu viketofota ina vavisiniya, muka kwana gisikoniya eatu gabana o iyo nenei kwana nuvimatiya.’ Eatu tovanama yuveyuve* ina tuniya nubwayouna keta kayona nakasina kwana nowaniya, na naki namoga sina vaneya koyai.”

¹⁴ Eketa Mosese koyei i sobunemiya keta namoga i iyavisiya be tututausi sina givieyaeisiya ebe Guyau nenei sina kodukoduwa fasinei, eketa kasi nuya si kigonagona. ¹⁵ Mosese i iyavisiya i bwaduwa, “Kuyadayada kana vitonu fasinei kwana gigidewadewa eatu kimoki keta ina niya noko tovanama nenei, muka kwana vimomona.”

¹⁶ Kuyadayada kana vitonu kana nuwabuni nenei, i nukanikanitana keta i kisinamanamanama, eketa busibusi badobadona i kenokikinomana koya etanei eketa yuveyuve kayona nakasina venemokena si nowaniya. Namoga matatafusi kabağai si fakwafakwa, na yasi matutu si akikikinikuna. ¹⁷ Yasi kabağai Mosese i viketanunisiya eketa koya ugunei si misiniya be Guyau nukusi sina vikaninisaga. ¹⁸ Koya matatafunu siyou i gaubodiya uguna Yave i sobuwa koya etanei kikanakanata nenei. Siyou i vaneya vitana kufuna kana siyou

19:5 Visime Nuvinavinana 4:20, 7:6, 14:2, 26:18, Taitius 2:14 **19:5** 1 Fita 2:9 **19:6** Kenokita

1:6, 5:10 **19:12** Ibeniu 12:18-20 * **19:13** Fiyao Isineni sifi ketuketuna kana viogonağanaga si viya yasi yuveyuve. **19:16** Kenokita 4:5 **19:16** Visime Nuvinavinana 4:11, 12

kunukubana maise keta koya matatafunu i kayufeyufiya. **19** Yuveyuve kayona i ninakanakata. Mosese i nusifufuwa keta Guyau i vinowaniya kanitana maise. **20** Yave i sobunemiya koya Sainai etanei keta Mosese i weniya i bwaduwa, “Ku vanenemai wekamai,” eketa Mosese i vaneya koya etanei ebe Yave nukusi sina vikaninisāga.

20

Visime 10

Visime Nuvinavinana 5:1-21

- 1** Eketa Guyau gisawakedana nofe matatafunu namōga i venisiya.
- 2** “Iyau Yave yami Guyau, Itifita nenei kwa vitovikaetoga atu a kikinomana-nemiiimiya.
- 3** Mukamokena tamo avi guyau nenei kwana kodukodu naki kaku kisimokeku.
- 4** Mukamokena tamo aviyavana abamai o fwayafwayai o ukowa sinenei fwayafwaya sifunei kasi fusafusa maise, kwana kifufunavikuvikuneina fasimiysi. **5** Mukamokena kaetutumi kwana viketogunisi be kwana kodukodu nenesiyai. Uguna Iyau Yave yami Guyau o muka ata sawateweime be mani guyau nenesiyai kwana kodukodu. Tasike aviyaonana sina adibutoyotoyoikuwa, nao ana vimatadawanisiya yota maise ina niya natunatusi, wāgawāgasī keta iteitesi nenesiyai. **6** Eatū taki kwana nuwagabubuwikuwa be yaku visime kwana muniisiya, nao yaku nuwagabubu fakwafakwa-vāgasina nenemiyai be yota susukwami nenesiyai, muka ina kakavei.
- 7** Mukamokena kaku wava kwana viibakaokaōgōwei. Taki aitevana kaku wava ina viibakaokaōgōwiya, Iyau Yave yami Guyau ana vimatadawanaya.
- 8** Kuyadayada Sabati kwana vifotuwiya keta kwana tenesiniya fasikuwai.
- 9** Kuyadayada 6 nenesiyai kwana mudadava, **10** eatū kuyadayada kana vi7 o Sabati kana kuyadayada, tenetenesineinana Yave yami Guyau fasikuwai. Kuyadayadanama nenei mukamokena tamo aitevana ina mudadava — maise kwami, natunatumi, kami kaetōga, yami yomuyomu keta yota aviyaonana yauyauna yamifafaniyai si fakwafakwa.
- 11** Uguna kuyadayada 6 nenesiyai Iyau Yave abama, fwayafwaya be gibo keta yota iba matatafusi sinesiyai a fufunisiya, eatū kuyadayada kana vi7 nenei a viyawasiya. Na fasinei Iyau Yave kuyadayada Sabati a sawanuwagabubuwa keta a tenesiniya fasikuwai.
- 12** Amamami keta ayoayomi kwana vifotuwiya ebe fwayafwayanama Iyau Yave yami Guyau a venivenimiya nenei, kwana fakwa yawasimi nubwayouna.
- 13** Mukamokena aitevana tamo kwana nuvimatei.
- 14** Mukamokena aitevana tamo kawana kwana mataveyei.
- 15** Mukamokena kwana gikuma.

20:4 Yauna 34:17, Visime Tafu 19:4, 26:1, Visime Nuvinavinana 4:15-18, 27:15 **20:5** Yauna 34:6,7, Gināganāga 14:18, Visime Nuvinavinana 7:9,10 **20:7** Visime Tafu 19:12 **20:8** Yauna 16:23-30, 31:12-14 **20:9** Yauna 23:12, 31:15, 34:21, 35:2, Visime Tafu 23:3 **20:11** Kabikona 2:1-3, Yauna 31:17 **20:12** Visime Nuvinavinana 27:16, Madiu 15:4, 19:19, Maka 7:10, 10:19, Nuke 18:20, Efeso 6:2,3 **20:13** Kabikona 9:6, Visime Tafu 24:17, Madiu 5:21, 19:18, Maka 10:19, Nuke 18:20, Noma 13:9, Yemesa 2:11 **20:14** Visime Tafu 20:10, Madiu 5:27, 19:18, Maka 10:19, Nuke 18:20, Noma 13:9, Yemesa 2:11 **20:15** Visime Tafu 19:11, Madiu 19:18, Maka 10:19, Nuke 18:20, Noma 13:9

¹⁶ Mukamokena unafafanimi fasinei kwana meyanonoweisi.

¹⁷ Mukamokena unafafanimi tamo yana numa kwana kitanuvadigei. Mukamokena kwana kwana kitanuvadigei o kana kaetoğā o yana yomuyomu-menana o taki tamo yana aviyavana.”

21

Givigoyo Kana Visime

¹² Yota Yave yana sifufu i nusaviya i bwaduwa, “Taki tamo aitevana namoğā tamo ina munuya be ina mateya, na gwadinama kwana nuvimatiya. ¹³ Atu taki ina nuvimate-bauwiya, nao yana dewadewana fasinei ina dibwana keta ina niya menananama ana vinuwadadaniya nenei. ¹⁴ Eatu taki tamo namoğā waina ina fufuniya keta ina nuvimatiya, keta taki kafa vikanakooğā bwanaosena kana didiğā ina odibwadibwaniya kana gifafafana fasinei, kwana sinakanikaniya keta kwana nuvimatiya.

¹⁵ Taki tamo aitevana amana o ayona ina munusiya, na gwadinama kwana nuvimatiya.

¹⁶ Taki tamo aitevana namoğā tamo ina gikumiya keta ina vikimwaneiiya o yawane ina gigivikaviniya eatu kwana nisaiya, na gwadinama kwana nuvimatiya.

¹⁷ Taki tamo aitevana ina vikanatafutafuwa amana o ayona nenesiyai, na gwadinama kwana nuvimatiya.”

22

Visime Yami Fakwafakwa Fasinei

¹⁶ Yota Yave yana sifufu i nusaviya i bwaduwa, “Taki avi namoğā tutubonona nekağaba muka tamo kana sawagifoteina ina banuwiyya, nao ina nogonogoova keta ina vikawaniya. ¹⁷ Eatu taki gumayogu amana namoğanama ina dibutoyoiya, nao namoğanama gabana nenei ina nogonogoova gumayogu amana ina veniya uğuna gumayogu naki i banuwiyya.

¹⁸ Taki avi gumayogu ina viviyafuneya, nao kwana nuvimatiya.

¹⁹ Taki avi namoğā tamo yomuyomu ina vimomoniya, na gwadinama kwana nuvimatiya.

²⁰ Taki tamo aitevana muka Iyaugā Yave nenekuwai ina vibwanaose atu tamo mani guyau nenei ina vibwanaoseya, na gwadinama kwana nuvimatiya.

²¹ Mukamokena tamo teneyauyauna kwana vitoagoyogoyowei o kwana viibakaokaogowei, uğuna kwana tukuya kwami yota Itifita nenei kwa viyauyauna.

²² Mukamokena vivinekwafukwafuna keta natuğaeda kwana vitoagoyogoyowei. ²³ Taki kwana vitoagoyogoyowisiya be sina bwedikinomana nenekuwai ovivita fasinei, Iyau Yave o venemokena ana vinowanisiya eketa ana ovivitislya, ²⁴ yota taki yaku kayokuğā ina kikinomanamoka, nao fetowai ana nuvimatimiya. Nokomai kakawami sina kwafuna yota natunatumi sina vinatuğaeda.

20:16 Yauna 23:1, Madiu 19:18, Maka 10:19, Nuke 18:20 **20:17** Noma 7:7, 13:9 **21:12** Visime Tafu 24:17 **21:13** Ginağanağı 35:10-34, Visime Nuvinavinana 19:1-13, Yosuwa 20:1-9 **21:16**

Visime Nuvinavinana 24:7 **21:17** Visime Tafu 20:9, Madiu 15:4, Maka 7:10 **22:16** Visime Nuvinavinana 22:28,29 **22:18** Visime Nuvinavinana 18:10,11 **22:19** Visime Tafu 18:23, 20:15,16, Visime Nuvinavinana 27:21 **22:20** Visime Nuvinavinana 17:2-7 **22:21** Yauna 23:9, Visime Tafu 19:33,34, Visime Nuvinavinana 24:17,18, 27:19

25 Taki yaku namonamoğā goyogoyo nenesiyai gabana kuna tuniya, muka gabana tokavenena maise kuna fufuna be ina giviyewai na kana tunani.

26 Taki unafafaniu gabana kuna veniya nao kana kwame ina veniwa. Kwanenama o yana bwadudababda neneweū vitana gabananama yawane ina fatasavaviniya. Eatū taki gabana muka ina venufatai nao kana kwanenama kuna viyewiya muniyai yo vanavana ina sonuwa. **27** Na naki kana gananavama nonowana i vivisoğowiyya. Aviyavana tamō ita banuwiyei nuwabuna? Taki muka kuna viyewai be ina bwedi-kikinomana nenekuwai ovivita fasinei, nao ana vinowani uğuna Iyau tosineganigani.”

23

Visime Dawaniniisi

1 Yota Yave yana sifufu i nusaviya i bwaduwa, “Mukamokena tamō sifufu vikanonono kuna yaunei mani namoğā fasisiyai. Mukamokena tamō kuna vikanonono tonuvisi naunei be togoyona kuna ovivitei.

2 Tovanama namoğā sabu goyona sina savisaviviniya, mukamokena tamō kuna avikuvikukuneisi. Tovanama mani namoğā sina vivikanononowa vifonayau kana tovai, mukamokena kuna vikanonono maise tasike. Mukamokena ketaketa dawaniniisi kuna nutautaunisi fufunasima nenesiyai.”

24

Fiyao Isineni Yave Yana Dedeni Si Katuviya

3 Mosese i niya keta visimesima matatafunu Yave i veniya, namoğā i iyavisiya. Matatafusi tamō nenei si vinowana si bwaduwa, “Ika! Avana Yave i bwaduwisiya maise matatafunu kana saviviniya.” **4** Eketa Yave yana visime matatafunu Mosese i vigniwisiya.

Kuyadayada kana vinuwa nenei, nuwabunimokeyai i misiniya keta didiğā i didiyya koya uğunei. Yota Isineni fasekwa 12 i naisiya keta gabana 12 nakanakasisi i vimisiniysi. **5** Muniyai Isineni sinesiyai tufunakata i visimeysi si niya keta yomuyomu si nuvimatisiya keta si vibwanaoseina vikanakooğā bwanaosena. Yota tunisi bunumakau namoğā mwanavausi si vibwanaoseina keiyea bwanaosena Yave nenei. **6** Mosese yomuyomu ufaufasi tunina i viya keta kaboma nenesiyai i kisiwağatotoğā. Eatū tunina o kafa vikanakooğā bwanaosena kana didiğā i nuseuseunisiya.

7 Eketa dedeni kana nufunufu kikikuwanā i viya i gınağanaiya atu namoğā si nowana keta si bwaduwa, “Iba matatafunu Yave i bwaduwisiya, kana saviviniysi keta kana munisiysi.”

8 Keta Mosese ufaufa na kabomisi i visiya keta namoğā i nuseuseunisiya. I bwaduwa, “Tovanama visime nofe Yave i venimiya, yana dedeni i fufuniya kwami nukusi keta ufaufa nofe kwa kitakitiya o naki i givifikiniya.”

12 Eketa Yave Mosese i iyaviyi i bwaduwa, “Ku vanenemai nenekuwai koyai be nofemai kuna fotafota. Yaku visime keta gisawakedana a vigniwisiya gabana beyabeyasi nenesiyai, ana veniwa kuna visawavenera namoğā nenesiyai be sina munisiysi.”

¹³⁻¹⁴ Moses keta kana toovivita Yosuwa nukusi si gidewadewa vane fasinei eatu tokawakawa i iyavisiya i bwaduwa, “Nofemai kwana fotofotikiya kana ni-vaniva kana makavinikiya. Taki tamo aitevana nukusi sina avigwavigwaega, Anoni keta Une nukusi kwana gidawadawaniniiya.” Moses keta Yosuwa si misinya keta Moses Guyau yana koya i vanieya.

¹⁵ Tovanama Moses i vaneya, busibusi koya i sogotauniya. ¹⁶ Yave yana mayesina matakikikwanena i sobuwa koya Sainai etanei. Busibusi koya i sowiya kana nivaniva kuyadayada 6, eketa kana vi⁷ nenei busibusi sinenei Yave Moses i bwauwiya. ¹⁷ Tovanama fiyao Isineni matasi i vaneya, Yave yana mayesina matakikikwanena si kitiya kana kitakita vitana kai nakasina ita nununuga maise koya etanei. ¹⁸ Eketa tovanama Moses koya i vanieya, busibusi sinenei i kanasuna keta nokomai i fakwa kuyadayada 40 keta nuwabuna 40.

25

Guyau Moses i iyaviya be nogonogo tunisitunisi nenesiyai namoga sina kavenenakaogota ebe ina ovivita Guyau yana Vada Tafutafuna kana kiyona nenei.

Guyau Yana Vada Tafutafuna

⁸ Yave Moses i nusifufuwiya i bwaduwa, “Namoغا yaku Vada Tafutafuna sina yoniya ebe kasi kawasasai ana fakwa. ⁹ Vada Tafutafuna kwana yoniya na kana nogonogo matatafunu yaku nuwanuwai ana visawaveniwa maise.”

Dedeni Kana Koni

Yauna 37:1-9

¹⁰ Yota Yave yana sifufu i nusaviya i bwaduwa, “Namoغا koni sina fufuniya kai kana wava akasiya nenei. Kana fwafwa kana nubwayou kana niva o 110 senitimita, kana nafanafa kana niva o 66 senitimita eketa yana vivivane kana niva o 66 senitimita. ¹¹ Gonudi-keyakeyana nenei sinena be kwauna kuna vitauniya eketa gonudi nenei kuna okanikanibubuna-fanakwanuiyuwa. ¹² Nowanowa nufunina vigonudisi kuna fufuniya keta koni kaenei nuwesi nowanowa fafaninei yota nuwesi fafaninei kuna vikanafwatafwatagoñosiya. ¹³ Akasiya kai nenei kewa kuna tasisiya keta gonudi nenei kuna vitauniya. ¹⁴ Nowanowa koni kafakainei kewa kuna ketokwanisiya ebe nenesiyai kwana uniiya. ¹⁵ Kewa o nowanowa sinesiyai sina fakwa eatu muka kwana nusoniyagina. ¹⁶ Tovanama gabana nuwesi beyabeyasi nenesiyai yaku visime 10 viviginiwisi ana veniwa, koninama nenei kuna totoisiya.

¹⁷ Koni kana gudu gonudi-keyakeyana nenei kuna fufuniya kana fwafwa kana nubwayou kana niva o 110 senitimita keta kana nafanafa kana niva 66 senitimita. ¹⁸⁻¹⁹ Eketa kifukifufuna nuwesi nafefesi kasi wava senabimu, gonudi nenei kuna tutuvikuvikunisiya eketa kuna givifotisiya kana gudu nenei ebe kuna nutamokisiya. Gudu bwatanei bwatanei senabimu nuwesi kuna tenisiya. ²⁰ Fefesi sina katataga kunaus i eketa gudu sina nukovatanaya. Gudu bwatasiyai sina vikasaqasaga ebe sina kitasobuwa gudu kuweyaina. ²¹ Eketa koni etanei gudunama kuna teniya eatu sinenei o gabanisima beyabeyasi nenesiyai yaku visime 10 viviginiwisi ana veniwa, kuna totoisiya. ²² Dedeni kana koni kana gudu etanei eatu senabimu kasi sinefouwai, nokomai ana nisaiwa eketa yaku visime matatafunu Isineni fasisiyai ana veniwa.”

Guyau yota Moses i iyaviya namaise sonama tunimokena kana kiyona fasinei, be kafa guvimamadi kana didiğā gonudi nenei ina fufuniya, eketa kimayeta yana kafa misini vigonudina vinaganağanina ina fufuniya be kimayeta 7 kasi kafa dawana fasinei. Yota i iyaviya Moses namaise Vada Tafutafuna ina vimisiniyi keta sinenei nya nenei ina sifaonosiya ebe totomu nuwesi eyo ina kanififiniya. Yota i iyaviya be yomuyomu kasi kafa vikanakooğa bwanaosena kana didiğā ina fufuniya kainumu kana wava bononisi nenei yota kaboma nakasina kafa katumimi.

28

Tovibwanaose Kasi Nuya

Yauna 39:1

1 Yave yana sifufu i nusaviya Moses nenei i bwaduwa, “Nofe tova tawağau Anoni na natunatuna namoğa kuna wenevakukusisiya — Nadabi, Abiu, Eneyesa eketa Itama. Tasike fiyao Isineni nenesiyai a vinuwadadanisiya be sina vitovibwanaoseya be sina vikaetoikuwa. ² Nuya tafutafusi kuna suyakafukafusya tawağau Anoni fasinei ebe tovanama ina kotonisiya nenei, kana kita ina kikinomana eketa namoğa sina vifotuwiya. ³ Gikifikifu kana tosanamana matatafusi nuwatasuyasuya a venisiya, namoisima kuna wenisiya. Tovibwanaose kana nya sina fufunisiya Anoni fasinei keta kuna tenesiniya ebe tanake ina vitovibwanaoseya be ina vikaetoikuwa.”

31

Guyau Yana Vada Tafutafuna Kana Tokiyona

Yauna 35:30—36:1

1 Eketa Yave Moses i iyaviya i bwaduwa, ² “Ku nowaniya! Yuda fasekwina nenei, Uni natuna atu Une wağana kana wava Besanenu a gibokiya. ³ Eketa Kanunuku nenei a vimaiya keta kana kakavenena be nuwatasuyasuya yota iba matatafusi kasi gikifikifu kana sanamana a veniya. ⁴ Ebe kana fata gonudi, siniva eketa bononisi ina ginivavisiya, ⁵ yota kana fata gabana ina kikawavikuvikukuna keta ina kabubunisiya kafa okanikanibubuna fasisiyai, eketa yota kai ina katasi-vikuvikukuna. Kana kakavenena dewadewana nenei mudadava nofe matatafuna ina savivinisiya.

⁶ Dani fasekwina nenei kana toovivita a gibokiya Ooniyabi Aisamaki natuna. Eketa yota matatafusi toginiginivava kasi kakavenenenanama a venisiya ebe iba matatafusi a visimeiwa maise sina fufunisiya.

⁷ Yaku Vada Tafutafuna,
dedeni kana koni
keta koni kana gudu koni etanei,
eketa yota yaku Vada Tafutafuna kana nogonogo matatafuna
⁸ maise sonama na kana nogonogo,
kimayeta gonudi keyakeyana yana kafa misini na kana nogonogo matatafuna,
kafa guvimamadi kana didiğā,
⁹ kafa vikanakooğa bwanaosena kana didiğā na kana nogonogo matatafuna,
kaboma nakasina kafa katumimi na kaena

10 keta yota nuya na kana kanibubuna — tovibwanaose kasi toviketa-nuneina Anoni kana nuya keta yota natunatuna namōga kasi nuya sina kikotonina be sina vitovibwanaoseya,

11 keta givikanatafu kana bubu
eketa iba mamadisi nuwatayuyunisi Totomu Tafutafuna fasinei.

Namōga na kasi kakavenena iba matatafunu sina fufunisiya naki a visimeiwa maise.”

32

Bunumakau Mwanavauna Gonudi Nenei Si Fufuniya

Visime Nuvinavinana 9:6-29

1 Namōga si kitanisaiya vitana Moses yana sobunemi koyei i vimwanenemataiya. Na fasinei Anoni si yokokwafuya keta si iyaviya si bwaduwa, “Kuta kita, guyau tamo kuta fufuniya be ita viketanunita. Noko namōganama Moses Itifitei i kikinomana-nemiita eatu muka tata sanamanei avao i kanasiya.”

2 Eketa Anoni i nufata i bwaduwa, “Kakawami, natunatumi namōga be vivine kasi taniyanowanowa vigonudisi kwana kikakiya keta kwana nemisiya nenekuwai.”

3 Eketa matatafusi kasi taniyanowanowa taniyasiyai si kikakiya keta si nemiina Anoni nenei. **4** Gonudi i visiya keta i vitava-budanisiya eketa bunumakau mwanavauna kana fusafusa maise, kaivakuku i fufuniya. Tovanama namōga kaivakukunama si kitia, si bwauwa si bwaduwa, “Ake, Isineni! Nofe guyaunama o Itifitei i kikinomana-nemiita.”

5 Tovanama Anoni i kitia namōga yasi fufuna, didiga i didiyya kaivakuku nauei keta i matakawa, “Kumana Yave yana ka tana fufuniya.”

6 Eketa tova i katakiyu nuwabuniyai, namōga yasi yomuyomu si nemiina, vikanakoōga bwanaosena keta keiya bwanaosena si savivinisiya. Si nuvitōga yasi ka be yasi ukowayu nenei, i nuvikwavisya eketa si fufunakaokaoḡowa.

7 Eketa Yave Moses i iyaviya i bwaduwa, “Ku sobu, ūguna namōgasima Itifitei ku nemiisiya, naki si go'yonu nenekuwai eketa si dibutoyoikuwa. **8** Ketanama a visimeisyina sina muniya, si visaḡaketuketuwiya. Tututausi fasisiyai bunumakau mwanavauna vigonudina si fufuniya, nenei si kodukoduwa keta si vivibwanaoseya. Avage si bwaduwa, ‘Ake, Isineni! Nofe guyaunama o Itifitei i kikinomana-nemiita.’”

9 Namōga katekatesi i guamoka a sanamaniya. **10** Nofe tova ku teneiku be yaku kayokūga ina nuyauyauniya nenesiyai be ana nuyaunisiya. Eatu kwāga susukwaūga ana givinakasiya be ina vikunuma nakasina.”

11 Eatu Moses i gwaeiya yana Guyau Yave nenei, “Ae Yave, ya fiwana utubasinei Itifitei ku kikinomana-nemiisiya, na fasinei muka ya kayokūga nenei kuna nuyauneisi. **12** Taki kuna fufuniya, nao Itifita namoisi sina bwaduwa vitana fiyao Isineni waisi kuta fufuniya be fwayafwaya nofe etanei kuta nuyaune-kōgoisi tovanama ku kikinomana-nemiisiya keta ku nemiisiya koyai. Eketa ya kayokūga busubusuwanina nenei kuta onoviya ebe muka kuta nuyauneisi. **13** Kuta tukuya ka kaetōga Ebenaamu, Aisake keta Yakobo nenesiyai taūgu ka wavai ya bwadudabadaba fifiwanina ku iyavisiya tovanama ku bwaduwa, ‘Susukwau ana givigeyanisiya maise kinavinavi

kawasasakaōgowai yota fwayafwaya nofe matatafunau a bwadudabedabiwa ana venisiya yasi fwayafwayavağata.”

¹⁴ Noko nenei Yave yana nuwanuwa i kaviniya fiyao Isineni kasi nuyauneina fasinei.

¹⁵ Eketa Mosese i sağaviniya gabana nuwesi beyabeyasi nimanei nukusi koyei i sobunemiya. Gabanasima nafafanisi nenesiyai Guyau yana visime i viginiwisiya. ¹⁶ Guyau tauna gabanasima beyabeyasi i fufunisiya eketa tauna i viginiwisiya.

¹⁹ Tovanama Mosese i nemiya kabaǵa niniunei keta bunumakau mwanavauna si fufunavikuvikukuniya i kitiya yota namoǵa si vaǵavaǵa eketa kayona i nubusubusuwaniya nenei, gabana beyabeyasi i tuǵaisiya fwayafwayai eketa koya uǵunei i biyavayavanisiya. ²⁰ Namoǵa bunumakau mwanavauna kaivakukuna si fufuniya, i viya keta kaiyai i guwaniya. Eyo i usuya kausibi maise keta ukowai i viniya eyo fiyao Isineni i visimeisiya keta si yumiya.

²¹ Eketa Mosese Anoni i nutoninuvenuviu i bwaduwa, “Avamasi namoǵa nofe si fufuniya nenenewu yo go'yonu kunukubana nenei ku kanasuneisi?”

²² Eketa Anoni i nufata i bwaduwa, “Aiye, muka kuna kayokuǵa. Namoǵa nofe fufuna goyona kana digadıǵaina nenesiyai, naki ku sanamanisiya.

²³ Na fasinei keta si iyavikuwa si bwaduwa, ‘Guyau tamo kuta fufuniya be ita viketanunikiya. Noko namoǵanama Mosese Itifitei i kikinomana-nemiikiya, eatu muka kata sanamanei avao i kanasiya?’ ²⁴ Na fasinei a iyavisiya keta aviyaonana na kasi kanibubuna gonudi si kikakiya. Tovanama si venikuwa, naki a teweýe-kaǵowiya kaiyai eketa nofe bunumakau mwanavauna kaivakukuna i kikinomana.”

²⁵ Atu Mosese i kitiya Anoni namoǵa i gionovisiya eketa si akaokaǵowa, keta nifanifaisi matasiyai o kafa sawaviniga nenesiyai. ²⁶ Eketa Mosese i misiniya kabaǵa kana ketakawanai keta i bwauwa, “Kwaǵa aitevana Yave nenei ku kodukoduwa, ku nemai nenekuwai!” Eketa Nebi fasekwina nenei matatafusi namoǵa si nemiya keta si yokofifiniya.

²⁷ Keta i iyavisiya i bwaduwa, “Isineni yami Guyau Yave nofemaise i visimeya, ‘Matatafumi na yami feto, kabaǵa kana matatafu bwatanei tu bwatanei, kwana kanasuniya keta yami sabu, unaunami keta unafafanimi kaivakuku nenei si kodukoduwa, kwana nuvimateya.’” ²⁸ Nebi namoisi Mosese yana visime si muniiya keta kuyadayadanama nenei namoǵa 3,000 maise si nuvimatisiya.

²⁹ Eketa Mosese i iyavisiya i bwaduwa, “Kwami Yave yana ketaketa kwa muniiya keta dawaniniina kwa fufuniya tovanama natunatumi keta unaunami kwa nuvimatisiya. Kimoki Yave naki i sawanuwagabubuwimiya keta i tenesinimiya be kwana vitovibwanaoseya fasinei.”

³⁰ Kuyadayada kana vinuwa nenei Mosese namoǵa i iyavisiya i bwaduwa, “Go'yonu goyomataina naki kwa fufuniya. Nofe tova ana makavinkuwa ana vaneya koyai Yave nenei ebe yami go'yonu kana kioǵona fasinei, taki ita vinowaniya o muka.”

³¹ Eketa Mosese i savaviniya Yave nenei keta i nusifufuviya i bwaduwa, “Eiyoi, namoǵa nofe naki go'yonu goyomataina si fufuniya. Tututausi gonudi nenei kaivakuku si fufuniya eketa nenei si kodukoduwa. ³² Eatu naki yasi go'yonu

kuta vinuwateweiya. Eatu taki muka, nao nufunufunama namai ya namon-amoğā kasi wava ku viginiwisiya, nenei kaku wava ku viyaunei.”

³³ Eatu Yave Moses i iyaviya i bwaduwa, “Aitevana nenekuwai i go'yona, namoinama kana wava ana viyauniya yaku nufunufu nenei. ³⁴ Nofe tova ku nai be namoğā ku viketanuneisi kabainama a iyawiwa nenei keta kaku kae-toğā abamei ina viketanuniwa. Eatu tovanama vimatadawana kana tova ina nemiya nenei, yasi go'yona fasinei ana vimatadawanisiya.”

³⁵ Eketa kaivakukunama Anoni i fufuniya be nenei si kodukoduwa fasinei, Yave i vimatadawanisiya visafwavinaga goyona nenei.

34

Gabana Nuwesi Beyabeyasi Kiousi

Visime Nuvinavinana 10:1-5

¹ Yave Moses i iyaviya i bwaduwa, “Gabana nuwesi beyabeyasi nauna ku bijavayavanisiya maise, kuna kawisiya eketa yaku bwadu ana viginiwasavinisiya nauna maise. ² Kuna gidewadewa kumana nuwabuni fasinei keta nuwabuniyai tauğū kuna vanenemiiwa nenekuwai koya Sainai etanei.”

⁴ Eketa Moses gabana beyabeyasi nuwesi i kawisiya nauna maise eketa nuwabunimokeyai i nufewisiya keta i vaneisiya koya Sainai etanei, Yave i visimeiya maise.

⁵ Yave busibusi sinenei i sobunemiya niniunei i misiniya eketa tauna kana wava Yave i bwauwe-kikinomaniya. ⁶ Keta Yave Moses kunauna i niuniya atu i bwaukikinomana i bwaduwa,

“Iyau Yave Guyau!

Iyau sineganigan i keta omukumukutana kana Guyau.
Yaku nuwagoyo muka ita vevenudibwana.

Yaku nuwagabubu fakwafakwa-vağasina o nakatamokena namoğā fassisiyai

keta yota avana ana bwaduwiya maise tovatova ana savivinisiya.

⁷ Namoğā susukwasi si nenemiya nenesiyai, yaku nuwagabubu fakwafakwa-vağasina ana gitoniya.

Yasi fufunagoyo, yasi adibutoyotoyoga keta yasi go'yona ana vinuwateweisya.

Eatu aviyaonana sina fufunagoyowikuwa,

nao yaku vimatadawana ina niya namoisima yota natunatusi
be wağawāgasi eketa iteitesi nenesiyai.”

⁸ Muka mwanenena Moses kaetutuna i kiguniya keta i bitanakafufuwyi fwayafwayai eketa i kodukoduwa Yave nenei, ⁹ eatu i bwaduwa, “Tuveka yo, taki ku sebobowikuwa maise, a kawanunukuwiwa be kwağā nukusi tata fakwa. Namoğā naki ku sanamaniya katekatesi guasi eatu yama fufunagoyo keta yama go'yona kuna vinuwateweisya, be kuna katuvikiya keta kuna vitoniwigikiyi.”

¹⁰ Eketa Yave i nufata i bwaduwa, “Ku nowaniyal! Dedeni a fufufuniya fiyao Isineni nukusi. Matatafumi matamiyai kafa nuwatabau ana savivinisiya, muka tamo aitevana ita kitai maise fwayafwaya kana matatafu nenei o tamo mani kunuma nenei ita kitanuvanuvai maise. Ibasima nofe fasimiyai

a savisavivini siya fasinei, matatafusi mani namōga sinemiyai sina kitiya keta sina matuta.”

²⁸ Mosese nokomai Yave nukusi si fakwa kuyadayada 40 keta nuwabuna 40. Muka tamo maneka ita kaniya o ukowa ita yumiya. Eketa gabana beyabeyasi nenesiyai visime 10 bwadubwadusima dedeni fasinei, Yave i viginiwisiya.

Mosese Tafakaina I Nukawanamanamaniya

²⁹ Mosese koya Sainai nenei i sobunemiya, dedeni kana gabana nuwesi beyabeyasi nukusi nimanei. Koyai Yave nukusi si nusifufuwa eketa na fasinei tovanama i sobunemiya, tafakaina i nukawanamanamaniya eatu tauna o muka ita sanamanei. ³⁰ Tovanama Anoni fiyao Isineni matatafusi nukusi si kitiya Mosese tafakaina i nunukawanamanamaniya, si matuta keta muka sita nemai niniunei.

³¹ Mosese i bwauwisiya Anoni keta namōga kasi toviketanuneina matatafusi nukusi si makavinisiya nenei eketa i nusifufuwi siya. ³² Eyo fiyao Isineni namōga matatafusi si nemiya Mosese niniunei eketa Yave yana visime matatafuna koya Sainai nenei i iyaviya maise, namōga i nusifufuwi siya.

³³ Tovanama i nusifufukōga nenesiyai, tafaki kana dawanafafana nenei tafakaina i sowiya. ³⁴ Tova matatafuna tovanama Mosese ina kanakanasuna Vikaninisaga kana Vada nenei be Yave nukusi sina nunusifufuwa, tafaki kana dawanafafana i kakikakiya. Eketa tovanama ina kikinomana, fiyao Isineni i iyaiyavisiya Yave yana visime. ³⁵ Fiyao Isineni si kitakitiya tafakaina kana nukawanamanamana. Muniyai yo tafaki kana dawanafafana nenei, tafakaina i tenetenefta-savaviniya kana nivaniva yota tovanama ina makaviniya Yave nukusi sina nusifufuwa.

40

Eketa Mosese kavenenakaogō fasinei namōga i vikokonisiya. Kavenena kaogonama nenei, Vada Tafutafuna sina yoniya na kana nogonogo nukusi keta yota tovibwanaose kasi nya tafutafusi. Namōga yasi fuyonama naki kana fata nuwanuwasima kasi savivina fasinei. Besanenu, Oonyabi keta kasi toovivita namōga be vivine tasike toginiginivava nukusi, ibasima si fufunisiya maisemoka Guyau Mosese i visawaveniya.

Vada Tafutafuna Kana Vimisiniyeina

¹ Keta Yave Mosese i nusifufuwi i bwaduwa, ² “Manamana kiouna kuyadayada kana kafa viūgu nenei, yaku Vada Tafutafuna kuna vimisiniyiya.

³ Dedeni kana koni namai visime 10 sinenei kuna tenekanasuniya eyo kafa dawanafafana kana nya naunei kuna teniya. ⁴ Sonama kuna kanasuniya keta kana nogonogo etanei kuna dawana. Yota kimayeta yana kafa misini kuna nemiiya keta kimayeta kuna tenisiya etanei.

⁵ Eyo kafa guyimamadi kana didiga vigonudina, kuna teniya dedeni kana koni naunei eketa nya kuna nuvitanuniya Vada kana kawai. ⁶ Kafa vikanakoōga bwanaosena kana didiga kuna teniya Vada kana kawa naunei.

⁷ Kaboma nakasina kafa katumimi kuna teniya Vada keta kafa vikanakoōga bwanaosena kana didiga kasi sinefouwai, eketa ukowa kuna vininiwatotoiya.

⁸ Vada keta kafa vikanakoōga bwanaosena kana didiga kuna sifafifiya keta nya kuna nukanekanenei wasiketa kana kawai.

⁹ Eyo muniyai givikanatafu kana bubu kuna viya keta Vada etana be iba matatafunu sinenei kuna vitowisiya. Kuna tenesiniya fasikuwai ebe ina vitafuwa. ¹⁰ Yota bubu nenei kafa vikanakooğa bwanaosena kana didiğä keta kana nogonogo nukusi kuna vitowisiya. Kuna tenesiniya fasikuwai ebe ina vitafuwa venemokena. ¹¹ Kaboma nakasina kafa katumimi na kana kafa misini nukusi, bubu nenei kuna vitowisiya keta kuna tenesinisiya.

¹² Anoni na natunatuna kuna kanasuniya Vada Tafutafuna kawanei keta ukowa nenei kuna vitowisiya. ¹³ Nuya tafutafusi nenesiyai Anoni kuna okanikanibubuniya keta bubu nenei kuna vitowiya keta kuna tenesiniya ebe ina vitovibwanaoseya be ina vikaetoikuwa. ¹⁴ Yota natunatuna kuna nemiisiya keta kasi nya kuna vikotonisiya. ¹⁵ Bubu nenei amasi ku vitowiya maise, tasike kuna vitowisiya ebe sina vitovibwanaoseya be sina vikaetoikuwa. Vitowanama nenei tasike be susukwasi si nenemiya, tova matatafunu sina vivitovibwanaoseya.” ¹⁶ Iba matatafunu Mosese i fufuniya, naki maisemoka Yave i visimeiya.

¹⁷ Eketa yamayamana kana kafa viuğu manamana kana vinuwa nenei keta yamayamananama kana kuyadayada kafa viuğu nenei, Vada Tafutafuna si vimisiniya. ¹⁸ Mosese koğona yasi kafa misini* i didiisiya muniyai yo koğona i vimisiniina. Eyo dawanabanebaneina keta ketoviyewa i dawana. ¹⁹ Muniyai kafa dawanafafana nenei, Vada seğaseğanağā nenei i teweiya. Eyo kafa dawanafafana yomuyomu kwafinisiyi si fufunisiya nenei, etanei i teweisiya naki maisemoka Yave i visimeiya.

²⁰ Eketa Mosese gabanasima nuwesi beyabeyasi i visiya keta dedeni kana koni sinenei i totoisiya. Eyo dedeni kana koni kafakainei kana nowanowa nenesiyai, kewa i duisiya. Eketa koni kana gudu nenei i vitanaguduya. ²¹ Muninei dedeni kana koni i kanasuniya Vada Tafutafuna sinenei keta kafa dawanafafana kana nya i nuvitaniyu eketa dedeni kana koni i teneftiya, naki maisemoka Yave i visimeiya.

²² Yota sonama i una-kanasuniya Vada Tafutafuna sinenei keta bomatu kuveyaina i teniya, Totomu Tafutafumokena kana kafa dawanafafana kana nya kwaunei. ²³ Eketa manekasima i gidewidewisya kana bobotai Yave naunei sonama etanei i tenisiya, naki maisemoka Yave i visimeiya.

²⁴ Kimayeta yana kafa misini i kanasuniya keta Totomu Tafutafuna nanakoya kuveyaina i vimisiniyi keta sonama i visaiya. ²⁵ Eyo Yave matanei kimayeta i guwanisiya, naki maisemoka Yave i visimeiya.

²⁶ Eketa kafa guvimamadi kana didiğä vigonudina, dawanafafana naunei i teniya Totomu Tafutafuna sinenei, ²⁷ eyo iba mamadisi i guwanisiya, naki maisemoka Yave i visimeiya. ²⁸ Eketa dawanafafana i nuvikaneneiya Vada kana kawa nenei.

²⁹ Kafa vikanakooğa bwanaosena kana didiğä i teniya Vada kawanei ebe etanei yawane yomuyomu be kausibi ina vibwanaoseiisiya, naki maisemoka Yave i visimeiya.

³⁰ Vada keta didiğä kasi kawasasai, kaboma nakasina i vimisiniyi eketa ukowa i vininiwiya kafa katumimi. ³¹ Eketa nokomai Mosese keta Anoni na natunatuna namoğä nimasi be kaesi kana kafa kikigona. ³² Tovasima yasi kanasuna Vada sinenei o yasi nai kafa vikanakooğa bwanaosena kana didiğä nenei, tututaus i sina gonisiya, naki maisemoka Yave i visimeiya.

* ^{40:18} Koğona yana kafa misini o kainumu siniva daudaunisi si nugiginabusiya ebe kana fata koğona sina vitonona sinesiyai.

³³ Vada keta kafa vikanakooğa bwanaosena kana didiğä i sifafifiya keta nuya ina nukanekaneneiya wasiketa kana kawai. Eketa Moses bunanige matatafunu i nusafuya.

Yave Yana Mayesina Matakikikwanena

Vada Tafutafuna I Vimaiya

Ginağanağa 9:15-23

³⁴ Eyo muniyai busibusi Vada Tafutafuna i sowiya keta Yave yana mayesina matakikikwanena i vimaiya. ³⁵ Busibusi i nuvitoiya Vada etanei keta Yave yana mayesina matakikikwanena i vimaiya eketa Moses muka kana fata be ina kanasuna Vada sinenei.

³⁶ Tova matatafunu tovanama busibusi Vada ina teweiya atu ina kanakasiya, nao fiyao Isineni si misimisiyiya keta si niniya tamo menana nenei. ³⁷ Eatu taki busibusi muka ita kakanakasiya, nao yota muka sita ninai kana nivaniva ina kanakasiya. ³⁸ Tova matatafunu Isineni yasi toğavenudadanana kana kawasasa nenei, kuyadayadai Vada etanei Yave yana busibusi si kitakitiya. Eatu nuwabuna nenei, nao kai atai i nununuğä busibusi sinenei Isineni namoisi matatafusi si kitakitiya.

Yona

Givimayeta

Nofe nufunufunama kana matakawa o vitana Guyau namōga matata-fusi i nuwagabuwisiya, muka naki fiyao Isinenīga. Guyau Yona i weniya tanake yana tomatakawa be ina niya Asainiya fafani nenei ebe aviyao-nana Ninive menana nakasinei si fakwafakwa ina iyavisiya yasi fufuna goyosi sina tenisiya atu Guyau sina vifotuwiya. Taki nofemaise sina fufuniya, muka ina vimatadawaneisi atu ina sawanuwagabuwisiya.

Yona kana bwau keta yana adibudibutoyōga. (1:1-17)

Yona yana ugevina keta kana ketoyau. (2:1-10)

Yona Guyau yana matakawa i numamaniya Ninive nenei. (3:1-10)

Guyau yana sineganigani Ninive nenei. (4:1-11)

Yona Yave Nenei I Dibwana

¹ Tova tamokāga Yave Yona Amitai natuna i iyaviya i bwaduwa, ² “Ku misini ku nai Ninive menana nakasina na kana wava nenei ebe kuna matakawisiya kuna bwaduwa, ‘Kwa go'yonā nakatamokena,’ ūguna namōgasima yasi fufu-nagoyo o kana sanamana nenekuwai.”

³ Atu Yona i misiniya keta Yave i dibwaniya, muka ita nai Ninive. I niya Yofa nokomai waka i nisaiya i niniya Tasisi. Waka i fatiya keta i tōga ebe Yave ina dibwaniya ina niya Tasisi kedawanauwai.

⁴ Eatū Yave fonimana fifiwanina i gikikinomaniya gibowai, keta wanifeto i nakatamoka waka tova kabesona be ina nuyavavaniya. ⁵ Toviwakasefusefu si matuta keta tamokatamokāga yasi guyau nenesiyai si bwedi-kawavitata kasi ovivita fasinei. Eyo waka kana nogonogo si tewesobusobuwina be waka ina kanakasiya.

Atu noko tovanama nenei Yona waniya i sobuwa waka sinenei i kenofana keta i kenonuwataunuwa. ⁶ Tonimunikuta nokomai i nisaiya keta i iyaviya i bwaduwa, “Ava ūguna ku banubankaokaōgo! Ku misini be ya guyau nenei ku kawanunuku kata ovivita fasinei. Kamo ina kitasineganiganita keta yawsita ina ofafafiya.”

⁷ Toviwakasefusefu tututausi si vikatonitoniyā si bwaduwa, “Aitevana tana vinoīya? Yamasi daisi nenei ta vikaneeeneiya be ta kitai aitevana o dauna nofe nenei i teneita.” Tovanama daisi nenei si vikaneeeneiya, Yona kana wava i kikinomana. ⁸ Eketa si iyaviya si bwaduwa, “Yo ku iyaveiki. Dauna nofe fasinei aitevana tana vinoīya? Avamasi ya mudadava? Kwāga avi fafani? Kwāga avi kunuma?”

⁹ Yona i iyavisiya i bwaduwa, “Iyau tene Ibeniu. Yave nenei a kodukoduwa. Tanake abama kana Guyau, fwaya fwaya keta gibo i fufuniya.”

¹⁰ Yona i iyavisiya vitana tanake o Yave nenei i dibwadibwana. Toviwakasefusefu si matutamoka keta si iyaviya si bwaduwa, “Ava o nofe ku fufuniya?”

¹¹ Wanifeto i nakatadewadewa keta toviwakasefusefu si vikokoniya si bwaduwa, “Avamasi kata fufuniya nenewe be wanifeto ita katana?”

¹² Yona i iyavisiya i bwaduwa, “Kwa uniku be kwa tewesobuweiku gibowai ebe ina numanowa. A sanamaniya iyau yaku goyonai wanifeto nofe i givikavinita.”

¹³ Eatū toviwakasefusefu si oimanimaniniya be waka sita sobuwiya kafakainei, atu muka kasi fata uğuna wanifeto i nakamatataina. ¹⁴ Eketa Yave nenei si bwedi-kawavitata si bwaduwa, “Yave yo, muka kuta vimatadawaneiki mate nenei namoğga nofe yawasina kana kidaba fasinei. Muka kuta vinoiki namoğakaogona kana nuvimate fasinei. Yave yo, iba matatafuno nofe o tauğya nuwanuwai ku gikikinomaniya.”

¹⁵ Eyo Yona si uniya keta si tewesobuwiya gibowai. Muka mwanenena gibo i numanowa. ¹⁶ Nofe nenei toviwakasefusefu Yave si matutiya venemokena keta si vibwanaoseya nenei keta yota si bwadudababda vitana fasinei sına bunanigeya.

¹⁷ Yave yana visime nenei, iyana nakasina Yona i tononiya eketa iyana manawanei Yona i fakwafakwa kuyadayada tonusi keta nuwabuna tonusi.

2

Yona Yana Kawanunuku

¹ Jyana manawanei Yona i kawanunukuwa yana Guyau Yave nenei i bwaduwa,

² “Yave yo, kaku dauna nakasina sinenei a bwauwa neneweу
eketa ku vinowanikuwa.

Matematesi yasi kabaga sinenemokenei ovivita fasinei a bwediya
keta ku nowanikuwa.

³ Katudomu nenei ku tewesobuwikuwa
eketa a gavivina ogodibuwai.

Nokomai gibo i toğafifinikuwa
keta ka yoyo kitagoyosi matatafusi si nutautaunikuwa.

⁴ Eyo a bwaduwa, ‘Kwağga ku kitateweikuwa,
eatu ya Numa Kodukodu tafutafuna ana kita-savaviniya.’

⁵ Gibo i nutautaunikuwa keta i visubanikuwa,
ogodibu i tewefifinikuwa,
keta debabouku dodomu nenei i sumiya.

⁶ Koya kikwanakwanamisi venemokena nenesiyai a kenogamomona,
fwayafwaya kasi kawa dawadawana fota-vağasisi nenesiyai.

Atu kwağga o Yave yaku Guyau,
ogodibu sinenei ku sinanakasikuwa na yawasiku.

⁷ Tovanama a kamukonikuwa yawasiku i kakakaviya,
Yave a tukuwa.

A kawanunukuwa keta
ya Numa Kodukodu tafutafuna nenei ku nowanikuwa.

⁸ Aviyaonana kifukifufuna nenesiyai si kodukoduwa,
kasi nuwagabubu fakwafakwa-vağasina neneweу si vikwauteweiya.

⁹ Atu iyau o ana osedavadava yota ana vibwanaoseya neneweу.
Eketa yaku bwadudababda ana fufuniya neneweу.
Gifafafana o kwağga Yaveğga neneweу!”

¹⁰ Eketa Yave iyana i visimeiya keta Yona i kanasiwaiya numagamai.

3

Yona I Niya Ninive

¹ Yave yota Yona i iyave-savaviniyi i bwaduwa, ² “Ku misini ku nai Ninive menana nakasina na kana wava nenei ebe yaku matakawa a veniwa ku numamanei namoغا nenesiyai.”

³ Yona Yave fonana i muniiya keta i niya Ninive. Menananama o nakatamoto-kena eketa taki tamo aitevana menaninama ina vaonosiya, nao kuyadayada tonusi muniyai yo ina nusafuya. ⁴ Yona i kanasuna menana nakasina sinenei keta na kuyadayadanama i vavaonota nenei atu i numamana i bwaduwa, “Kuyadayada 40 muninei Guyau Ninive ina tuyakweyakweniya.” ⁵ Ninive namoisi Guyau fonana si vitumağaniya. Na fasinei si vinuwadadana keta matatafusi si vikokowana, na kasi wava keta muka na kasi wava. Keta yota nuya yomuyomu utuutusiyai kikifufunisi si kotonisiya be ina visawavenena vitana yasi fufunagoyo nenesiyai naki si ugevinisiya.

⁶ Tovanama Ninive tufomu i biganowana, kana kwabudoga i teweiya keta tufomu kanibubuna i visaniniysiya atu nuya yomuyomu utuutusiyai kikifufunisi i kotonoya eketa kausibiyai i nuvitoiya. ⁷ Yana visime si otamatamaniya Ninive namoغا kana matatafu nenesiyai. I bwaduwa,

“Visime nofe o iyau yami tufomu keta yaku tovisime nukusi nenekiyai. Namoغا matatafumi eketa yami yomuyomu nakanakasisi be musumususi nukusi muka tamo aviyavana kwana kaniya o kwana yumiya. ⁸ Atu namoغا matatafumi nuya yomuyomu utuutusiyai kikifufunisi kwana kikotonina. Naki maise yota nuyasima yomuyomu matatafusi etasiyai kwana kitewekabwanina. Matatafumi kwana kawanunu- manimaninya Guyau nenei eketa kwana ugevinimiya yami fufunagoyo be yami givikuvakuvavana namoغا nenesiyai. ⁹ Muka tata sanamanei kamo Guyau yana nuwanuwa ina kaviniya keta yana kayokuغا ina kakaviya be muka tana mate.”

¹⁰ Tovanama Guyau i kitisiya ibasima si fufunisiya keta yasi fufunagoyo nenesiyai si ugevinisiya, yana nuwanuwa i kaviniya eketa muka tuyakweyakwena ita nemiei nenesiyai avana i bwaduwiya ita fufuniya maise.

4

Yona Yana Kayokuga Yave Yana Sineganigani Fasinei

¹ Atu Yona o nuwatana i dauna nakasina yota i kayokuغا nofe ibanama fasinei. ² Eketa i kawanunuwa i bwaduwa, “Yave yo, tovanama a fakwafakwa yaku fafaniyai a bwaduwa vitana nofemaise ina kikinomana, na fasinei a anuvanuwa be ata dibwana ata niya Tasisi. Uguna a sanamaniya kwaga o Guyau toomukumukutana keta tosineganigani, ya nuwagogyo muka ita vevenudibwana eatu ya nuwagabubu fakwafakwa-vağasina nenei namoغا muka kuna vimatadawaneisi. ³ Nofe yaku uğunana fasinei muka nuwanuwaku ana fakwa. Yave yo, naki mate dewadewamokena nenekuwai yo ana fakwa na yawasiku. Na fasinei yawasiku o ku viteweyei.”

⁴ Atu Yave i nufata i bwaduwa, “Ava uguna yo nofe ibanama fasinei kuna nuwagoyol!”

⁵ Yona menana nakasinei i kikinomana keta i niya gagasa kuveyaina kweta i yoniya tauna fasinei eketa sifunei i nuvitoiya, eatu i kitakitanufota be ina kitiya avamasi ina kikinomana Ninive nenei. ⁶ Eyo Yave Guyau kisisiku na dadana

nokomai i givitafwiya. I tafwa i vaneya keta kikwakunei Yona i vikikwakuya ebe muka inaina nakasina ina nutoğoniya. Eketa Yona i sebobowa nakasina kisisikunama fasinei.

⁷ Atu kuyadayada venuwanei nuwabunimokeyai, Guyau mwatamwata i visimeiya keta kisisikunama tofwana i kutiya eketa i wenonuya. ⁸ Tovanama vanavana i vaneya, Guyau fonimana inainana gagasei i gikikinomaniya keta i siveya. Vanavana Yona debabouna i guwaninya eketa kabegomokena ita sasana. I yawikosiya nuwanuwana be ita mateya eketa i bwaduwa, "Naki mate dewadewamokena nenekuwai yo ana fakwa na yawasiku."

⁹ Atu Guyau Yona i iyaviya i bwaduwa, "O namaise kwaǵa ka nufota kisisikunama yana wenono fasinei kuna nuwagoyol!"

I nufata i bwaduwa, "Ika, a kayokuǵamataiya kaku nufota be ana mateya!"

¹⁰ Atu Yave i bwaduwa, "I tafwa keta kuyadayada kana vinuwa nenei i mateya. Atu kwaǵa muka kuta kitavikaviniya o kuta givitafwai ebe yo kuna sineganiganiyei. ¹¹ Atu Ninive menana nakasina nenei namoǵa kasi yagwana 120,000 na kana tufo aviyaonana nokomai si fakwafakwa muka fufuna dewadewana keta goyona sita kitaniságai, maise yota yomuyomu yagwanisi. Na fasinei kaku nufota be menananama nakatamokena ana sineganiganiyi!"

Maka

Givimayeta

Nufunufu nofe o miki viginiwina Yeisu yana mudadava keta yana visawavenena fasisiyai. Nufunufu nofe kana toviginowi o muka kana wava ita iyaveita atu nauna tovitumağana kasi toviketanuneina si vivisawavenena o Maka i viginiwiya. Maka o muka tanake Yeisu yana tonowana sinesiyai, atu tonuwatasuyasuya si vitumağana Maka Fita nukusi Noma si fakwa keta Fita i nusifufuviya Yeisu yana mudadava keta yana visawavenena fasisiyai. Eketa Maka nusifufusima i viginiwiya me Noma tovitumağana nenesiyai i ovivitisiya be sina sanamani Yeisu aitevana.

Bwadubwadu naumokena viginiwa nofe sinenei i iyavita o biga dewadewana Yeisu Togifafafana Gigibokeinana Guyau Natuna fasinei. Nufunufu nofe sinenei tana kitiya Yeisu na yana fiwana be iba matatafunina savivinisiya. Noko nenei tana kitiya yana visawavenena namoğanenesisiyai, kanunu goyosi i vikikinomaniyi, kasi katona i givibwina eketa yasi fufunagoyo i vinuwateweina. Maka i viginiwa nakasina Yeisu yana savivina fasinei atu muka ita viginiwa nakasina yana visawavenena fasinei. I visawavenita namaise Yeisu yana mate ogonaganağai be namoğan matatafusi i gifafafanisiya keta namaise Guyau mateyai i sinaviyawasa-savaviniya.

Biga dewadewana kana kafa viuğu. (1:1-13)

Yeisu yana mudadava Ganini sinenei. (1:14—9:50)

Ganini nenei tu i niya Yenusanema. (10:1-52)

Wiki kana kafa nusafu Yenusanema sinenei. (11:1—15:47)

Yeisu yana misini-savavineina. (16:1-18)

Yeisu i nikikinomana keta i vaneya abamai. (16:9-20)

Yoni Togivibutabuta Ke'ta I Gidewadewiya Yeisu Fasinei

Madiu 3:1-12, Nuke 3:1-18, Yoni 1:19-28

¹ Nofe biga dewadewana kana kafa viuğu Guyau natuna fasinei, tanake Yeisu Togifafafana Gigibokeinana.

² Tova manatuwaina Guyau yana tomatakawa Aiseya i viginiwiya maise,

*“Guyau i bwaduwa, ‘Nauna yaku tomatakawa ana visimeiya kunauğu
be ya ke’ta ina menaniya.’”*

³ *Tanake kayona i bwaubwauwanakikaoğowai i bwadubwaduwa,
‘Ke’ta kwa menaniya Tuveka yana nemi fasinei,
yana ke’ta kwa nudawaniniyei.’”*

⁴ Eketa nofe tomatakawanama Yoni i nemiya namoğan i givibutibutisiya wanakikaoğowai yota Guyau sifufuna namoğanenesisiyai i numamaniya, “Kwa ugevinaimi yami go’yonenesisiyai be Guyau ina vinuwateweimiya. Ana givibutibutisiya be ita visawavenena, kwami naki i kavinimiya yami go’yonenesisiyai.” ⁵ Eketa namoğan matatafusi si fakwafakwa Yudiya kawakawana sinenei be Yenusanema menana nakasina sinenei, si kikinomana Yoni sina vaneneiya. Tovanama yasi go’yonenesisiyai be Yonusanema menana nakasina sinenei, si kikinomana Yoni sina vaneneiya. ⁶ Yoni kana nuya kameni utuutuna i kotoniya, yota kana

wakina niniwasininei kikimetanina o kikifufunina yomuyomu kwafinina nenei. Kana kabwaga o gonofo keta makawa.

⁷ Namoga i iyavisiya i bwaduwa, “Munikuwai namoga tamokaga i nenemiya o fifiwanamokena yo iyau. Iyau muka kaku nufota be ana okodu kana kaevatakutakuna kasi unava ana yausi. ⁸ A givibutibutimiya ukowa nenei atu tanake ina givibutibutimiya Kanunu Tafutafuna nenei.”

Yoni Yeisu I Givibutabutiya

Madiu 3:13-17, Nuke 3:21-22

⁹ Noko tovanama nenei Ganini kawakawana sinenei menana Nasaneti nenei Yeisu i misiniya eketa i nemiya Yoni nenei, eketa Yoni Yeisu i givibutabutiya Yonidani ukowai. ¹⁰ Tovanama Yeisu i kakanakasiya ukowa sinenei, muka mwanenena i kitia abama i kawiya eketa Guyau Kanununa vitana bunebune maise i sobunemiya nenei. ¹¹ Eketa kayokayo abamei i nusifufuwa i bwaduwa, “Kwaaga o Iyau natukatekateku. Yaku sebobo nakatamokena nenewe.”

Seitani Yeisu I Anuvanuviya

Madiu 4:1-11, Nuke 4:1-13

¹² Muka mwanenena Guyau Kanununa Yeisu i no'gokawawiya wanakikaogowai. ¹³ Eketa kuyadayada 40 nokomai i fakwa eatu Seitani i anuvanuviya Yeisu be ita go'yon. Yomuyomu-wanawanaki nukusi si fakwa kabaaganama nenei atu Guyau kana kaetoga abamei si kitavikaviniya.

Yeisu Kana Tomuniyeina Naumokena

Madiu 4:12-22, Nuke 4:14-15, 5:1-11

¹⁴ Tufomu Enoda Anitfasi deniyai Yoni i teneftotiya muninei, Yeisu i niya kawakawana Ganini nenei Guyau yana biga dewadewana i yaugeyaniya namoga nenesiyai. ¹⁵ I bwaduwa, “Nofe tova Guyau yana kawasasa vivinuwadadaneinana i nemiy! Guyau yana kafa visime i niketamwakufwa. Yami go'yon nenesiyai kwa ugevinaimi be biga dewadewana kwa vituma'ganei.”

¹⁶ Eketa kuyadayada tamokaga Yeisu Ganini tobu nenei kwadewai i fanafana atu tofanufa nasi nuwa i kitisiya, Saimoni keta taina Anideneya, tobu nenei kanevatu si neneysi. ¹⁷ Eketa i iyavisiya i bwaduwa, “Kwa muniyeiku be ana visawavenimiy namoga kasi tofanufa.” ¹⁸ Muka mwanenena yasi kanevatu si dawana atu si muniyya.

¹⁹ Simoka'gamoka i fana i niya, Sebedi natunatuna Yemesa keta Yoni i kitisiya yasi waka sinenei yasi kanevatu si nunubwatabwatata. ²⁰ Tovanama i wenisiya kana muniyeina fasinei, amasi Sebedi yana tobunanige na fatasi nukusi waka sinenei si venumakanovisiya atu si muniyya.

Yeisu Kanunu Goyona I Nukakiya Namoga Nenei

Nuke 4:31-37

²¹ Yeisu kana tomuniyeina nukusi si niya Kafenaumi menana nakasinei. Tovanama kuyadayada Sabati nenei i kanasuna numa kafa yokoyoko sinenei, eketa i vibutuwa Guyau fonana i visawavenena namoga nenesiyai.

²² I vivisawavenena naki maisemoka tamo aitevana fakinina muka maise Moses yana visime kana tovisawavenena, na nenei keta namoga si mayaga yana visawavenena nenei.

²³ Yeisu i vivisawavenena numa kafa yokoyoko sinenei eatu tovanama nenei namoġa tamokaġa kanunu goyona i nuwafiya, i fina i bwaduwa, ²⁴ “Aviyavana tamo ya nuwanuwa kima fasikiyai Yeisu tene Nasaneti? Omasi ku nemiya kima kuna nyaunikiya? Iyau a sanamaniya kwaġa aitevana, kwaġa o Guyau yana Namoġa Tafutafuu!”

²⁵ Yeisu i kanamaifata atu i bwaduwa, “I kanoveu! Namoġa ku gionovei.”
²⁶ Eketa kanunu goyona i tatakwayana, namoġa i sinanewanewiya keta i gionoviya.

²⁷ Namoġa matatafusi si mayaġa venemokena eketa si vikanunutoniya si bwaduwa, “Ava o nofe! Nofe visawavenena kiouna yota fakinina. Tumadama yo kanunu goyosi i vivisimeisiya eketa fonana si munimuniyal!”

²⁸ Kakimokimokima tu Yeisu bigana i geyana eketa i venutamatamana Ganini kawakawana kana matatafu i gikafufuya.

Yeisu Namoġa Yagwanisi I Givibwina

Madiu 8:14-17, Nuke 4:38-41

²⁹ Tovanama numa kafa yokoyoko si teweiya, Yemesa keta Yoni nukusi si niya Saimoni na taina Anideneya yasi numai. ³⁰ Saimoni nawana gumayogu si vinafeyana keta kiviyai si matamataveya eketa fasisiyai muka mwanenena atu si iyavefotefotiya. ³¹ Eketa i kanasuna i niya nenesiyai, nimasiyai i ova eketa i sinatowamisiniysi. Na tovanama nenei nafeyana tofwasiyai i kaniniya eketa gumayogusima kabwaga si suniniya Yeisu kana tomuniyeina nukusi fasisiyai.

³² Eketa kana navinavi vanavanasonu muninei,* namoġa yasi tovisafwinaġa keta yota tasike aviyaonana kanunu goyosi si nuwfisiya, si nemiena Yeisu nenei. ³³ Menana noko kana matatafu si yokowa numanama wasiketanei. ³⁴ Eketa sabu kasi visafwinaġa tunisitunisi nenesiyai i givibwina keta yota namoġa yagwanisi sininisiyai kanunu goyosi i nukakisiya. Atu kanunu goyosi o sanasanamanisi tanake Guyau Natuna na fasinei muka ita sawateweysi be sina nusifufu.†

Yeisu Ganini I Numamana

Nuke 4:42-44

³⁵ Tovawedanai Yeisu i towamisiniya, numa i teweiya keta i niya kabäga nunukamumunina nenei eketa nokomai i kawakawanunukuwa. ³⁶ Atu Saimoni unaunana nukusi si niya si nunuwasiya. ³⁷ Tovanama si nisaiya, si iyaviya si bwaduwa, “Namoġa matatafusi si nunuwasiwa.”

³⁸ I bwaduviyewa i bwaduwa, “Ta nai namai tunisi menana ketamwakufwai ebe Guyau fonana yota a yaugeyania nenesiyai. Nofe yaku uğunama fasinei a nemiya.” ³⁹ Nofe fasinei, Ganini kana matatafu i fanakwaniwiya eketa Guyau fonana i yaugeyania yasi numa kafa yokoyoko sinesiyai yota namoġa yagwanisi sininisiyai kanunu goyosi i nukakisiya.

Yeisu Namoġa Gosagosawina I Givibwiniya

Madiu 8:1-4, Nuke 5:12-16

* ^{1:32} Vanavanasonu muninei kana givina vitana Sabati naki i kakaviya. Fiyo Diu yasi Sabati i vibutuwa Fanaidei vanavanasonuwai keta i kakaviya Satadei vanavanasonuwai. † ^{1:34} Yeisu naki i sanamaniya taki kanunu goyosi ina sawateweysiya be sina bwadukikinomana vitana Yeisu tanake Togifafafana Gigibokeinana, nao namoġa sina kamanemaniya be ina vikimatana tonuaviya fasisiyai, namaise yawane i kitakitafota kasi togifafafana fasinei, e maise Yoni 6:15. ^{1:39} Madiu 4:23, 9:35

40 Tova tamokağa namoğa kwafinina gosagosawina i nemiya Yeisu nenei i fekuwa kaetutunei eketa i kamanemani i bwaduwa, “Ae, taki nuwanuwau maise, kuta givibwinikuwa be ata eyaeya.”‡

41 Yeisu na yana sineganigani nimana i tuniya keta namoğa tofwanei i teniya eketa i bwaduwa, “Ika, Iyau nuwanuwaku. Ku eyaeya!” **42** Eketa kakimokimokima tu kwafinina kana gosawa i kakaviya eketa i eyaeyasavaviniya. **43-44** Eketa Yeisu bwadu fifiwanina nenei i iyaviya i bwaduwa, “Nofe tova ku nai eatu muka tamo aitevana kuna iyavei nofe ibanama fasinei. Dawaniniina kuna niya eketa tauğu kuna visawaveniwa tovibwanaose nenei. Eketa ku bwina fasinei Mosese yana visime maise, vibwanaose kana ketakte-tai kuna saviviniya ebe ita vikafakita sabu nenesiyai vitana naki ku eyaeya.”§

45 Atu Yeisu yana bwadu muka ita muniyei keta i kikinomana namoğa nenesiyai i eyowiya aviyavana i kikinomana tauna nenei fasinei. Yeisu na yana uğunama fasinei muka kana nufota be namoğa matasiyai ina kanasuna menana nakasina sinenei, atu i fakwa kabağa nunukamumunisi nenesiyai. Eatu menana matatafunu nenesiyai namoğa si nemiya nenei.

2

Yeisu Namoğa Tanaina Matematena I Gidewadewiya Madiu 9:1-8, Nuke 5:17-26

1 Kuyadayada muka yagwanina muninei Yeisu kana tomuniyeina nukusi si makavinisiya Kafenaumi. Namoğa si biganowana vitana i nemiya tauna yana menanai, **2** eketa yagwanisi si yokowa nokomai. Na fasinei muka tamo kawasasa numa sinenei o ketakawana kafakainei. Eatu Yeisu Guyau fonana i numamaniya nenesiyai. **3** Namoğa nasi nufunina, namoğa tanaina matematena na sitana si uniya keta si nemiya nenei. **4** Yoko nakasina si teneftotifosiya eketa muka kasi fata namoğanama sina nemkiye Yeisu nenei. Na fasinei menanai kaeaavaağā nenei si vaneiya kudukuduwi keta si tananabuya namai Yeisu i fakwafakwa nenei. Eketa tovanama kudukudu si tananabuya muninei, na sitana si otanowiya unava nenei eketa i sobuwa Yeisu nauneei. **5** Tovanama Yeisu i kitiya namoğa nasi nufunina yasi vitumağana, namoğa tanaina matematena i iyaviya i bwaduwa, “Natuku, ya go'yon a vinuwateweisya.”

6 Tunisi Diu yasi visime kana tovisawavenena nokomai si nunuvitoğā. Tutautausi nuwasinesiyai si bwaduwa, **7** “Au, naki Guyauğā kana nufota go'yon a ina vinuwateweina. Ava uğuna nofe namoğa nokomaise i nunusifufu eyo i bwadubwadu-tafakaikokona Guyau nenei!”

8 Eatu yasi vinuwadadanasma Yeisu waniya i venusanamaniya eketa i iyavisiya i bwaduwa, “Ava fasinei nanemaise kwa vivinuwadadanu nuwafoumiyi? **9** Avi bwadubwadu o meyameyanina namoğa tanaina matematena nenei, ‘Ya go'yon a vinuwateweisya’ o ‘Ku misini ka sita ku uni be ku nidadana?’ **10** Eatu kwata sanamaniya vitana Iyau Namoğa Natuna na

‡ **1:40** Fiyao Diu yasi visime nenei, namoğa kwafinina gosagosawina tanake muka eyaeyana eketa nunuteweyeinana. Fiyao Diu muka kasi sawateweysiye be nofe visafwavinaganama sina givikaviniya. Namoğa gosagosawisi muka kasi sawateweysiye be sina kodukodu Numa Kodukodu nenei yota muka menana sinenei sina fakwa. Na fasinei taki namoğa gosagosawina ina bwina, nao tanake naki i eyaeyasavaviniya. Yota Guyau ina visawadewedewiya eketa kana nufota be namoğa nukusi sina fakwa keta sina kodukodu Numa Kodukodu sinenei. § **1:43-44** Tovibwanaose namoğa yasi kavene-nakaoğō ina vibwanaoseyiayi Guyau nenei, nofe ina visawavenena naki venemokena namoğa kana gosawa i kakaviya. (Visime Tafu 14:1-32)

yaku visime fakinina kana fata go'yona ana vinuwateweina fwayafwaya etanei yota namoغا ana givibwina.” Eketa namoغا tanaina matematena i iyaviya i bwaduwa,¹¹ “Neneweu a bwadubwaduwa, ku misini! Ka sita ku uni beku nai numai!”

¹² Tovanama nenei namoغا i misiniya, kana sita i uniya keta namoغا sabu matasayi i niya. Matatafusi si mayaغا eketa Guyau si daviya si bwaduwa, “Mukamokena tamo tova ibanama maise tata kitai!”

Yeisu Nebi I Bwauwiya

Madiu 9:9-13, Nuke 5:27-32

¹³ Yeisu kana tomuniyeina nukusi yota menana Kafenaumi si teweiya atu si niya Ganini tobu kafakainei. Sabu nakasina si nemiya nenei eketa Guyau fonana i visawavenena nenesiyai. ¹⁴ Kabegona i vaniya, Anafasi natuna kana wava Nebi i kitiya i nunuvitoغا yana kafa savivina nenei gabana i nunuvemuvemuwa Noma gabermani fasisiyai. Eketa Yeisu i iyaviya i bwaduwa, “KU muniyeiku be ku vitomuniya.” Nebi i misiniya keta i muniyi.

¹⁵ Noko muninei, Yeisu Nebi yana numai i vivianonaviya atu tonuvemuvemu keta togo'yona yagwanisi aviyaonana si muminuniye-dadaniya, yota kana tomuniyeina nukusi si kakawa.* ¹⁶ Eatu tunisi visime kana tovisawavenena atu yota Fanasi kunumina nenei si kitija tonuvemuvemu be togo'yona nukusi si kakawa eketa Yeisu kana tomuniyeina si iyavisiya si bwaduwa, “Ava fasinei i kaka tonuvemuvemu keta togo'yona nukusi?”

¹⁷ Tovanama Yeisu i nowaniya, i iyavisiya i bwaduwa, “Aviyaonana muka vivisafwavinai o muka ita nufotaisi sina nai togivibwina nenei. Vivisafwavinai o kasi nufota sina niya togivibwina nenei. Iyau a nemiya o muka aviyaonana si vivinuwadadana tasike toeyaeyana fasisiyai eatu aviyaonana si sanamaniya tasike togo'yona fasisiyai.”

Nutoninuvenuveina Vikokowana Fasinei

Madiu 9:14-17, Nuke 5:33-39

¹⁸ Tova tamokaغا Yoni Togivibutabuta kana tomuniyeina keta tunisi Fanasi si vivikokowana atu namoغا tunisi si nemiya Yeisu nenei eketa si bwaduwa, “Yoni kana tomuniyeina keta Fanasi si vivikokowana eatu ava fasinei yo ka tomuniyeina muka sita vivikokowana?”

¹⁹ Eketa nenesiyai i nufata i bwaduwa, “Tovanama vikawana kana kasebobo kana tovai, muka ita nufotaisi be tovivikawana kana wagawaga sina vikokowana taki tovivikawana tauna noko nukusi. Muka kana nufota uguna tauna o nukusi si sesebobowa. ²⁰ Eatu tamoka tova kana kaniyabina sina nemiya keta unaunana nenesiyai sina ovija keta sina niya. Noko tovanama nenei yo sina vikokowana uguna nuwatasi ina dauna.”

²¹ Yota i bwaduwa, “Iba kiouna a nemiiya atu muka kami sanu manatuwaina nukusi ita ovivikawaniya. Muka tamo aitevana nuya bidimina kiouna ina vai be nuya manatuwaina kana kabwasasa nenei ina suyakufukufaya. Taki ina fufuniya, kigona muninei nuya bidimina kiouna ina gogomiya nenei, nuya manatuwaina kana kaganini ina nakatadewadewa.”

²² Muka tamo aitevana kana fata be waini kiouna kikitanina kana nogona fasinei waini kana koni manatuwaina nenei ina vininiwiya. Taki ina fufuniya, noko waininama tovanama buğobugo ina kawanakanaka eketa kawasiveina

* ^{2:15} Mosese Guyau yana visime i vigniwisiya keta Fanasi noko visimesima si muniye-dewadewisiya. Diu fiyao si sanu yagwanina yota maise si muniye-dewadewisiya. Si bwaduwa, namoga aviyaonana muka visimesima keta sanusima sita munimuniyeisi nao tasike togo'yona.

ina vaneya nenei, koninama manatuwaina ina nuyavayavaniya uğuna muka kana fata koninama ina fata. Mwavinana nenei koni keta waini sina goyowa. Atu koni kiouna nenei, waini kiouna ina vininiwatotoiya.”

Yeis I Nusifufuwa Kuyadayada Sabati Fasinei

Madiu 12:1-8, Nuke 6:1-5

²³ Sabati tamokağa nenei Yeis kana tomuniyeina nukusi witi bwibwiya-guna sinenei si niniya eatu tomuniyeina witi sisina si gigimumuta sina kawa fasinei. ²⁴ Tunisi Fanasi tomuniyeina si kitisiya eketa Yeis si iyaviya si bwaduwa, “Ku kitai! Ava fasinei yo Sabati kana visime si yakweyakweniya?”

²⁵ Eketa i bwaduviyewa nenesiyai i bwaduwa, “O tamo tova Guyau fonakituna sinenei viviginiweinana kwa ginağanaiya aviyavana Deividia i fufuniya tovanama yana namonamoğga nukusi vitanona si kikanata! Ava fasinei yo muka kana givina kwata vinuwadadanei? ²⁶ Tovanama Abiata tanake tovib-wanaose kasi toviketanuneina yana tovai, Deividia i kanasuna Guyau yana Vada Tafutufuna sinenei keta i vikokoniya maneka fasinei. Eketa i veniya eatu noko manekanama o gigivitafuna eketa tovibwanaoseğga kasi nufota sina kaniya. Eatu Deividia tunina i kaniya yota aviyaonana si kwafuya tunina maneka i venisiya.”

²⁷ Yota i iyavisiya i bwaduwa, “Guyau Sabati i fufuniya be namoğga ina ovivitiya fasinei eatu muka namoğga ita fufuniya be Sabati kana dauna ina uniya fasinei.

²⁸ Na fasinei Namoğga Natuna o Sabatinama kana Tuveka!”

3

Yeis Namoğga Nimana Matematena I Gidewadewiya

Madiu 12:9-14, Nuke 6:6-11

¹ Tova tamokağa nenei Yeis yota i makaviniya eketa i kanasuna numa kafa yokoyoko sinenei keta nokomai namoğga nimana matematena i kitija i nunuvitogga. ² Namoğga tunisi nuwanuwasi be Yeis sina vinoiya fasinei, matasisi vi kicanaögosiya si tonetoneiya taki namoğga noko ina gidewadewiya kuyadayada Sabati nenei o muka.

³ Yeis namoğga nimana matematena i iyaviya i bwaduwa, “Ku nemai be namoğga nausiyai ku misini.” ⁴ Eketa namoğgasima i nutoninuvenuvisiya i bwaduwa, “Avamasi yata visime i sawateweitea tata fufuniya kuyadayada Sabati nenei? Kita dewadewana tana fufuniya o goyonan tana fufuniya? O kita yawasi tana gifafafaniya o taki tana nuvimiatiya?” Eatu matatrafusi si numananana.

⁵ Na yana kayokuğga i kitadadana nenesiyai. Atu katekatesi yana gua fasinei i nuwatadauna venemokena keta namoğga nimana matematena i iyaviya i bwaduwa, “Nimau ku tunei.” Namoğga nimana i tuniya eketa i dewadewa.

⁶ Tovanama nenei Fanasi si venukikinoma keta si niya tuformu Enoda kana tomuniyeina nenesiyai eketa tamo nenei Yeis waina si fufuniya kana nuvimate fasinei.

⁷ Eketa Yeis kana tomuniyeina nukusi si niya tobu nenei eatu Ganiniyei sabuvekamoka si muniiya. ⁸ Yeis kiyakiyaya kafa nuwatabau i saviviniysiya bigana si nowaniya eketa biga si yauniya i niya Yudiya, Yenusanema, Idumiya yota menanasima Yonidani ukowa fafaninei be i fanakwaniüğa Taya eketa Saidoni nenesiyai namoğga si nemiya.

9-10 Noko kuyadayadanama nenei namōga yagwanisi i givibwinisiya. Na fasinei tovisafwavināga matatafusi kunausi si ketoketowiwiya be nuwanuwasi Yeisu sina gisikoniya. Eatu sabu nakasina fasinei kana tomuniyeina i iyavisiya be waka sina gidewadewiya fasinei be namōga muka sina nibwatabwatavinai. 11 Kanunu goyosi aviyaonana namōga si nuwafisiya tovanama Yeisu si kitakitiya, si fekufekwa tafakainei eketa si bwaubwauwa, “Kwāga o Guyau Natuna!” 12 Atu kanunu goyosi i viketofotisiya be muka wakakanina sai tanake aitevana.

Yeisu Yana Tonowana 12 I Gibokisiya

Madiu 10:1-4, Nuke 6:12-16

13 Yeisu i vaneya koya nenei keta namōgasima yana nuwanuwa i wenisiya si nemiya nenei. 14 Namōga nasi 12 i gibokisiya keta i wenisiya tonowana. Tasike o tanake nukusi eketa ina visimeisiya sina kikinomana be sina numamana, 15 eketa yota visime i venisiya be namōga nenesiyai kanunu goyosi sina nukakisiya. 16 Nasi 12 i gibokisiya kasi wava o nofemaise.

Saimoni (i weniya Fita*),

17 Sebedi natunatuna, Yemesa eketa taina Yoni (i wenisiya *Bowanegesi* kana givina o kanitana natunatuna),

18 Anideneya,

Finifi,

Batonomiu,

Madiu,

Tomasi,

Yemesa Anafasi natuna,

Tadiusi,

Saimoni Senoti† yokonama nenei,

19 eketa Yudasa Isikaniyoti, tanake o Yeisu kana toviwaifufuna.

Namōga Si Bwaduwa Kanunu Goyona Yeisu I Vivisimeiya

Madiu 12:22-32, Nuke 11:14-23, 12:10

20 Yeisu kana tomuniyeina nukusi si kanasuna numa sinenei, atu yota sabu si yoko-savaviniya eketa muka kasi fata be sina ka. 21 Tovanama ugunina kana sifufu noko si nowaniya keta si bwaduwa, “Namōga noko debabouna i goyowa.” Eketa si niya be sina ovija.

22 Tunisi visime kana tovisawavenena Yenusanemei si sobunemiya keta si bwaduwa, “Seitani tauna kanunu goyosi kasi toviketanuneina, Yeisu i vivisimeiya. Tanake yana fiwana nenei eketa kanunu goyosi i vivikikinomanisiya.”

23 Yeisu i wenisiya keta nenesiyai i bwadusobusobuwa i bwaduwa, “Namaise yo Seitani atu yota Seitani tauna ina kwaviniya? 24 Taki kafa visime tauna ina sinatakatakiya be sina vikamunumunuwa, na kafa visimenama muka ina fakwa nubwayouna. 25 Taki yota namōga ugunina ina sinatakatakiya be sina vikamunumunuwa, noko uguninama ina kayakweniya. 26 Eketa taki Seitani yana yoko ina sinatakatakiya be sina vikamunumunuwa nao muka kana fata ina misini, yawane ina kakaviya. 27 Muka tamo aitevana kana fata be namōga

3:9-10 Maka 4:1, Nuke 5:1-3

* 3:16 Giniki fonasiyi, Fita kana givina maise gabana.

† 3:18

Senoti kana givina maise, Diu fuyaosi eatu yoko kabegona. Tasike nuwanuwasi Noma kana tovisime nukusi sina vikamunumunuwa.

3:22 Madiu 9:34, 10:25

fifiwanina yana numa ina kanasunei be yana nogonogo ina gikuma. Kana nivaniva tamo namōga fifiwanamokena ina yoniya, yo muniyai yana numai ina gikuma.

²⁸ A iyaiyavimiya venemokena. Namōga yasi go'yonā matatafunā be yasi bwadu-tafakaikokona Guyau nenei o ina vinuwateweisiya. ²⁹ Atu taki kwāga aitevana Kanunu Tafutafuna kuna bwadu-tafakaikokoniya Guyau mukamokena ina vinuwateweyeu atu ya go'yonā ina fakwavāgata.” ³⁰ Yeisu i bwaduwa nofemaise ūguna visime kana tovisawavenena si bwaduwa, “Kanunu goyona i nuwafiya.”

Yeisu Ugunina Venemokena

Madiu 12:46-50, Nuke 8:19-21

³¹ Tovanama nenei Yeisu ayona eketa sisitaina si nemiya menanai si misimisiniya, atu kana matakawa si teweiya i niya be ina nemiya ina kitisiya.

³² Sabu Yeisu si tōgafifiniya eketa tasike fiyaosima o si iyaviya si bwaduwa, “Ayou keta sisitai menanai, nuwanuwasi kwāga.”

³³ Nenesiyai i nufata i bwaduwa, “Avi ayoku o avi sisitaiku?” ³⁴ Eketa namōgasima si tōgafifiniya i kitanainaisiya eketa i bwaduwa, “Kwa kitai! Nofe o ayoku eketa unaunaku. ³⁵ Aitevana Guyau yana nuwanuwa ina fufuniya, tanake unaku, nouku eketa ayoku.”

4

Fwayafwaya Nufunina Kasi Bwadusobusobu

Madiu 13:1-9, Nuke 8:4-8

¹ Yeisu yana visawavenena i kakina-savaviniya Ganini tobu kafakainei eketa sabuvekamoka si niya yana sifufu sina vaneneiya. Eatū si yokokwafuya na ūguna wakai i tōga atu namōga o tobu kafakainei si fakwa. ² Eketa iba yagwanina fasisiyai bwadusobusobuwai i visawavenena. I iyavisiya i bwaduwa,

³ “Kwa nowaniya! Namōga tamokāga kana bwibwiyaguwai fwayafwaya matatafunā i fonoyauauniya eketa nugi etanei i giyauauniya. ⁴ Tunisi ketai si fekuwa eketa manuwa si nemiya si kawa. ⁵ Atu tunisi gabagabanei si fekuwa atu muka fwayafwaya badobadona na ūguna si venuketovitakana, ⁶ atu kikwanakwanamisi muka sita sobu venemokena keta vanavana i vaneya nenei o i taoyayansiya. ⁷ Nugi tunisi si fekuwa bubu kikikwanekwanena nenesiyai si tafwa atu bubusima si tunatautaunisiya keta muka sita vikabwaga. ⁸ Eatū tunisi nugi si fekuwa fwayafwaya dewadewanei keta si tafwadewadewa. Tunisi si skunka 30 na kana vifofo, 60 na kana vifofo, eketa 100 na kana vifofo.”

⁹ Eketa i iyavisiya i bwaduwa, “Taki na taniyami maise avana a iyavimiya kwana nowaniya.”

Yeisu Yana Bwadusobusobu Na Kana Ūgu

Madiu 13:10-17, Nuke 8:9-10

¹⁰ Tovanama Yeisu kana kisina, yana tonowana kasi 12 yota namōga tunisi si nemiya Yeisu nenei keta si nutoninuvenuviya yana bwadusobusobusima fasinei.

¹¹ I nufata i bwaduwa, “Kwami fiyaomima a gibokimiya be Guyau yana kafa visime kana nuwasiskona ana nusifufuwimiya. Atu mani namōga nenesiyai o muka ana givimayetadewadewai, naki bwadusobusobūga nenei

ana nusifufuwisiya. ¹² Nokomaise ana fufuniya ebe avana manatuwaina Guyau yana tomatakawa tamokağa i viginiwiya fasisiyai ina vivenemokena.

*Naki sina kitakitiya,
atu muka sına kitakinanei.*

*Naki sina nowanowaniya,
atu muka sına nuwatasanamanei.*

*Taki yasi fufunagoyo sına kitakinaniya keta sına nuwatasanamaniya ebe
sita ueginisiya nenekuwai
nao ata vinuwateweisaya.”*

Fwayafwaya Nufunina Kasi Tunina Kana Sanamana Fasinei

Madiu 13:18-23, Nuke 8:11-15

¹³ Yeisu i iyavisiya i bwaduwa, “Nofe bwadusobusobunama tamo kana sanamana nenemiyai? Avi bwadusobusobu yoke kwana sanamanei? ¹⁴ Nugi kana toyauyauneina nao Guyau fonana kana toyauyauneina namoğa yagwanisi nenesiyai. ¹⁵ Namoğa tunisi yasi fakina maise ke'ta bwadusima si nowanowaniya atu muka mwanenena Seitani i nenemiyai keta i viveweisaya. ¹⁶ Namoğa tunisi o maise fwayafwaya gabagabanina, bwadu si nowanowaniya eketa muka mwanenena si katukatuviya na yasi sebobo, ¹⁷ atu muka na kikwanakwanamisi, na nenei keta yasi fakwa muka nubwayouna. Tovanama biga dewadewana fasinei dauna keta kuvavana i kikkinomanisiya, si venuvenudibutoyoğā. ¹⁸ Namoğa tunisi o maise bubu sakasakanununa. Nofe namoisima o biga si nowanowaniya, ¹⁹ atu yasi nuwanuwa o kimoki fwayafwaya kana fakwafakwa ibasima nenesiyai, gabana keta iba tunisi kasi nisaga si nuwagabubuwisiya. Eketa noko ibasima biga dewadewana si tunatunatauuna iya eketa muka ita viviuwa. ²⁰ Fwayafwaya dewadewana o maise namoğa tasike biga dewadewana si nowaniya keta si katuviya. Eketa tunisi si sakuna 30 na kana vifofo, 60 na kana vifofo, eketa 100 na kana vifofo.”

Kimayeta Yana Kafa Misini Etanei

Nuke 8:16-18

²¹ Yeisu yota i iyavisiya i bwaduwa, “Muka tamo aitevana kana fata kimayeta ina kanasunei keta kabomai ina kabwaniya o kivi sifunei ina tenei. Atu naki kana nufota be yana kafa misiniyi ina teniya. ²² Aviyavana makamakayiuneinasi o naki maise be ana tene-kikinomanisiya, eatu aviyavana kikikabwanisi o naki maise be ana vitanadadisiya. ²³ Taki na taniyami maise avana i ayavimiya kwana nowaniya.”

²⁴ Keta yota i kanakakina, “I kanoveimi be kwa vaneneğ-a-dewadewa, yami nowanaututunama nenei yami sanamana ina givinakasiya yota ina vifofwiya. ²⁵ Tasike aviyaonana simo nenesiyai ina venevifofwisiya. Eatu tasike aviyaonana muka nenesiyai atu kabegona, naki nenesiyai ina viteweysi.”

Guyau Yana Kafa Visime

Yana Tafwatafwa Kana Bwadusobusobu

Madiu 13:31-32,34, Nuke 13:18-19

²⁶ Yeisu yota i bwaduwa, “Guyau yana kafa visime o nofemaise. Namoğa tamokağa yana bagunai nugi i giyauyauniya. ²⁷ Nuwabuna i banubanuwa keta

kuyadayada i misimisiniya, atu nugi o si tafwatafwa eatu muka ita sanamanie na-maise. ²⁸ Fwayafwaya o nugi i gigivitafwiya, nauna ina ketovitakana, ina tafwa ina vaneya, eyo ina vikabwaga. ²⁹ Tovanama kabwagamokena ina gumaiya keta kiyana kana tova, namoğanama ina vibutuwa ina totuya.”

³⁰ Eketa Yeisu yota i iyavisiya i bwaduwa, “Avi bwadusobusobu tamo ebe nenei Guyau yana kafa visime ata sawanuvenuveyei? ³¹ Naki maise kayawana nuginna musumusumokena namoğga si bagubaguniya, ³² atu tovanama ina tunakutuwa o kaiuwauwa matatafusi i tufutufuteweisiya, nağanina o si nakanakata keta bayawinei kana nufota be manuwa kasi gigi sina kiyona.”

³³ Nofemaise bwadusobusobusima yagwanina nenesiyai i nusifufuwisiya kana nivaniva si nowana kasi fata na yasi sanamana. ³⁴ Yana kikitana namoğga nenesiyai matatafuna o bwadusobusobu nenei, eatu kana tomuniyeinagara nenesiyai o matatafuna i gigivimayesiya.

Yeisu Fonimanabutu I Sawataniya

Madiu 8:23-27, Nuke 8:22-25

³⁵ Noko kuyadayadanama kana navinavi, Yeisu kana tomuniyeina i iyavisiya i bwaduwa, “Tana tamana fafaninei.” ³⁶ Tanake o wakai atu kana tomuniyeinagara si toğga eketa tanake nukusi yoko si teweisiya atu waka tunisi nukusi si tamana. ³⁷ Muka mwanenena atu fonimana i towa eketa nefo waka i sıwatotoiya, eketa ukowa i vibutuwa i maamaga wakai.

³⁸ Yeisu waka kunenei i videbaboununakata keta i banubanuwa. Atu kana tomuniyeina si nuvauniya keta si bwaduwa, “Aiye, muka kuta vinuwana tana mateya fasineil!”

³⁹ I misiniya keta fonimana i dageiya i bwaduwa, “I katanai!” Yota nefo i iyavisiya, “Ku nigwana!” Muka mwanenena fonimana i katanaya eketa manokutukutu i teweiya. ⁴⁰ Eketa kana tomuniyeina i iyavisiya i bwaduwa, “Ava fasinei yo kwa matutamoka? Yawane muka yami vitumağana?”

⁴¹ Naki kawasi si yaowa eketa tututausi si vikatonitoniyi, “Nofe avi namoğga yo fonimana keta nefo fonana si nowaniyal!”

5

Yeisu Kanunu Goyosi I Nukakisoya Namoğga Tamokağga Nenei

Madiu 8:28-34, Nuke 8:26-39

¹ Yeisu keta kana tomuniyeina si nemiya Ganini tobu fafaninei fiyao Genasa yasi fafaniyai. ² Tovanama Yeisu i sobuwa wakai, namoğga tamokağga kanunu goyona i nuwafiya matematesi kasi vatunuma nenesiyai i kikinomana-nemiyai nenei. ³⁻⁵ I fakwafakwa vatunumai. Muka tamo aitevana fifiwanamokena be ina vanetanai. Tova matatafuna kaena keta nimana seni nenesiyai si yonayoniya atu unavasima i kikinota eketa muka tamo aitevana kana fata be ina yona-savavinei. Kuyadayada keta nuwabuna tamokatamokağga vatunuma keta koya nenesiyai i ninikaokaogowa keta i bwaubwauwa yota tauna gabanai i nunugisagisasiya.

⁶ Tovanama Yeisu kedawanauwai i kitiya i dibwana i niya eketa naunei kaetutuna i viketogunisiya, ⁷ eketa kayona nakasinei i tatakwayana i bwaduwa, “Yeisu, Guyau Etanemokenei Natuna! Ava ya nuwanuwa nenekuwai? Guyau kana wavai a vivikokona-sineganiganaya muka kuna givikuvakuvavaneiku.” ⁸ Nofemaise i bwaduwiya uğuna o Yeisu kanunu goyona nauna i miki-iyaviya, “Kanunu goyou namoğga nofe ku gionovei!”

⁹ Yeisu i nutoniiya i bwaduwa, “Namaise ka wava?”

I nufata i bwaduwa, “Kaku wava Sagisagigi uğuna kima yagwaniki namoğa nofe sinenei.” ¹⁰ Eketa kanunu goyosi Yeisu si kamanemaneyeweyewiya be muka sina nai tamоfafani nenei.

¹¹ Niniusiyai o fonoyauwa si kakabubuna koya kafakainei, ¹² eketa kanunu goyosi Yeisu si kamanemaniya si bwaduwa, “Ku sawateweiki be ku teweyeiki ka nai fono sinesiyai.”

¹³ Eketa sawateweine i venisiya keta namoğa sinenei si kikinomana atu si niya fono nenesiyai si kanasuna. Fonoyauwasima kasi yagwana 2,000 maise, tefai si sinowa eketa tobuwai si gavivina.

¹⁴ Fonasima kasi tokitavikavina si dibwana si niya menana nakasinei eketa yota menana tamokatamokağı nenesiyai matakawa si venutamatamaniya. Namoğa si niya eketa aviyavana i kikinomana si kitija. ¹⁵ Tovanama si nemiya Yeisu nenei, namoğanama manatuwaina kanunu goyosi si nuwafiya si kitija na kana nuya keta yana nuwanuwa dawaniniima nenei i nuvitoğa eketa matatafusi si matuta. ¹⁶ Aviyaonana si kitija avana i kikinomana namoğanama keta fono nenesiyai namoğa si iyavisiya. ¹⁷ Eketa Yeisu si kamanemaniya be vitana yasifafani ina teweiya.

¹⁸ Tovanama Yeisu wakai i toğatoğa, namoğa nauna kanunu goyosi si nuwafiya i kamanemaniya be nukusi sita niya.

¹⁹ Atu Yeisu i watataniya eketa nenei i bwaduwa, “Ku makavinayi menanai be ya sabu kuna iyavisiya avana iba nakasina Tuveka i saviviniya fasiweu, eketa namaise yota yana sineganigani nenewe.” ²⁰ Namoğanama i makaviniya eketa Dekafonisi* nenesiyai i nusifufuwa avana Yeisu i saviviniya nenei. Namoğa matatafusi si nowaniya keta si mayağā.

Yainusi Natuna Gumayogu Matematena

Keta Gumayogu Visafwavinaina

Madiu 9:18-26, Nuke 8:40-56

²¹ Yeisu i tamana-savaviniya tobu fafaninei. Yawane tobu kafakainei atu sabuveka si nemiya keta si yokokwafuya. ²² Eatu namoğa tamokağı kana wava Yainusi, tanake tamо numa kafa yokoyoko kana toviketanuneina, i nemiya Yeisu nenei. Tovanama Yainusi Yeisu i kitija i fekuwa kaeyafayaafanei, ²³ eketa nenei i vikokona-sineganiganiya i bwaduwa, “Natuku gumayogu kabegona, kabegomokena ina mateya. Kuta nemiya nimau tofwanei kuta teniya be kuta gibiwiniya keta ita fakwa na yawasina.” ²⁴ Tovanama si noğokawawa, namoğa sabuveka si yokokwafukwafuya keta nukusi si niya.

²⁵ Gumayogu kana katona ufaufa i toatoğateteweyi manamana 12 o nukusi sinesiyai. ²⁶ Yana nogonogo matatafuna tokwenikweni nenesiyai i teweiya ebe vitana ita bwina eatu katonanama i nakatamoka. ²⁷⁻²⁸ Yeisu fasinei i biganowana keta nuwasinenei i bwaduwa, “Taki kana nuyağā ana gisikoniya nao ana dewadewa.” Eketa namoğa sabuveka kasi sinefouwai i niya Yeisu kumunina keta kana nuya i gisikoniya. ²⁹ Muka mwanenena ufaufana dibwadibwana i kaonosiya eketa tauna i kamukoniya vitana kana katona naki i kakaviya.

³⁰ Noko tovanama nenei Yeisu i sanamaniya yana fiwana naki i kikinomana eketa namoğa kasi sinefouwai i sağabwataviniya keta i bwaduwa, “Aitevana kaku nuya i gisikoniya?”

* ^{5:20} Giniki fonasiyi, Dekafonisi kana givina menana 10 nakanakasisi.

³¹ Kana tomuniyeina si iyaviya si bwaduwa, “Ku kitail Namoğga sabuveka si yokokwafuwa atu namaise yo ku bwadubwadu, ‘Aitevana i gisikoniku?’”

³² Atu Yeisu i kitakitadana be nuwanuwana ina kitiya aitevana i gisikoniya.

³³ Atu gumayogu i nuwatasanamaniya aviyavana i kikinomana nenei eketa na yana matuta yota na yana kinikuna i niya Yeisu naunei kaeyafayafanei i fekuwa, keta i iyaviya iba matatafunu kana venemokena nenei. ³⁴ Keta Yeisu i iyaviya i bwaduwa, “Natuku, ya vitumağanai ku dewadewa. Ka katona naki i kakavija. Keiya nenei ku nai.”

³⁵ Yawane i nunusifufuwa atu namoğga tunisi Yainusi yana numei si nemiya keta si iyaviya si bwaduwa, “Natuu gumayogu naki i mateya. Ava fasinei tovisawavenena kuna visinamatamatamane-kaögöwei?”

³⁶ Yeisu yasi bwadunama i nowanateweiya eatu i iyaviya i bwaduwa, “Muka kuna matuta, naki ku vitumağanamoka.”

³⁷ Muka tamo aitevana ita sawateweysi ebe yo nukusi sina nai naki Fita, Yemesa eketa kana tufunuwa Yoni nukusi sina niya. ³⁸ Tovanama Yainusi yana numai si kikinomana Yeisu namoğga yagwanisi i kitisiya si bwedibwedi-bwaubwauwa, ³⁹ eketa i kanasuna sinenei keta i iyavisiya i bwaduwa, “Ava uğuna yo kwa bwedibwedi-nukwae. Gwadimonamona nai muka ita mate atu i banubanuwa.”

⁴⁰ Namoğga si kawanaviya fasinei matatafusi i vikikinomanisiya eatu gwadimonamona ayona keta amana yota kana tomuniyeina kasi tonu nukusi si kanasuna totomuwai namai gwadimonamona i matamataveya nenei. ⁴¹ Nimanei i ova keta i bwaduwa, “*Tanita kumi*,” kana givina, “Gumayogu kabegou a iyaiyawiwa ku misini.”

⁴² I venuotowamisinya keta i fanakwanikwaniığa. (Tanake kana manamana 12.) Eketa si mayağamatatafuwa. ⁴³ Eketa Yeisu visime fifiwanamokena i venisiya ebe muka tamo aitevana sina iyavei. Eyo i bwaduwa, “Ava tamo kwa venei be i kawa.”

6

Fiyao Nasaneti Yeisu Si Dibutoyoiya

Madiu 13:53-58, Nuke 4:16-30

¹ Yeisu kana tomuniyeina nukusi menana noko si teweiya keta si makavinisiya Nasaneti tauna yana menana nenei. ² Sabati kana kuyadayada nenei i vibutuwa visawavenena numa kafa yokoyoko sinenei. Namoğga yagwanisi si nowaniya keta si mayağga. Tututausi nenesiyai si vikatonitonuya si bwaduwa, “Namasimo nofe nuwanuwasma i vaisi, avi nuwatasuyasuya nenei eyo kafa nuwatabau fifiwanisi i gigikinomanesi? ³ Namoğga nofe o naki tokabitamomoka. Ayona o Meni eketa sisitaina o Yemesa, Yosefa, Yudasa keta Saimoni, yota nounouna nukusinofemai ta fakwafakwa.” Eketa si dibutoyoemokiya.

⁴ Yeisu i iyavisiya i bwaduwa, “Namoğga Guyau yana tomatakawa si vivifotuwisiya, eatu tututausi yasi menana namois be yasi sabu eketa yasi fasékwa o muka sita vivifotuweisii.” ⁵⁻⁶ Eketa Yeisu i mayağga uğuna namoğga muka sita vitumağana, na fasinei muka kana fata be tamо iba fifiwanina nokomai ita fufuniya eatu nimana i dawana nasi viyamoka tofwasiyai eketa si bwina.

Yeisu Yana Tonowana I Visimeisiya Si Niya Menana Nenesiyai

Madiu 10:5-15, Nuke 9:1-6

Eketa i fanakwaniūga menana nenesiyai i vivisawavenena. ⁷ Yeisu yana tonowana i wenevakukusisa eketa nuwesinuwesi i visimeisiya menana nenesiyai. Eketa visime i venisiya ebe kanunu goyosi sina vatanisiya, ⁸ eketa i iyavisiya i bwaduwa, “Yami nainama nenei muka tamo aviyavana kwana uniya, muka kabwaga, kautu o gabana, naki kiwanağga tamokağga. ⁹ Kami kaevatakutakuna kwana kikotonina eatu muka tamo nuya kana vinuwa kwana uniya. ¹⁰ Taki avi menana nenei kwana niya, tamoka numanama nenei kwana fakwa kana nivaniva na menaninama kwana teweiya. ¹¹ Taki kwana nemiya tamo menana nenei atu namoğga muka sina katuvaimi o sina nowanimi, kaeyafayafami kasi kafusisima kwana nubutusiya eatu kwana niya. Noko ina visawavenena vitana matasi ina kanakasiya.”

¹² Eketa si niya namoğga si iyaiyavisiya, “Yami fufunagoyo nenesiyai kwana ugevinimiya ebe kwana makavinimiya Guyau nenei.” ¹³ Kanunu goyosi yagwanisi si vikikinomanisiya eketa onive bubunei namoğga tovisafwavinağga tofwasiyai si kisiwağga eketa si givibwinisiya.

Tufomu Enoda Anitifasi Keta Yoni Togivibutabuta Yana Mate

Madiu 14:1-12, Nuke 9:7-9

¹⁴⁻¹⁶ Yeisu bigana i kewa eketa namoğga matatafusi kana wava si sanamaniya. Tunisi namoğga si bwadubwaduwa, “Kana fata be iba fifiwanisi ina saviviniya uguna tanake Yoni togivibutabuta matematesi nenesiyai i misini-savaviniya.” Tunisi namoğga si bwaduwa, “Tanake o Inaitiya i makaviniya.” Tunisi namoğga yota si bwaduwa, “Tanake maise tomatakawa manatuwaina.”

Nofe ibasima fasisiyai, tufomu Enoda Anitifasi i biganowana eketa i bwaduwa, “Yoni togivibutabuta kayona a nuonotateweiya eatu mateyai i misini-savaviniya.”

¹⁷⁻²⁰ Kana sifufumokenanofemaise. Muniyai yo Yeisu i vibutuwa visawavena, Enoda taina Finifi kawana Enodiyasi i vikawanisiya. Munifotai Yoni Enoda i iyavisiya i bwaduwa, “Yata visime nenei muka tamo ka sawateweeyeina be taiu kawana ku vikawanisi.” Na fasinei Enoda yana tonuaviya i visimeisiya si niya. Yoni si givikaviniya, si yoniyi eketa deniyai si teniya. Enoda keta Yoni yasi vikanunusifufu nenei Enoda nuwanuwa yaona venemokena i viya, eatu naki nuwanuwana be ina vanevaneneiya. Enodiyasi o si kayokayokuğga nuwanuwasi be Yoni sina nuvimatya atu Enoda i sanamaniya Yoni o namoğga dewadewana keta taftufuna na uguna i matuta eketa i ofafafiya. Na nenei Enodiyasi muka kasi fata Yoni sita nuvimatei.

²¹ Enodiyasi yasi kuyadayada dewadewana i kikinomana, Enoda yana kafa tufuwa kana tuku kana tovai. Enoda ka nakasina i fufuniya tovisime nakanakasisi be tonuaviya kasi toviketanuneina keta Ganini kasi toviketanuneina fasisiyai. ²² Enodiyasi natusi gumayogu i kanasunanemiya keta yana vağai Enoda kana yokoyoko nukusi i givisemwanisiya. Eketa tufomu gumayogu kakaabana i iyavisiya i bwaduwa, “Aviyavana ya nuwanuwa kuna bwaduwiya, ana veniwa.” ²³ Eketa bwadudabadaba fifiwanina nenei i iyavisiya i bwaduwa, “Aviyavana ya nuwanuwa kuna vikokonikuwa, maise yaku kafa visime tunina ana veniwa.”

24 Gumayogu i kikinomana keta ayona i iyavisiya i bwaduwa, “Avamasi fasinei ata vikokona?”

Ayona si nufata si bwaduwa, “Yoni togivibutabuta debabouna fasinei kuna vikokona.”

25 Dibwadibwanina nenei i venumakaviniyu tufomu nenei eketa i bwaduwa, “Nuwanuwaku nofe tova Yoni togivibutabuta debabouna kuna nuonosiya keta kanusana nenei kuna totoiya keta kuna venikuwa.”

26 Nofe bwadunama tufomu nuwatana i gividauyiya venemokena, eatu naki kana yokoyoko matasiyai i bwadudababada na fasinei yana vikokona muka ita dibutoyoğei. **27** Eketa muka mwananena tonuaviya i visimeiya be Yoni debabouna ina nemiiya. Namogānama i niya deni nenei eketa Yoni kayona i nuonosiya, **28** kanusana nenei debabouna i nemiiya gumayogu i veniya eketa gumayogu i viya ayona i venisiya.

29 Tovanama Yoni kana tomuniyeina bigana si nowaniya, si nemiya eketa tofwana si viya keta vatumuna nenei si odewadewiya.

Yeisu Namoga 5,000 I Vikanisiya

Madiu 14:13-21, Nuke 9:10-17, Yoni 6:1-14

30 Tonowana si makavinisiya eketa iba matatafuna avana si fufuniya yota si visawavenena, si bwaduve-kikinomaniya Yeisu nenei. **31** Na tovanama nenei, namoğa yagwanisi Yeisu si venuvenuyeweyewiya eketa muka tamo yasi kawasasa be sina biyawasa. Na fasinei Yeisu i iyavisiya i bwaduwa, “Kwamiğā kwa nemai. Sabu nofe ta teweyeisi be ta nai kabağā nunukamumunina nenei ebe ta viyawasi.”

32 Eketa tasikeğä wakai si niya kabağā nunukamumunina nenei. **33** Atu yasi noğokawanana nenei, namoğa menana kana matatafu nenesiyai si kitakinanisiya eketa si venufana noko kabağanama nenei muniyai yo Yeisu kana tomuniyeina nukusi si saninya. **34** Tovanama Yeisu wakai i sobuwa, sabuveka i kitisiya. I kitasineganiganiysiya uğuna tasike maise sifi muka na kasi tokitavikavina, na uğuna i vibutuwa i visawavenena iba yagwanisi nenesiyai.

35 Navinavimokeyai kana tomuniyeina si nemiya nenei eketa si bwaduwa, “Nofe wanakikavai eatu vanavana naki i sonusunuwa. **36** Na fasinei namoğa ku teweyeisi be si nai menana ketamwakufwai, tututausi kasi kabwaga simo si vikimwane ebe si kawa.”

37 Eatu i nufata i bwaduwa, “Kwami tututaumi tamo aviyavana kwa veneisi be si kawa.”

Eketa si iyaviya si bwaduwa, “Omasi 200 siniva* nenei maneka kana kimwanisiya keta kana vikanisiya?”

38 Eketa i nutoninuvenuvisya i bwaduwa, “Aviyesi maneka nemesiysi? Kwa nai be kwa dadana.”

Tovanama si nisaiya, si bwaduwa, “Maneka 5 eketa iyana nuwesi weka.”

39 Yeisu sabuveka i iyavisiya i bwaduwa, “Bubuwai kwana fakwisiotoğā yoko nenesiyai.” **40** Eketa yoko nenesiyai si fakwisiotoğā. Tunisi kasi yagwana 50 atu tunisi o 100.

41 Tovanama Yeisu maneka 5 keta iyana nuwesi i visiya, i kitavaneya abamai ibasima fasisiyi Guyau i viagigikuwiya. Maneka i gisinesiniya eketa kana tomuniyeina i venisiya keta si vitukuwa namoğa nenesiyai. Keta yota iyana

6:34 Ginağanağı 27:17, 1 Tufomu 22:17, 2 Sifusifufu 18:16, Isikeni 34:5, Madiu 9:36 * **6:37** 200 siniva o yamayamana 8 tobunanige fatana maise.

nuwesi i gikotokotova keta i vitukuwa matatafusi nenesiyai. ⁴² Eketa matatafusi si kasiyuwa venemokena, ⁴³ munifotai Yeisu kana tomuniyeina maneka keta iyana tufutofo si kwakwiya keta feyawa 12 si vimaisiya. ⁴⁴ Namoga kasi yagwana 5,000 na yasi susu kabwaginama si kaniya.

Yeisu Ukowa Etanei I Niya

Madiu 14:22-33, Yoni 6:15-21

⁴⁵ Muka mwanenena Yeisu kana tomuniyeina i iyavisiya be wakai sina venuviketanuna menana Betisaida nenei tobu fafaninei, eatu noko sabusima i teweisiya si niya. ⁴⁶ I vioyoowisiya muninei i vaneya koyai kawanunuku fasinei.

⁴⁷ Navinavinama nenei Yeisu kana tomuniyeina yasi wakai tobu sinefounei si kikinomana, eatu tanake kana kisina si sinanoviya. ⁴⁸ Eketa i kitisiya kana tomuniyeina si oioiya na yasi fiwana uguna fonimana keta yoyo si viketosoganiya. Eketa tovawedanai Yeisu ukowa etanei i niya kuweyaisi be vitana ina tutuunisia. ⁴⁹ Atu tovanama si kitiya si bwaduwa vitana mayamayau ukowa etanei ita nenemai eketa si tatakwayani. ⁵⁰ Matatafusi si kitiya si matuta.

Eketa Yeisu i venubwadufotafota i iyavisiya, “Muka kwana matuta. Kwa katevatu. Iyau weka.” ⁵¹ Yeisu i toga wakai eketa fonimana i onoviya. Kawasi i yaowa, ⁵² uguna avana i saviviniya maneka nenesiyai si kitiya eatu muka sita nuwatasanamanei yana fiwana keta katekatesi si fakina.

Yeisu Tovisafwavinaña Yagwanisi

I Givibwinisiya Menana Genasaneti Nenei

Madiu 14:34-36

⁵³ Tobu si witamaniya keta Genasaneti si saniniya. Nokomai waka si nusifwiya.

⁵⁴ Tovanama wakai si sobuwa, namoga Yeisu si venukitakinaniya. ⁵⁵ Namoga si venusavanenega fafaninama nenei. Avi kabaña nenei sina nowaniya Yeisu nokomai, tovisafwavinaña na sitasi si nenemiisiya nenei. ⁵⁶ Yeisu i niya menana-sifunu yota menana nakanakasisi eketa numa-sifunu nenesiyai. Noko kabañasima nenesiyai namoga tovisafwavinaña si nenemiisiya eketa kabaña kafa vivitamaneina nenesiyai si dawadawana, eatu Yeisu si vivikokoniya be kana kwame matakafafanaña sita gisikoniya. Eketa aviyaonana si gisikoniya si dewadewa.

7

Guyau Yana Visime, Wağawağası Kasi Sanu I Vanetaniya

Madiu 15:1-9

¹⁻⁴ Fanasi keta Diu fiyaosi yagwanisi wağawağası nenesiyai kasi sanu i donanisiya eketa si munimuniya. Kasi owa be tukwawa eketa taga si nunutamatama kana ketaketai venemokena ebe si vitumağaniya noko kukuwasima eyaeyasi Guyau matanei. Tovanama kafa vivitamaneina nenei sina makavinisiya, nauna nimasi sina kigona kana ketaketai muniyiyo sina kawa. Tova tamokaña Fanasi keta yota tunisi Moses yana visime kana tovisawavenena Yenusanemei si nemiya nukusi Yeisu si yokokwafuya be sina vaneneiya fasinei. Si kitisiya tunisi tomuniyeina muka nimasi nauna sita kigona eatu kasi kabwaga si kakawa.

⁵ Eketa si iyaviya si bwaduwa, “Ka tomuniyeina nimasi gavigavisi atu si kakawa. Ava uguna yo wağawağata kasi sanu muka sita munimuniyei?”

6 I nufata i bwaduwa, “Kwami meyami vinavinasi avage vitana dewadewami! Tova manatuwaina Guyau yana tomatakawa Aiseya venemokena i viginiwiya kwami fasimiyai. Nofemaise i viginiwiya,

Guyau i bwaduwa, ‘Namōga nofe kawagebunasiyaiga si vivifotuwikuwa eatu katekatesi i fakwa sasanei.

7 *Tututausi kasi sanu si vivisawavenena yo muniyai si bwadubwaduwa vitana noko Guyau yana visime, eketa kaku kodukodu nenesiyai o i viibakaokaogowwa.’ ”*

8 Eketa Yeisu i bwaduwa, “Guyau yana visime kwa dibudibutoyoiya atu kwami tututaumi kami sanu kwa munimuniyya. **9** Kwa vivinuwadadana vitana dewadewana kwata fufufuniya atu Guyau yana visime kwa visagaketeketuwisiya eatu wāgawāgami kasi sanu kwa viya o kwa munimuniye-dewadewamokisiya. **10** Nofe yota tamo kafa kita kwa fufufuniya. Mosese i viginiwiya i bwaduwa, ‘Amau keta ayou kuna vifotuwisiya,’ keta ‘Taki tamo aitevana ina vikanatafutafuwa amana o ayona nenesiyai, na gwadinama kwana nuvimatya.’ **11** Atunofemaise kwa vivisawavenena. Taki tamo aitevana ibanama nenei, kana nufota be amana o ayona ina ovivitisiya eatu ita iyavisiya, “Iba nofe kaku nufota be nenei ata ovivitimiya eatu a tenesiya be Guyau ana veniya, na fasinei muka kaku nufota be ana veneimi.” **12** Taki nokomaise ina fufuniya nao kwana bwaduwa, ‘Naki dewadewana.’ Na nenei kwa viviketofotiya eketa muka ayona be amana ina oviviteisi. **13** Tovanama nofemaise kwana fufuniya, nao wāgawāgami kasi sanūga kwa munimuniyya eatu Guyau yana visime kwa vivibakaokaogowiya keta yota ketaketa yagwanisi nenesiyai nofemaise kwa fufufunisiya.”

*Avi Fufuna Namōga I Gigivigavigavisi Guyau Matanei
Madiu 15:10-20*

14 Yeisu namōga i wene-savavinisiya si nemiya nenei eketa i iyavisiya i bwaduwa, “Matatafumi yaku sifufu kwana nowanautuutuya be kana sanamana kwana viya. **15** Aviyavana tamo namōga kawanei ina kanasuna o muka ina givigavigaviya. Eatū avana kawanei ina kikinomana, enao ina givigavigaviya Guyau matanei.”*

17 Namōga i teweisiya eatu i kanasuna numai, keta kana tomuniyeina si nutoninuvenuveiya bwadusobusobu i nusifufuviya kana sanamana fasinei.

18-19 I nufata nenesiyai i bwaduwa, “O kwami yota yawane muka kwata sanamanei yaku sifufu kana givina! Muka kwana nuwatasanamanei tovanama namōga kabwaga ina kaniya, noko kabwaganama muka ina kanasuna nuwafounei, eatu ina niya kamokamonei eketa ina kikinomana. Muka kana fata be ina givigavigaviya.” Tovanama Yeisu noko i bwaduwiya, i visawavenena vitana kabwaga matatafuna o eyaeyana Guyau matanei.

20 Yota i bwaduwa, “Avana namōga sinenei ina kikinomana noko ibanama ina givigavigaviya. **21** Nofe ibasima o namōga nuwafounei si kikinomana — vinuwadadana goyosi, vimomona-kaokaōgo, gikuma, nuvimate, kudo, **22** kanufafa, fufuna goyosi, bwadu-vikanonono, matayaiyaina, vikumaīgi, sawanuketu, nuwavane, akwavakwava. **23** Nofe ibasima matatafuna goyosi nuwafounei si kikinomana eketa namōga si gigivigavigaviya.”

7:6 Aiseya 29:13 **7:10** Yauna 20:12, 21:17, Visime Tafu 20:9, Visime Nuvinavinana 5:16 * **7:15** Tunisi viginiwiya manatuwaisi nenesiyai o kana nukisi 16 si nunatuya. “Taki na taniyami maise avana a iyavimiya kwana nowaniya.”

***Ne Foenisija Yasi Vitumaġġana Yeisu Nenei
Madiu 15:21-28***

24 Eketa Yeisu menana noko i teweiya eatu i niya menana tamokaġa nenei Taya keta Saidoni niniusiyai eketa i niya numa tamokaġa nenei. Muka nuwanuwana be namoġa sina sanamanei tanake o noko menananama nenei, eatu muka kana fata ina makaviuna. **25-26** Gumayogu tamokaġa si nowaniya vitana Yeisu o nokomai eketa muka mwanenena si nemiya nenei. Gumayogu nofe o muka ne Diu, tasike ne yauyauna. Si tufuwa menana Foenisiya nenei fasinei Siniya sinenei. Kanunu goyona natusi gumayogu i vivisimeiya fasinei keta si nemiya Yeisu nenei. Eketa si fekuwa kaeyafayafanei eketa si kamanemaniya be natusi nenei kanunu goyona ita vikikinomaniya.

27 I sanamaniya tasike muka ne Diu eketa i iyavisiya i bwaduwa, “Fiyagena-gena nauna sita mikikawa, muka kana nufota be fiyagenagena kasi kabwaga ana vai keta ana teweyei anuketa nenesiyai.”†

28 Eatu si nufata si bwaduwa, “Tuveka yo, ava ku bwaduwiya o venemokena, eatu anuketa sonama sifunei fiyagenagena kasi kawamusumusu i fekufekuwa, si kanikaniya.”

29 Eketa i iyavisiya i bwaduwa, “Yami bwadunama dewadewana na fasinei kwa nai yami ketai, eatu kanunu goyona o natumi gumayogu naki i gionoviya.” **30** Tovanama si kikinomana numai, natusi si kitiya i matamataveya kana kiviayi eketa si sanamaniya vitana kanunu goyona naki natusi i gionoviya.

***Yeisu Namoġa Taniyana Kweuna Yota Meyana Danuna
I Gidewadewiya***

31 Yeisu fasani Taya i teweiya eketa i vaonota Saidoni sinefounei. Eketa i niya Ganini tobuwai Dekafonisi yana fasani sinesiyai. **32** Nokomai namoġa tamokaġa taniyana kweuna yota meyana danuna si nemiiya. Eketa Yeisu si vikokona-sineganiganiya be nimana ita teniya tofwanei be ita dewadewa.

33 Namoġanama i ovija eketa kasi nuwa si niya si misinikafasina eketa namoġanama taniyanei nimatafwalla i katukanasunisa, muniyai yo i nufuniya eketa meyana i gisikoniya. **34** Eyo i kitavaneya abamai, yawasina i tuniya eketa namoġanama nenei i bwaduwa, “Efatal!” Kana givina o “I kagegeu!” **35** Tovanama nenei namoġa taniyana i kanabuya yota meyana i savivina keta i nusifufudewadewa.

36 Yeisu i sawasawatanisiya be muka tamo aitevana sina iyavei aviyavana i kikinomana fasinei. Eatu namoġa yagwanisi nenesiyai si nusifufuwe-dadaniya.

37 Tovanama namoġa biga noko si nowaniya, si sabanutuġa eketa si bwaduwa, “Iba matatafuna i saviviniya o dewadewana. Namoġa taniyasi kweusi i gigidewidewisiya keta si nowanowana, yota meyasi danusi i gigidewidewisiya keta si nunusifufuwa.”

8

***Yeisu 4,000 Namoġa I Vikanisiya
Madiu 15:32-38***

1 Noko tovanama nenei namoġa yagwanisi yota si yokowa. Sabu kabwaga muka, na fasinei Yeisu kana tomuniyeina i wenevakukusisiya eketa i iyavisiya

† **7:27** Fiyagenagena bwadusobusobu nofe sinenei o Diu fiyaosi. Si vivinuwadadana vitana tasike dewadewamokesi yo yauyauna namoisi. Na fasinei tamo tova namoġasima si weniwenisiya anuketa.

i bwaduwa, ² “Namoğga a kitasineganiganiisiya uguna kasi kabwaga muka, eatu kuyadayada tonusi naki ka fakwafakwa. ³ Taki na vitanonisi ana teweisiya be sina niya yasi numai ketai sina sasana. Yota tunisi kedawanauwai si nemiya.”

⁴ Kana tomuniyeina si nufata si bwaduwa, “Nofe o wanakikavai, keta namao kabwaga tana vai yo namoğga tana vikanisi?”

⁵ Keta Yeisu i nutoninuvenuveisiya i bwaduwa, “Aviyesi maneka nenemiyai?” Si bwaduwa, “Naki 7moka.”

⁶ Yeisu namoğga i iyavisiya keta fwayafwayai si fakwasiotoğga. Maneka 7 i visiya, Guyau nenei i viagigikuwa eketa maneka i gisinesiniya. Kana tomuniyeina i venisiya eketa namoğga nenesiyai si vitukuwa. ⁷ Yota iyana tonusi musumusus i tomuniyeina nenesiyai i visiya, Guyau nenei i viagigikuwa eyo i iyavisiya keta namoğga nenesiyai sina vitukuwa.

⁸ Namoğga matatafusi si kasiyuwa venemokena eatu yota gisinesine yagwanina i tuftowa. Munifotai tomuniyeina feyawa 7 si vimaisiya gisinesinesima nenesiyai. ⁹ Namoğga kasi yagwana 4,000 maise Yeisu i vikanisiya, muniyai yo i visimeisiya si niya yasi menanai.

Fanasi Guyau Nenei Kiyakiyaya Fasinei Si Vikokoniya

Madiu 12:38-42, 15:39—16:4

¹⁰ Muka mwanenena Yeisu kana tomuniyeina nukusi wakai si toğga eketa si niya Danumanata kawakawana nenei. ¹¹ Fanasi tunisi si nemiya keta si vibutuwa Yeisu nukusi si vikawabwadubwaduwa be Yeisu sina anuvanuviya, na fasinei si vikokoniya be tamo kiyakiyaya abamei ita visawavenisiya.

¹² Yeisu yawasina i tununoviya keta i iyavisiya i bwaduwa, “Ava fasinei yo kwami nofe tovasima kasi namoğga kiyakiyaya fasinei kwa vivikokona Guyau nenei? A iyaiyavimiya venemokena, muka tamо kiyakiyaya ana visawaveneimi.”

Fanasi Keta Enoda Yasi Nutuva

Madiu 16:5-12

¹³ Eketa Yeisu Fanasi i venumakanovisiya eatu i toğga-savaviniya wakai keta kana tomuniyeina nukusi si tamana Ganini tobu fafaninei. ¹⁴ Tomuniyeina nuwatasi iunuwa eketa muka tamо maneka sita niyei, eatu naki tamokağamoka waka sinenei. ¹⁵ Yeisu i bwaduwa, “Matami i nakata ebe muka Fanasi eketa Enoda yasi nutuvai sina vikonaimi.”

¹⁶ Tomuniyeina tututausiğga si vikanusifusifufuwa yana bwadunama fasinei keta si bwaduwa, “Muka tamо maneka tata nemiyei na uguna nutuva fasinei i bwadubwaduwa.”

¹⁷ Yasi vikanusifusifufunama Yeisu naki i sanamaniya eketa i iyavisiya i bwaduwa, “Ava fasinei kwa bwadubwadu vitana muka tamо maneka nene-miyai! O yawane muka kwata kitanisağai o kwata nuwatasanamanie! Kwami gewa katekateemi guasi. ¹⁸⁻¹⁹ Na matami atu muka kwata kitakitadewadewa eketa na taniyami atu muka kwata nowanowanadewadewa! Kwana tukuya tovanama maneka 5 a gisinesinisiya namoğga 5,000 fasisiyai, aviyesi tuftufo feyawa?”

Si bwaduwa, “Feyawa 12 si tuftowa.”

²⁰ “Eatu maneka 7 a gisinesinisiya namoğga 4,000 fasisiyai, nao aviyesi feyawa tuftufo kwa vimağaisi.”

Si bwaduwa, “Feyawa 7.”

21 Eketa i bwaduwa, “O atu yawane muka kwata nuwatasanamanei?”

Menana Betisaida Nenei Yeisu Tomatagoyo I Gidewadewiya

22 Tovanama si kikinomana menana Betisaida nenei, nokomai namoغا tunisi tomatagoyo tamokaغا si nemiiya eketa Yeisu si kamanemaniya ita givikaviniya be ita dewadewa. **23** Eketa tomatagoyo nimanei i givikaviniya eketa i kikinomaniya menana kukwauna. Matana i nufunatanisiya eketa nimana i dawana tofwanei eatu i iyaviya i bwaduwa, “Tamo aviyavana ku kitakitiya?”

24 Matana i kabwasasiya eketa i bwaduwa, “Ika, namoغا a kitikitisiya eatu vitana kai sita ninidadadan.”

25 Yota Yeisu nimana i tene-savaviniya namoغا matanei. Matana i katototuya eketa iba matatafunu i kitadewidewisiya.

26 Eketa Yeisu i bwaduwa, “Muka kuna makavineu menanai, naki dawanini-inna kuna niya ya numai.”

Fita Yana Bwadukikinomana Togifafafana Gigibokeinana Fasinei

Madiu 16:13-20, Nuke 9:18-21

27 Yeisu kana tomuniyeina nukusi si niya menana Sisaniya Finifai niniunei keta si niniya atu ke'ta tofwanei i nutoniisiya i bwaduwa, “Namaise namoغا si bwadubwadu fasikuwai, Iyau aitevana?”

28 Eketa si nufata si bwaduwa, “Tunisi namoغا si bwadubwaduwa avage kwaغا o Yoni Togivibutabuta, eatu tunisi o si bwadu avage Inaitiya. Eatu tunisi o si bwadubwaduwa kwaغا tamo Guyau yana tomatakawa.”

29 Eketa i nutoninuvenuveisiya i bwaduwa, “Eatu kwami o namaise kwata bwadu fasikuwai?”

Eketa Fita i nufata i bwaduwa, “Kwaغا o Togifafafana Gigibokeinai.”

30 Eatu Yeisu tauna i viketofisiya ebe muka wakakana sina sai tanake aitevana.

Yeisu Yana Mate I Bwaduvioғoniya

Madiu 16:21-23, Nuke 9:22

31 Eketa Yeisu i vibutuwa tomuniyeina i gisawakedanisiya aviyavana yawane ina kikinomana tauna nenei. I iyavisiya i bwaduwa, “Namoغا Natuna yawane ina kuvavana iba yagwanina nenesiyai. Tokawakawa be tovibwanaose nakanakasisi keta yota visime kana tovisawavenena sina utuvifwayafwaiya. Nifanifaina sina nuvimatya eatu kuyadayada tonusi muninei mateyai ina misini-savaviniya.” **32** Tovanama nofemaise i givimayetamokya nenesiyai, Fita Yeisu i oviya i niiya kuniniusi eketa i dageiya.

33 Atu Yeisu i saғaviniya kana tomuniyeina i toneisiya eketa Fita i dageiya i bwaduwa, “Seitani, ku nai sasanai! Ya vinuwadadana muka Guyau yana vinuwadadana maise, eatu maise namoغا.”

Vitomuniyeina Kana Ketaketa

Madiu 16:24-28, Nuke 9:23-27

34 Yeisu sabu i wenevakukusisiya kana tomuniyeina nukusi eketa i nusifufuwisiya i bwaduwa, “Taki kwaغا aitevana nuwanuwau be kuna muniikuwa, ya nuwanuwa kuna tenemuniukwanisiya eatu tauغا ka

ogonağanağā kuna uniya keta kuna muniikuwa.* ³⁵ Taki kwağā aitevana nuwanuwau yawasiu kuna gifafafaniya, nao kuna niteweiya. Eatu taki fasikuwai keta yota biga dewadewana fasinei yawasiu kuna niteweiya, nao kuna gifafafaniya. ³⁶ Taki aitevana tamo fwayafwaya kana matatafu kana kaikaiwabu ina viya eatu yawasi muka, nao ava tamo kana dewadewana? ³⁷ Na fasinei taki namoğā yawasina venemokena ina niteweiya, muka kana fata be tamo avana nenei ina fatai be yo ina visavavinei. ³⁸ Nofe tovasima kasi namoğā o tokudo keta tofufunakaokoāgoō maise eketa taki aitevana ina sinemumuwiwuwa maise yota yaku bwadu ina sinemumuwiwuwa nofe namoisima yasi tovai, yawane Namoğā Natuna yota ina sinemumuwiwuwa tovanama ina makaviniya fwayafwayai amana yana kaiwabu keta yota kana kaetoğā taftufusi abamei nukusi.”

9

¹ Yeisu i iyavisiya i bwaduwa, “A iyaiyavimiya venemokena, namoğā tunimi nofemai kwa misimisiya Guyau yana kafa visime ina nemiya na yana fiwana kwana mikikitiya muniyiyo kwana mateya.”

*Yeisu I Dawanavinavina
Madiu 17:1-13, Nuke 9:28-36*

² Kuyadayada 6 muninei Yeisu kasi tonuğā, Fita, Yemesa yota Yoni i ovisiya eketa tasikeğā si vaneya koya etanei. Nokomai tututausi matasiyai si kituya Yeisu i dawanavinavina. ³ Kana nuya si kwaya eketa si nukawanamanamanina. Muka tamo aitevana fwayafwayai kana fata ina gonaisi nokomaise. ⁴ Munifotai Inaitiya keta Mosese si kenokikinomana keta Yeisu nukusi si nusifufuwa.

⁵ Fita i bwaduwa, “Tovisawavenena, naki dewadewamokena kima nukusi nofemai eketa vada tonusi kana yonisiya, tamokağā kwağā fasiweu, tamokağā Mosese eketa tamo o Inaitiya.” ⁶ Fita bwaduna i bauviya uguna kasi tonu si matutamoka, na fasinei nofemaise i bwaduwa.

⁷ Munifotai busibusi i nemiya i kabwanisiya eketa busibusi sinenei Guyau fonana i kikinomana i bwaduwa, “Natuku nofe a nuwagabubuviya, fonana kwana nowaniya.” ⁸ Tomuniyeina si kitadadana eatu muka tamo aitevana sita kitai naki Yeisu kana kisina si kituya.

⁹ Tovanama koyai si sobunemiya, i viketofotisiya be muka tamo aitevana sina iyavei avana si kituya kana nivaniva Namoğā Natuna mateyai ina misini-savaviniya.

¹⁰ Yana sawatana si muniyya, atu tututausiğā si vibutuwa si vivikanunusifufuwa, “Avao nofe misini-savavineina mateyai kana nuwanuwa?”

¹¹ Eketa Yeisu si nutoniiya si bwaduwa, “Ava fasinei yo visime kana tovisawavenena si bwadubbwadu Inaitiya ina mikinemai muniyiyo Togifafafana Gigitoboeinana ina nemiya?”

¹² I nufata i bwaduwa, “Inaitiya ina mikinemai ebe iba matatafunu ina omanafufuniya. Eatu Guyau fonakituna yota i bwadubbwadu vitana Namoğā Natuna o ina kuvavana nakasina eketa namoğā sina utuvifawfawaiya.

* **8:34** Nofe bwadusobusobu kana givina Yeisu kana tomuniyeina sina katuvia tamo kafa sinemumu o kuvavana sina viya na fasinei si munimuniyya. Muka ita bwadubbwadu vitana kana tomuniyeina sina mate ogonağanagai maise tanake. (Madiu 10:38, Nuke 14:27) **8:35** Madiu 10:39, Nuke 17:33, Yoni 12:25 **9:2** 2 Fita 1:17,18 **9:7** Madiu 3:17, Maka 1:11, Nuke 3:22 **9:11** Manakai 4:5, Madiu 11:14

13 A iyaiyavimiya venemokena, Inaitiya naki i nemiya atu namōga si fufunakaokaogowa nenei. Naki maise Guyau fonakituna i bwaduviōgoniya.”*

*Yeisu Kanunu Goyona I Nukakiya
Gwadimonamona Namōga Nenei
Madiu 17:14-21, Nuke 9:37-43a*

14 Tovanama si savavinisiya tomuniyeina tunisi nenesiyai, si kitisiya visime kana tovisawavenena nukusi si vivikawabwadubwaduwa namōga yagwanisi sinesiyai. 15 Tovanama sabuveka Yeisu si kitiya si sabanutūga eketa si venufotefotiya.

16 I nutoniisija i bwaduwa, “Avamasi kwa oovigwavigwaēgei?”

17 Namōga tamokāga sabuveka sinesiyai i bwaduwa, “Tovisawavenena, kanunu goyona natuku i nuwafiya eketa muka ita nunusifufu, na fasinei a nemiya neneueu be kuna givibwiniya. 18 Tovanama kanunu goyona i gigivikaviniya, na kawatefutefunina i tūgatugaiya fwayafwayai. Nīgona i kikitankavikavina keta i fatofatokiya. Ka tomuniyeina a vikokonisiya be kanunu goyona sita nukakiya atu si vibaiwayosa.”

19 Yeisu i nufata i bwaduwa, “Kwami namōga avi tovai masi kwana vitumāganeiku! Nukusi tana fakwakaōgo? Ana kunuwanekaogoweimi? Gwadimonamona kwa nemiei nenekuwai.”

20 Eketa gwadimonamona si nemiya Yeisu nenei. Tovanama kanunu goyona Yeisu i kitiya, gwadimonamona i nikuniya fifiwanina eketa i fekuwa fwayafwayai. Keta i vikenobwatabwataviniya na kawatefutefunina.

21 Yeisu gwadimonamona amana i nutoniiya i bwaduwa, “Namaise kana nubwayou nofemaise i fufufuna?”

Amana i nufata i bwaduwa, “Fwefweyanei i vibutuwa. 22 Kanunu goyona nuwanuwana be ina nuvimatiya na fasinei tamo tova i tūgatugaiya kikanakanatai yota ukowai. Taki ka fata maise, kuta sineganiganikiya be kuta ovivitikiya.”

23 Yeisu i iyaviya i bwaduwa, “Ava ūguna yo ku iyaiyaveiku taki kaku fata maise? Tanake aitevana Guyau ina vitumāganiya, Guyau iba matatafunina ina fufunisiya fasinei.”

24 Muka mwanenena eatu gwadimonamonanama amana i fina i bwaduwa, “Na yaku vitumāgana eatu muka nakasina, ku oviviteiku be ku givinaksiya.”

25 Eatu Yeisu i kitisiya sabu si yokoyokwiya eketa kanunu goyona i visimeiya i bwaduwa, “Taniyakweu keta meyadanu kana kanunu goyona, a vivisimeiwa namōga kuna teweiya keta muka yota kuna kanasuna-savavineu.”

26 Kanunu goyona i tatakwayana eketa gwadimonamona i nikuniya fifiwanina keta i gionoviya. Gwadimonamonamokena kana fusa vitana namōga matematena, eketa namōga yagwanisi nokomai si bwaduwa, “Naki i mateyal!” 27 Eatu Yeisu nimanei i ova i sinanakasiya eketa gwadimonamona i otowamisiniya.

28 Muninei Yeisu i kanasuna numai eketa kana kisina nenei kana tomuniyeina si nutoninuvenuveiya si bwaduwa, “Ava ūguna muka kama fata kanunu goyona kata nukakiya?”

29 Eketa i iyavisiya i bwaduwa, “Naki kawanunukūga nenei kana fata nofe kanunusima goyosi tana nukakisaya.”

* 9:13 Yeisu nofe i nunusifufuwa Yoni Togivibutabuta vitana tanake maise Inaitiya. (Madiu 11:13-14, 17:10-13)

Yeisu I Bwadu-savaviniya Yana Mate Fasinei

Madiu 17:22-23, Nuke 9:43b-45

30 Yeisu tomuniyeina nukusi noko kabağanama si teweiya eketa si vaonota Ganiniyei. Yeisu muka nuwanuwana tamo aitevana ina samamanei tanake namai,³¹ be vitana nuwanuwana simo yana tova matanubwayouna ita viya be kana tomuniyeina nenesiyai ita visawavenisiya. I iyavisiya i bwaduwa, “Namoga Natuna sina wiwaifufuniya keta nifanifaina nimasiyi sina teniya keta sina nuvimatiya, eatu kuyadayada tonusi muninei mateyai ina misini-savaviniya.”³² Nofemaise i nusifufuwisia eatu muka nuwatasi ita mayesiya, si matuta eketa yana bwadunama fasinei muka sita nutonikuyekuei.

Tomuniyeina Si Vikawabwadubwaduwa

Aitevana Nakatamokena Fasinei

Madiu 18:1-5, Nuke 9:46-48

33 Si kikinoma menana Kafenaumi nenei keta numa tamokağa sinenei si kanasuna eyo Yeisu i nutoninuvenuvisya i bwaduwa, “Avamasi ketai kwa vikanusifusifufuwei?”

34 Atu matatafusi si manava uguna ketai si vikawabwadubwaduwa aitevana sinesiyai nakatamokena.

35 I fakwasiotoga eyo yana tonowana kasi 12 i wenisiya si nemiya eketa i bwaduwa, “Taki aitevana nuwanuwana ina viketanuna nao tauna ina tenemuniukwaniya eketa ina vitovikaetoga namoga matatafusi fasisiyai.”

36 Gwadimonamona i viya kasi kawasasai i vimisiniya eyo i nutaviya eketa i iyavisiya i bwaduwa,³⁷ “Taki aitevana tamo nofe gwadimonamonanama maise ina katuviya kaku wavai, nao ina katuvikuwa. Yota aitevana ina katuvikuwa nao muka Iyauga ita katukatuvaiku eatu yota kaku tovininita i katukatuviya.”

Taki Aitevana Muka Ita Vinifaineita,

Tanake O Kita Kata Sabu

Nuke 9:49-50

38 Yoni Yeisu i iyavisa i bwaduwa, “Tovisawavenena, namoga ka kitija kanunu goyosi i nunukakisiya ka wavai. Atu tanake o muka kata sabu, na fasinei ka iyavisa be ina onoviya.”

39 Atu Yeisu i bwaduwa, “Muka kwana sawatanai uguna muka kana fata be tamo aitevana kaku wavai iba fifiwanina ina savivinei eatu kakimokimokima tu yota iba goyosi ina bwaduweisi fasikuwai.”⁴⁰ Taki aitevana muka ina vinifaineita nao tana kata sabu.⁴¹ A iyaiyavimiya venemokena, taki aitevana ukowa ina venimiya uguna kwami kaku tomuniyeina, nao naki maisemoka fatana ina nisaiyi.”

Vimatasayasya Fasinei

Madiu 18:6-9, Nuke 17:1-2

42 I tenesaviya i bwaduwa, “Nofe fiyagenagenasima kaku tovitumağana, eatu taki aitevana go'yonan nenei ina weifekusiya, nao Guyau vimatadawana nakatamokena ina veniya. Muka maise gabana nakasina kayonei sina nusifwiya yo gibowai sina vigamomoniya.”⁴³ Taki nimau go'yonan nenei ina teniya, nao ku dabateweyei. Kana nufota be nimafafaniuga nenei kuna kanasuna yawasivağata nenei muniyai yo nimau nuwesi nukusi

kuna kanasuna kikanakanata muka yana kweunuwanuva kana kabagai.[†]
45 Taki kaeu go'yonanenei ina teniwa, nao ku dabateweyei. Kana nufota be kae fafaniuga nenei kuna kanasuna yawasivağata nenei muniyai yo kaeu nuwesi nukusi sina tewesobuwia kabağanama nenei.[‡] **47** Taki matau go'yonanenei ina teniwa, nao ku mwamwateweyei. Kana nufota be mata fafana tamokağanama nenei kuna kanasuna Guyau yana kafa visime nenei muniyai yo matau nuwesi nukusi sina tewesobuwia kabağanama nenei. **48** Noko kabağanama nenei, 'Mwatamwata muka simo yasi matenuvanuva namoga si kanikanisiya, yota kai kanakanata muka yana kafa kweu.'

49 Kaku tomuniyeina matatafusi dauna sina nisaisiya kikanakanata maise, eatu mwavinana o Guyau ina givieyaeisia.

50 Gibo o iba dewadewana, atu tovanama kana onaona ina kakaviya, nao namaise tana nuvionaona-savavinei. Kwana fufuna maise kabwaga na gibona ina tava. Kwana fakwa na yami viyao."

10

Yeisu I Givisawakedana Visobu Fasinei

Madiu 19:1-12, Nuke 16:18

1 Yeisu kabaga noko i teweiya eatu i niya kawakawana Yudiya nenei eketa i tamana ukowa Yonidani fafaninei. Sabuveka si nemisa-savavinisiya nenei eketa naki kana iduwa maise i vibutuwa nenesiyai i gisawakedana.

2 Fanasi tunisi nuwanuwasi be Yeisu sina anuvanuviya na fasinei si nemisa nenei eketa si nutoninuvenuveiya si bwaduwa, "Namaise, yata visime namoga i sawateweiya be kawana ina visobuwyi o muka?"

3 Eketa i nufata i bwaduwa, "Atu Mosese visime i venimiya o namaise i bwadu?"

4 Eketa si iyaviya si bwaduwa, "Mosese yana visime o namoga i sawateweiya ebe visobu kana nufunufu ina viginiwiya eketa kawana ina veniya, muniyai yo gumayogu ina teweiya ina niya."

5 Atu Yeisu i nufata keta i iyavisaya i bwaduwa, "Katekatemi yasi gua fasinei Mosese visime nofe i viginiwiya fasimiyai. **6** Eatu kwana tukuya kafa viuğuwai tovanama Guyau i kifufunavauvauwa, 'Namoğaneta gumayogu i fufunisiya.' **7** Na fasinei namoga amana keta ayona ina teweisiya eatu kawana nukusi sina saviya tamo nenei, **8** eketa kasi nuwa sina vitamokağanama. Eketa muka nuwesi eatu naki tamokağanama. **9** Na fasinei keta avana Guyau i viketosaviya muka tamo aitevana ina nutakai."

10 Tovanama si makavinisiya numai, Yeisu kana tomuniyeina si nutoninuvenuve-savaviniya nofe ibanama fasinei. **11** Eketa i iyavisaya i bwaduwa, "Taki namoga kawana ina visobuwyi eatu tamo gumayogu ina vikawaniya nao naki i kudowa kawana nenei. **12** Maise yota taki gumayogu kawana ina visobuwyi, eatu tamo namoga ina vikawaniya nao naki i kudowa."

Yeisu Fiyagenagena I Sawanuwagabubuwisiya

Madiu 19:13-15, Nuke 18:15-17

[†] **9:43** Tunisi viginiwiya nenesiyai o kana nukisi 44 si nunatuya. Noko kabağanama nenei, 'Mwatamwata muka simo yasi matenuvanuva namoga si kanikanisiya, yota kai kanakanata muka yana kafa kweu.'

[‡] **9:45** Tunisi viginiwiya nenesiyai o kana nukisi 46 si nunatuya. Noko kabağanama nenei, 'Mwatamwata muka simo yasi matenuvanuva namoga si kanikanisiya, yota kai kanakanata muka yana kafa kweu.'

9:47 Madiu 5:29 **9:48** Aiseya 66:24 **9:50** Madiu 5:13, Nuke 14:34,35 **10:4** Visime Nuvinavinana 24:1-4, Madiu 5:31 **10:6** Kabikona 1:27, 5:2 **10:7** Kabikona 2:24 **10:11** Madiu 5:32, 1 Kononita 7:10,11

13 Tunisi namoġa fiyagenagena si nemisiya Yeisu nenei ebe nimana ina dawana nenesiyai. Eatū kana tomuniyeina fiyagenagena amamasi keta ayoayosi si dageisiya ebe muka Yeisu sina visinamatamanei. **14** Tovanama Yeisu i kitija avana i kikikinomana, i nuwagoyowa eketa i iyavisiya i bwaduwa, “Fiyagenagena kwana gionvisiya sina nemiya nenekuwai. Muka kwana sawatanaisi. Uğuna Guyau yana kafa visime o tasike aviyaonana maisemoka fiyagenagena nofe. **15** A iyaiyavimiya venemokena, taki aitevana Guyau yana kafa visime muka tamō ina katuvai maise gwadimonamona, muka kana fata ina kanasuna Guyau yana kafa visime nenei.” **16** Fiyagenagena i nutavisiya kavaunei eketa nimana i dawana debabousiyai, eketa i sawanuwagabubuwisaya.

Namoġa Tufunakasina Kaikaiwabuna Yeisu

I Nutoninuvenuveiya Yawasivaġata Fasinei

Madiu 19:16-30, Nuke 18:18-30

17 Yeisu i noġokawawa keta yana ketai i niniya, eatū namoġa tamokaġa i dibwana i niya kaetutuna i viketoguniya eketa i nutoninuvenuveiya i bwaduwa, “Tovisawavenena dewadewau, aviyavana ana fufuniya be yawasivaġata ana nisaġai?”

18 Eketa Yeisu i iyaviya i bwaduwa, “Ava uğuna yo ku visawa-dewadewaiku? Naki Guyauġa kana kisimokena dewadewana. **19** Kwaġa naki ku sanamaniya Guyau yana visime. ‘Muka kuna nuvimate, muka kuna kudo, muka kuna gikuma, muka kuna meyanono tamō aitevana nenei, muka yasi nogonogomokeyai kuna nonoisi, yota amau keta ayou kuna vifotuwisiya.’”

20 Eatū namoġanama i bwaduwa, “Tovisawavenena, kabegokuwai kana nivaniya kimoki visimesima matatafuna a muniye-kogoisiya.”

21 Yeisu i kitantuwanabubuwiya keta i iyaviya i bwaduwa, “Iba tamokaġamoka yawane muka kuta fufuniya. Kuna makaviniya ya nogonogo matatafuna kuna vikimwaneysiya eyo gabanna goyogoyo kuna venisiya, eketa Guyau kaikaiwabu abamai ina veniwa. Eyo kuna nemiya kuna muniikuwa.”

22 Namoġanama o kaikaiwabuna eketa tovanama nofemaise bwadubwadunama i nowaniya, tafakaina i kanawenonowa eketa i misiniya na nuwatadaunina i niya.

23 Yeisu i kitadadana eketa kana tomuniyeina i iyavisiya i bwaduwa, “Aviyanana kaikaiwabusi nao yasi kanasuna Guyau yana kafa visime nenei daunamokena.”

24 Yana bwadunama fasinei kana tomuniyeina si mayaġa eketa i iyavesavaviniya i bwaduwa, “Natunatuku, Guyau yana kafa visime kana kanasuna daunamokena. **25** Yomuyomu nakasina kameni o muka kana fata aimatana ina kanasunei. Naki maisemoka namoġa kaikaiwabuna o muka kana fata Guyau yana kafa visime ina kanasunei.”

26 Kawasi i yaowa keta tututausiga nenesiyai si vikanunutoniya si bwaduwa, “Taki nanemaise nao aitevana gifafafana ina nisaġai?”

27 Yeisu i toneisiya keta i bwaduwa, “Namoġa muka kasi fata be tututausi sina gifafafaneisi. Naki Guyauġa kana fata, uğuna iba matatafuna Guyau nenei meyameyanina.”

28 Eketa Fita i iyaviya i bwaduwa, “Ku nowaniya, atu kima namaise? Yama nogonogo matatafuna naki ka venuteweisiya munikiyai eatu ka munimuniwa.”

29 Yeisu i bwaduwa, “A iyaiyavimiya venemokena, taki aitevana yana numa be unaunana, nounouna, ayona, amana, natunatuna eketa yana baguna ina venuteweisiya eatu ina muniikuwa be biga dewadewana ina yauniya fasikuwai,³⁰ nao fatana nakasina Guyau ina vifofwiya 100 na kana vifofo keta ina veniya nofe tovanama. Yana numa be unaunana keta nounouna yota ayoayona be natunatuna eketa yana baguna ina nisaisiya keta yota namoغا sina givikuvavaniya, eatu tova i nenemiya nenei yawasivağata ina nisaiya.³¹ Atu yagwanisi aviyaonana nofe tova si viviketanua nao sina vimunifota keta yagwanisi nofe tova si vivimunifota nao sina viketanuna.”

Yeisu Yana Bwadu Kana Vitonu Yana Mate Fasinei

Madiu 20:17-19, Nuke 18:31-33

32 Yeisu ke'ta i nuniya eketa kana tomuniyeina nukusi si vanevaneyaya Yenusanema, kana tomuniyeina o si wagavana yota namoغا tunisi si munimuniyya o si matuta. Yana tonowana kasi 12 i katuvisiya eketa i vibutuwa i nusifufuwisiya iba matatafunu yawane ina kikinomana nenei fasinei.³³ Yeisu i bwaduwa, “Kwa nowaniya, nofe naki ta ninuya Yenusanema eketa nokomai tamo aitevana Namoغا Natuna ina katuteweiya tovibwanaose nakanakasisi eketa visime kana tovisawavenena nenesiyai. Sina sawavimatiya eketa Kani Kwauna nimasiyai sina teniya.³⁴ Sina sawaviniyya yota sina nufunatanuya. Sina nafanafasiya eketa sina nuvimiatiya. Atu kuyadayada tonusi muninei mateyai ina misini-savaviniya.”

Yemesa Keta Yoni Yasi Vikokona

Madiu 20:20-28

35 Tamо tova nenei Sebedi natunatuna Yemesa keta Yoni si nemiya Yeisu nenei eketa si bwaduwa, “Tovisawavenena, aviyavana kata vikokoniwa nuwanuwaki kuta fufuniya fasikiyai.”

36 Eketa i nutoninuvenuveisiya i bwaduwa, “Avana nuwanuwami ata fufuniya fasimiyyai?”

37 Eketa si bwaduwa, “Tovanama ka kwabudoga na kana kaiwabu nenei kuna nuvitog'a kuta sawateweikiya be nukusi tata nuvitog'a. Tamо kikikataiweu eatu tamо o kikimawaweu.”

38 Atu Yeisu i iyavisiya i bwaduwa, “Muka kwata sanamanei ava fasinei kwa vivikoneiku. Kuvavana owana ana yumiya, kami fata maise yota kwana yumiya? O kami fata givibutabuta kwana viya maise sina givibutibutikuwa?”

39 Si iyaviya si bwaduwa, “Kama fata.”

Eketa i iyavisiya i bwaduwa, “Owanama ana yuwiya nenei kwana yuwa, yota sina givibutibutikuwa maisemoka yota sina givibutibutimiya.⁴⁰ Eatу muka kaku sawateweyeina ebe ana gibokeisi aviyaonana kukikikataiku o kukikimawaku sina nuvitog'a. Guyau noko kivisima i gidewidewisiya aviyaonana naki i gibokisiya fasisiyai.”

41 Tovanama tonowana kasi 10 si nowaniya Yemesa eketa Yoni yasi vikokona Yeisu nenei si kayokuغا nenesiyai.⁴² Yeisu yana tonowana matatafusi i wenevakusisiya eketa i iyavisiya i bwaduwa, “Kwami naki kwa sanamaniya. Aviyaonana Kani Kwauna kasi tovisime nuwanuwasi be yasi namonamoغا sina vivisimeisiya, keta yota yasi namoغا nakanakasisi visime daudaunisi nenesiyai si viviketanunisiya.⁴³ Atu kwami o muka

noko ketaketanama nenei kwana fufuna. Taki aitevana tamo sinemiyai nuwanuwana ina vikainakata, nao ina vitovikaetoga fasimiayi. ⁴⁴ Taki sinemiyai aitevana tamo nuwanuwana ina viketanuna, nao tanake ina vitovikaetoga matatafumi fasimiayi. ⁴⁵ Maisemoka Namoga Natuna muka ita nemai ebe namoga sina vikaetoei, eatu i nemiya be namoga ina vikaetoisiya eketa tauna yana nuwanuwai yawasina ina kaveneniya be namoga yagwanisi ina tutuvisobusiya.”

Yeisu Batimiyosi Matana I Gidewidewisiya

Madiu 20:29-34, Nuke 18:35-43

⁴⁶ Yeisu kana tomuniyeina nukusi si kikinomana Yeniko eketa tovanama noko menaninama si teweiya, namoga sagisagigi si muniisiya. Namoga tomatagoyo kana wava Batimiyosi, Timiyosi natuna, ke'ta kafakainei i nuvitoaga atu gabana fasinei i vivikokona. ⁴⁷ Tovanama i nowaniya namoga si bwaduwa Yeisu tene Nasaneti i niniya eketa i bwauwa i bwaduwa, “Yeisu, Deivida natuna, kuta kitasineganiganiikuwa.”

⁴⁸ Namoga yagwanisi si dageiya keta si iyaviya be ina kanoviya.

Eatu i tenegwaeiya kayona nakasinei i bwabwauwa, “Yeisu, Deivida natuna, kuta kitasineganiganiikuwa.”

⁴⁹ Yeisu i nigwana eketa i bwaduwa, “Kwa iyavei be i nemai nofemai.”

Eketa tomatagoyo si weniya si bwaduwa, “Katekateu i vatu be ku otowamisini! Yeisu i weneweniwa.” ⁵⁰ Batimiyosi kana kwame i nukasibibiya eatu i venuotowamisiniya eketa i nemiya Yeisu nenei.

⁵¹ Yeisu i iyaviya i bwaduwa, “Ava ya nuwanuwa ata fufuniya fasiweu?”

Eketa tomatagoyo i nufata i bwaduwa, “Tovisawavenena, nuwanuwaku ana toneya.”

⁵² Yeisu i iyaviya i bwaduwa, “Ku nai, ya vitumaagana i givibwiniwa.” Muka mwanenena atu matana si kabwasasa eketa i vibutuwa Yeisu i muniiya ketai.

11

Yeisu I Kanasuna Yenusanema

Madiu 21:1-11, Nuke 19:28-40, Yoni 12:12-19

¹ Tovanama Yeisu kana tomuniyeina nukusi Yenusanema si vevenukitekiya, si nemiya menana Betifegi keta Bedani nenesiyai koya Onive nenei. Yeisu kana tomuniyeina nasi nuwa i visimeisiya keta si venuviketanuna. ² I iyavisiya i bwaduwa, “Kwana niya menana kutafakaita. Tovanama kwana kikinomana nokomai, kwana nisaiya doniki mwanavauna si nusikwaniya muka tamo aitevana ita toga-nuwanuvai. Kwana gigyauya eketa kwana nemiiya. ³ Taki aitevana ina bwaduwa, ‘Ava uguna kwa gigiyauya?’ Nao kwana iyaviya kwana bwaduwa, ‘Tuveka nuwanuwana fasinei, eyo ina venuviyewiya nofemai.’”

⁴ Tonowana kasi nuwa si kanasuna menana sinenei, eketa doniki mwanavauna si kitiya ketai i misimisiniya nunusikwanina numa kana ketakawana niniunei. Tovanama si gigiyauya, ⁵ namoga tunisi niniunei si misimisiniya si nutoninuvenuveisiya si bwaduwa, “Ava fasinei yo doniki mwanavauna kwa gigiyauya?” ⁶ Eatu namoga nenesiyai si nufata naki maisemoka Yeisu i iyavisiya, na uguna si sawateweisiya. ⁷ Tovanama doniki mwanavauna si nemiya Yeisu nenei, kasi kwame si tewevanevaneina doniki kwaunei eketa i togatakutakunisiya.

⁸ Namoğā yagwanisi kasi kwame ketai si kiyavena eatu tunisi o kai nağanisi na dadasi si nuonota eketa si kiyavena. ⁹ Eketa namoğā si viketanuna kunauna yota muni si fotiya, si vibutuwa si bwaubwauwa,

*“Osana!**

Tuveka kana wavai i nenemiya tana daviya.

¹⁰ *Tana daviya wağata Deividat natuna tanake i nenemiya ina visimeita,
Osana etanemokenei abamai!”*

¹¹ Yeisu i kanasuna Yenusanema eketa i niya Numa Kodukodu nenei. Iba matatafunu i dadaniya eatu naki i vinavinavimoka, na fasinei yana tonowana kasi 12 nukusi si kikinomana eketa si niya Bedani.

Yeisu Kai Nugweda I Ituya

Madiu 21:18-19

¹² Kuyadayada venuwanei Yeisu kana tomuniyeina nukusi tovanama Bedani si teweiya, Yeisu vitanona i kanasiya. ¹³ Kedawanauwai kai nugweda i vidada i kitiya eketa i niya vitana tamo uwana ina nisaiya, eatu kainama o muka kana tutuya ebe ina viuwa na fasinei dadanağā i kitiya. ¹⁴ Eketa Yeisu kai i iyaviya i bwaduwa, “Mukamokena tamo aitevana uwau nenei ina kasavavinei.” Eketa bwadunama kana tomuniyeina si nowaniya.

Yeisu Numa Kodukodu I Givieyaeiya

Madiu 21:12-17, Nuke 19:45-48, Yoni 2:13-22

¹⁵ Tovanama si nemiya Yenusanema, Yeisu i kanasuna Numa Kodukodu kumenanina kana wasiketai keta tovikimwane i nukwavikwavina si kikinomana. Gabana kana todawanatamatamaneina yasi sonama yota bunebune kasi tovikimwane yasi kafa nunuvitoğā i nubwatabwatavina, ¹⁶ eketa i viketofotisiya be muka tamo aitevana aviyavana tamo ina kanasunei ina vaonota Numa Kodukodu kumenanina kana wasiketai. ¹⁷ Eketa i gisawakedanisiya i bwaduwa, “Kwa sanamaniya Guyau fonakituna i bwaduwa, ‘Yaku numa sına weniya

kawanunuku kana numa kunuma matatafusi fasisiyai.’

Atu kwa fufufuniya maise ‘togikuma yasi kafa makaviuna.’”

¹⁸ Tovibwanaose nakanakasisi eketa visime kana tovisawavenena nofe bwadunama si nowaniya. Eketa ketaketa si nuwsa ebe sina nuvimiatiya. Si matutiya uğuna yana gisawakedana nenei sabuveka si mayağā.

¹⁹ Tovanama i vivinavinaviya, Yeisu kana tomuniyeina nukusi Yenusanema si teweiya.

Kai Nugweda I Teweyayaniya

Madiu 21:20-22

²⁰ Nuwabuniyai si makamakavinisiya eatu si kitiya kai nugweda kikwanakwanaminei tu i vaneya dadanei naki i teweyayaniya. ²¹ Fita Yeisu yana bwadu i tukuya eketa i iyaviya i bwaduwa, “Tovisawavenena, ku kitai! Kaima ku ituya naki i teweyayaniyal!”

²² Yeisu i iyavisya i bwaduwa, “Guyau kwa vitumağanei. ²³ A iyaiyavimiya venemokena, taki aitevana tamo nofe koya ina iyaviya, ‘Ku sinanakasiu

^{11:9} Same 118:25,26 * ^{11:9} Osana o Aneimiki fonasi, naumokena nenei bwadunama kana givina nofe tova ku gifafafaneiki, eatu munifotai namoğā kasi okatuyuna keta yota namoğā sina davisiya kana tovai nofe bwadunama si kinakinianya. ^{11:17} Aiseya 56:7, Yenemaiya 7:11 ^{11:23} Madiu 17:20, 1 Kononita 13:2

be ku tewesobuweu gibowai,’ eketa muka katekatenei ina vinuwana eatu ina vitumağaniya avana i bwaduwiya naki maisemoka ina kikinomana, nao Guyau ina fufuniya fasinei. ²⁴ Na uğuna a iyaiyavimiya, taki aviyavana tamo fasinei kwana kawakawanunuwa eketa kwana vitumağaniya vitana naki kwa nisaiya, nao ina venimiya. ²⁵ Tovanama kwana kawakawanunuwa, nauna aitevana yana fufunagoyo nenemiyai kwana vinuwateweiya eyo muniyai, amami abamai yami go'yon a yota ina vinuwateweina.”†

Yeisu Yana Visime Kana Nutoninuvenuveyeina

Madiu 21:23-27, Nuke 20:1-8

²⁷ Yeisu kana tomuniyeina nukusi si makavina-savavinisiya Yenusanema eketa tovanama i wanewaneba Numa Kodukodu kumenanina kana wasiketai, tovibwanaose nakanakasisi keta visime kana tovisawavenena yota tokawakawa si nemiya nenei, ²⁸ eketa si nutoninuvenuveiya si bwaduwa, “Aitevana ya visime i veneu yo nofemaise ku savivinei? Namai ya visime ku vai?”

²⁹ Yeisu i iyavisiya i bwaduwa, “Nutoninuvenuveyeina tamokağa ana venimiya ebe taki kwana fatiya maise, nao ana iyavimiya avi visime nenei nofe ibasima a savisavivineisi. ³⁰ Kwa iyaveku, Yoni namai yana visime i vai yo i givibutabuta, abamei o namoğa nenesiyai?”

³¹ Tututausiğa si vikanunutoniya si bwaduwa, “Taki tana bwaduwa, ‘Abamei,’ nao ina bwaduwa, ‘Ava fasinei yo Yoni muka kwata vitumağanei?’ ³² Yota muka kata fata be tana bwadu, ‘Namoğa nenesiyai.’ Sabuveka si matutisiya uğuna namoğa si sanamaniya vitana Yoni o Guyau yana tomatakawa. ³³ Eketa si nufata Yeisu nenei si bwaduwa, “Muka kata sanamanei.”

Eketa i iyavisiya i bwaduwa, “Muka yota ana iyaveimi avi visime nenei nofe ibasima a savisavivineisi.”

12

Tobaguna Kasi Bwadusobusobu

Madiu 21:33-46, Nuke 20:9-19

¹ Eketa Yeisu bwadusobusobuwai i iyavisiya i bwaduwa, “Namoğa tamokağa benefi i baguniya eketa i kanififiya. Benefi kana kafa vatanitani kana doko i yaniya yota kafa vimatagewagewaya kana numa i yoniya. Benefi bwib-wiyaguna i tenetaniya keta tobaguna nimasiyai i teniya, atu i niya tamo fafani nenei. ² Oyuna kana tovai kaetoğa tamokağa i visimeiya i niya tobagunasima nenesiyai be kana tuku ina viya. ³ Eatu tobagunasima kaetoğa si tabiya eketa si munuya eyo si viyewiya makaekaena. ⁴ Kaetoğa kana vinuwa i teweye-savaviniya nenesiyai, eatu debabounei si munuya eketa si givisinemumuya. ⁵ Tonibaguna kaetoğa kana vitonu i visimeiya eatu si nuvimatyi. Yota yag-wanisi i teweisiya atu tamokağa fufuninama si fufuniya, tunisi si munusiya atu tunisi o si nuvimatysiya.

⁶ Naki tamokağamoka i tufowa o tauna natukateketena. Tovanama i visimeiya tobagunasima nenesiyai, nuwasinenei i bwaduwa, ‘Nofe o natuku eketa sina vifotuwiya.’

⁷ Tobagunasima tututausi si vikanunutoniya si bwaduwa, ‘Ake, tonibaguna natuna i nenemiyai. Kwa dibwana, ta nuvimatei ebe yana baguna tana vitoniwagiya.’

^{11:25} Madiu 6:14,15 † ^{11:25} Tunisi viginiwa nenesiyai o kana nukisi 26 si nunatuya. Eatu taki kuna dibutoyoğga be muka kuna vinuwateweysi nao Amau abamai ya go'yon a muka ina vinuwateweysi.

^{12:1} Aiseya 5:1,2

8 Gwadinama si givikaviniya si nuvimatiya eyo genefi baguna nenei si tewekikinomaniya.”

9 Eketa Yeisu i nutoninuvenuveisiya i bwaduwa, “Namaise yami vinuwadadana? Tonibaguna ava ina fufuniya nenesiyai? A iyaiyavimiya, ina nemiya eketa ina nuvimatisiya. Eatu bagunanama ina tenetamaniya tamo yota tobaguna nimasiyai. **10** Guyau fonakituna i bwaduwa,

*Koğonanama tokiyona si dibutoyooya
i visabuova.*

11 *Tuvekanofemaise i saviviniya
keta kana kita dewabauna matatiyai.’”*

12 Diu toviketanuneina si sanamanemokiya Yeisu fasisiyai i nusifufuwa na fasinei ketaketa si nuwasa be sita givikaviniya, eatu sabuveka si matutisiya eketa si kitamokiya i fakwa atu si kafiyauyna.

Takesi Kana Nufata Sisa Nenei Madiu 22:15-22, Nuke 20:20-26

13 Munifotai, Diu toviketanuneina tunisi Fanasi eketa Enoda kana tomuniyeina si visimeisiya Yeisu nenei vitana sina tonisebiya be tamo aviyavana ina bwaduwe-goyowiya. **14** Si nemiya nenei eketa si bwaduwa, “Tovisawavenena, ka sanamaniya kwağga namoğga venemokena. Muka tamo aitevana yana nusuyai kuta ninai yota Guyau yana ketaketa venemokena nenei ku vivisawavenena. Yamasi ku iyaveiki, takesi kata nufata Sisa nenei o muka?”

15 Yeisu naki i sanamanemokiya vitana si aanuvanuva be sina nonuya na fasinei i iyavisiya i bwaduwa, “Ava fasinei kwa aanuvanuva be kwana vikonaiku? Yamasi tamo gabana kwa nemiyei be a kitai.” **16** Tovanama si nemiiya nenei i iyavisiya i bwaduwa, “Aitevana mayamayauna eketa kana wava nofe gabana nenei?”

Si bwaduwa, “Sisa.”

17 Eketa i iyavisiya i bwaduwa, “Make nao Sisa yana nogonogo kwa venei, eatu aviyavana Guyau fasinei nao Guyau kwa venei.”

Yana nusifufu nenei si mayağga.

Sadusi Tunisi Yeisu Si Nutoninuvenuveiya Misini-savavineina Fasinei Madiu 22:23-33, Nuke 20:27-40

18 Sadusi si vitumağana vitana mate nenei muka tamo misini-savavineina. Eketa tunisi si nemiya Yeisu nenei eketa si nutoninuvenuveiya si bwaduwa,

19 “Tovisawavenena, Guyau yana visime Mosesenofemaise i viginiwiya fasikiyai. Taki namoğga kawana ina matemakanoviya eatu muka tamo natunatuna, nao kwafunina kana tufunuwa ina vikawaniya. Eketa tovanama ina vinatuna, nao tomate natunatuna. **20** Tova tamokağga namoğga tufudenideni kasi 7 nenesiyai, kotokikinuna i vikawana eketa muka tamo natunatuna eatu i mateya. **21** Eketa gwadiyei yota nekwafunanama i vikawaniya eketa muka tamo natunatuna eatu i mateya. Yota taisi kotokinenena i vikawaniya eketa muka tamo natunatuna eatu i mateya. **22** Tufudenideni kasi 7 nekwafuna si vikawaniya. Eatu muka tamo natunatusi atu si mateya. Munifotamokeyai nekwafunanama i mateya. **23** Kasi 7 nekwafunanama si vikawaniya eketa misini-savavineina kana tovai, aitevana o kawana venemokena?”

24 Yeisu i nufata i bwaduwa, “Kwa sinatamaniya uğuna muka kwata sanamanei Guyau fonakituna keta yota muka kwata sanamanei Guyau yana fiwana. **25** Tovanama mateyai sina misini-savavinisya, muka sina vikawana atu sina fakwa naki maise Guyau kana kaetoga abamai.

26 Atu mateyai yasi misini-savavineina fasinei, muka kwata ginağanağai Mosese yana nufunu fu kisisiku nununuua fasinei? Noko viginiwanama sinenei Guyau i nusifufuwiya i bwaduwa, ‘Iyau o Ebenaamu yana Guyau, Aisake yana Guyau, eketa Yakobo yana Guyau.’ **27** Eketa tanake o yawayawasisi yasi Guyau atu muka matematesi.* Naki kwa sinatamaniya venemokena.”

Visime Nakatamataina

Madiu 22:34-40, Nuke 10:25-28

28 Visime kana tovisawavenena tamokağä i nemiya keta i nowanisiya Yeisu keta Sadusi si vivikawabwadubwaduwa. Tovanama i nowaniya Yeisu yana nufata kana dewadewana, i nutoninuvenuveiya i bwaduwa, “Guyau yana visime nenei, avi visime o nakatamataina?”

29 Yeisu i nufata i bwaduwa, “Visime nakatamataina o nofe, ‘Isineni kwa vaneneğä! Tuveka o yata Guyau eketa kana kisimokena Tuveka. **30** Eketa Tuveka ya Guyau kuna nuwagabubuviya katekateu matatafunei, yawasiu matatafunei be ya nuwanuwa matatafunei yota ya fiwana matatafunei.’ **31** Eyota visime kana vinuwa nao, ‘Unafafanu kuna nuwagabubuviya maise tauğu ka nuwagabubu.’ Nofe nuwesi o nakatamataisi yo muniyai visime yagwanina.”

32 Eketa visime kana tovisawavenena i bwaduwa, “Tovisawavenena, ku bwaduwa dawaniniina. Bwadu venemokena tanake kana kisimokena yata Guyau eketa muka tamo yota aitevana. **33** Yata Guyau tana nuwagabubuviya katekateta matatafunei yota yata nuwanuwa matatafunei be yota yata fiwana matatafunei. Eketa unafafanita tana nuwagabubuviya maise tututauta kata nuwagabubu. Nofe visime nuwesi kasi muniyeina o nakatamokena muniyai yo yata vibwanaose keta yomuyomu kasi gumatatafu Guyau nenei.”

34 Tovanama Yeisu i kitiya namoğä i nusifufuwa na yana nuwatasanamana, i iyaviya i bwaduwa, “Kwağä o muka ka kedawanaau Guyau yana kafa visime nenei.” Noko muninei muka tamo aitevana ita katevatu be tamo nutoninuvenuveyeina Yeisu ita venei.

Aitevana Natuna o Togifafafana Gigibokeinana?

Madiu 22:41—23:36, Nuke 20:41-47

35 Yeisu i gigisawakedana Numa Kodukodu kumenanina kana wasiketai eatu i bwaduwa, “Namaise yo visime kana tovisawavenena si bwadubwadu vitana Togifafafana Gigibokeinana o Deivida natuna? **36** Kanunu Tafutafuna Deivida i viketiiya keta nofemaise i bwaduwa,

*‘Guyau yaku Tuveka i iyaviya i bwaduwa,
“Kukikikataiku ku nuvitoğä visotu kabaina nenei
kana nivaniva nifanifaiu ana vatanisiya keta kaeyafayafaweu ana tenisiya.”’*

12:26 Yauna 3:6 * **12:27** Yeisu yana uğu noko vitana Guyau taki ita givimasya tauna fasinei wağawağana tonusi yasi Guyau, eketa naki tasike yawane na yawasisi Guyau i nusifufuwa Mosese nenei eketa tasike naki sina misini-savavinisya. **12:28** Nuke 10:25-28 **12:29** Visime Nuvinavinana 6:4,5

12:31 Visime Tafu 19:18 **12:32** Visime Nuvinavinana 4:35 **12:33** Oseye 6:6 **12:36** Same 110:1

³⁷ Deivida tauna o Togifafafana Gigibokeinana nenei i visawatuveka eketa nmaise yo nenei yota ita visawanatuna?" Yana nusifufuwai sabuveka nuwatasi i oviya.

³⁸ Yeisu yana gisawakedana nenei yota i bwaduwa, "Matami ina kanakasiya visime kana tovisawavenena nenesiyai. Yasi waneba nenesiyai, nuwanuwasi nuya dewabausi sina kotokotonisiya. Nuwanuwasi sabu namoغا vifotuwai sina venuvenuyofiyofisyia kabага kafa vivitamaneina nenesiyai. ³⁹ Yota nuwanuwasi kivi dewadewasiга numa kafa yokoyoko sinesiyai, maise yota ka kana tovai nuwanuwasi kawakawa kasi kivi nenesiyai sina nunuvitoѓa. ⁴⁰ Yasi kawanunuku o nubwanubwayousi ebe namоѓа sina davisya, eatu tasike namoisima o vivinekwafukwafuna yasi numa kasi nogonogo si kakanema. Guyau ina vimatadawanisiya nakatamokena."

Nekwafuna Yasi Kavenenakaoѓo

Nuke 21:1-4

⁴¹ Numa Kodukodu kumenanina kana wasiketai Yeisu kavenenakaoѓo kana koni kutafakainai i fakwasiotoga eatu sabu i vivinanusiya yasi gabana si kikivitotoѓa. Namоѓа yagwanisi kaikaiwabusi yasi gabana nakanakasisi si dawana. ⁴² Eatu negoyogoyo nekwafuna si nemiya keta gabana nuwesi musumususi si totoisiya.

⁴³ Eketa kana tomuniyeina i wenisiya si nemiya keta i iyavisiya i bwaduwa, "A iyaiyavimiya venemokena, negoyogoyo nekwafuna o yasi kavenenakaoѓo nakatamataina muniyai yo namоѓа matatafusi. ⁴⁴ Uѓuna namоѓа kaikaiwabusi o yasi gabana matatafumokena i fakwa atu kasiminaѓа si teniya yasi kavenenakaoѓo fasinei, eatu noko negoyogoyomoka o yasi kinofe tausi kasi ovivita fasinei, matatafumokena si nubutuya."

13

Yeisu I Nusifufuwa Numa Kodukodu Kana Kiyakwena Fasinei

Madiu 24:1-2, Nuke 21:5-6

¹ Tovanama Yeisu Numa Kodukodu sinenei i kikinomana, kana tomuniyeina tamokaѓа i iyaviya i bwaduwa, "Tovisawavenena, numa nofe dewabausi ku kitaisi keta yota gabana kitagoyosi nenesiyai si kiyona."

² Eketa Yeisu i bwaduwa, "Numasima nofe kitagoyosi ku kitikitisiya o yawane matatafusi sina yakwena-koѓoisiya. Muka tamo gabana ina tufo naki matatafuna sina tewesobuwe-koѓoija."

Dauna Keta Kuvavana

Madiu 24:3-14, Nuke 21:7-19

³ Yeisu koya Onive nenei i nuvitoiya eketa i kitatamana Numa Kodukodu kuveyaina. Tovanama nenei, Fita, Yemesa, Yoni eketa Anideneya tasikeѓа si nemiya si nutoninuvenuveiya si bwaduwa, ⁴ "Yamsi kuta iyavikiya, nofe ibasima ku iyaiyavikiya o avi tovai sina kikinomana. Avi kiyakiyaya nenei kana sanamaney vitana nofe ibasima o kabegomokena sina kikinomana?"

⁵ Eketa Yeisu i iyavisiya i bwaduwa, "Matami ina fekuwa ebe muka tamo aitevana ina nonoimi. ⁶ Yawane namоѓа yagwanisi sina nemiya eketa kaku wavai sina bwaduwa, 'Make iyau togifafafanamokeku.' Nofe nenei yawane namоѓа yagwanisi sina nonusiya. ⁷ Muka kwana kate-kuvavana taki aviya bigana kwana nowaniya ketamwakufwai o kedawanauwai. Nofe ibasima o sina mikikininomana eatu nai o muka vitana tova kana kafa nusafu. ⁸ Tamо

kunuma ina misiniya keta tamo kunuma ina vikaniyabiniya. Yota tamo kafa visime ina misiniya keta tamo kafa visime ina vikaniyabiniya. Yawane nikunu-niku ina kikinomana kabaga tunisitunisi nenesiyai. Yota noga ina kikinomana. Nofe ibasima nao maise vinatuna kana kuvavana kana kafa viug.

⁹ Tututaumi kwana kitavikavina-dewidewimiya. Namoغا sin givikavinimiya keta menana kasi toviketanuneina nimasiyai sin tenimiya. Yota numa kafa yokoyoko nenesiyai sin munumiya. Yawane kasi tovisime keta turomu nausiyai sin vimisiniimiya eatu sin vinuesanimiya uguna kwami kaku tomuniyeina. Nokomai wakakaku kwana siya nenesiyai. ¹⁰ Muniyai yo kafa nusafu, nauna biga dewadewana kaku tomuniyeina sin yauniya kunuma matatafusi nenesiyai.

¹¹ Tovanama sin givikavinimiya eketa sin vinuesanimiya, muka kwana nuwanuwa aviyavana kwana nusifufuviya fasikuwai uguna kwami muka tututaumi yami nuwanuwai kwana nusifufu. Eatu Kanunu Tafutafuna yami nusifufu ina gidawadawaniniya. Na fasinei keta avana Guyau ina venimiya maise, naki kwana bwaduwe-kikinomaniya.

¹² Namoga tauna kana tufunuwa ina viwaifufuniya eketa nifanifaisi sin nuvimatia. Ama naki maise moka tamoka fufuninama nenei natuna ina dewiya. Natunatu sin misiniya ayoayosi be amamasin nenesiyai sin maniniya eketa sin viwaifufunisa kasi nuvimate fasinei. ¹³ Namoga matatafusi sin adibutoyotoyoimiya uguna lyau kwa munimuniikuwa. Eatu taki aitevana ina kunuwaniya be ina muniikuwa kana nivaniva kafa nusafu, nao tanake Guyau ina gifafafaniya.”

Kuvavana Nakasina Kana Tova Madiu 24:15-28, Nuke 21:20-24

¹⁴ “Tovanama iba goyomokena kwana kitiya kabaga vivikanatafunanenei namai muka kana nufota nenei ina misini atu nenei i misimisiniya, (Nufunufu nofe kana toginağanağ kwata nuwatasanamaniya avana a bwadubwaduwuya.) enao aviyaonana fafani Yudiya nenei si fakwafakwa sin dibwana koyai. ¹⁵ Eatu taki aitevana yana numa kana kudukudu etanei ina fakwafakwa, nao muka ina kanasuna numa sinenei yana nogonogo ina vaisi, ¹⁶ maise moka yota aitevana yana bagunai ina bagubaguna, muka ina makavinal numai kana kwame fasinei. ¹⁷ Noko tovanama nenei vivisifuga keta tovisusu sin vimainuwiniwiya venemokena. ¹⁸ Eatu Guyau nenei kwana kawakawanunuwa be nofe ibasima muka tutuya goyonei sin kikinomana. ¹⁹ Noko tovasima nenesiyai kuvavana nakasina ina kikinomana, muka tamo maise kuvavanana nama ita kikinomana tovanama Guyau fwaya fwaya i fufunavaavuya kana nivaniva kimoki. Yawane nofemaise kuvavanana nama muka yota ina kikinomana-savavinei. ²⁰ Eatu noko tovasima o Tuveka naki i givbwatisiya. Taki muka, nao namoga matatafusi sita matekoogga. Eatu i givbwatisiya ebe nuwanuwana aviyaonana i gibokisiya tauna fasinei ina gifafafanisiya.

²¹⁻²² Yawane togifafafana gigibokeinana keta tomatakawa vikanonono sin nemiyia keta kiyakiyaya kafa nuwatabau sin savivinisiya. Ebe taki kasi fata maise Guyau yana namonamoga gigibokeinasi nuwatasi sin kaniya.

Taki tamo aitevana ina iyavimiya ina bwaduwa, ‘Ei, nofe Togifafafana Gi-gibokeinamokena,’ o taki ina bwaduwa, ‘Ake, noko namoġamokena.’ Nao muka bwadunama kwana vitumaġanei. ²³ Eketa matami ina fekuwa. Eatū a matamatakawē-vagasiġi ina yami gidewadewa tovanama ibasima sina kikinomana.”

Namoġa Natuna Yana Makavina

Madiu 24:29-31, Nuke 21:25-28

²⁴ “Noko tovasima nenesiyai tovanama kuvalana nakasina ina kakaviya.

Vanavana ina vikumanovana

keta yota yamayamana muka ina tafa.

²⁵ *Abamei kinavinavi sina kafifekufekuwa*

keta yota iba fifiwanisi abamai ina kayufeyufisiya.’

²⁶ Tovanama nenei Namoġa Natuna sina kitija busibusi nenei ina nenemiya na yana fiwana nukusi keta na yana kaiwabu. ²⁷ Eyo Guyau kana kaetoġa abamei ina visimeisiya sina niya. Bomatuwei, gagasei, nanakoyei keta yanatei, fwayafrwaya be abama bwatanei tu bwatanei yana namonamоga gigibokeinasi sina katuvivisiya tamokaġa.”

Kai Nugweda Kana Bwadusobusobu

Madiu 24:32-35, Nuke 21:29-33

²⁸ “Kafa kita o kai nugweda nenei kwana kitasanamaniya. Tovanama naġanina mwanaavauna sina vikiviġavu nao kwa sanamaniya nugutabu kana tova i niketamwakufwa. ²⁹ Naki maisemoka tovanama nofemaise ibasima kwana kitisiya sina savisavivina nao kwa sanamaniya Namoġa Natuna yana nemi naki i niketamwakufwamoka. ³⁰ A iyaiyavimiya venemokena, nofe susunama yasi tovai nofe ibasima sina mikisavivina muniyai yo sina kafimatemateya. ³¹ Abama keta fwayafrwaya sina kaoġoniya atu fonaku muka ina kaoġoniya.”

Muka Tamo Aitevana Ina Sanamanei
Kana Kuyadayada O Kana Kawasasa

Madiu 24:36-44

³² “Muka tamo aitevana ita sanamanei kana kuyadayada o kana kawasasa avi tovai ibasima nofe sina savivina, mukamokena Guyau kana kaetoġa abamai o taki Natuna tauna. Naki Amanāġa i sanamaniya. ³³ Kuna tonetoneya keta kuna gigidewadewa uġuna muka kuta sanamanei kana tovamokena.

³⁴ Naki maisemoka tovanama namoġa tamo yana numa ina venuteweija eatu ina niya kedawanauwai, kana kaetoġa tamokatamokaġa yasi mudadava ina kavenena yota kawa kana tokitavikavina ina iyaviya be ina kitakitanufota. ³⁵ Kwami yota naki maisemoka kwana kitakitanufota, uġuna muka kwata sanamanei toninuma yana makavina. Taki ina nemiya navinaviyi o kamo nuwabuna sinefouna o kamo kamukamu yasi kwaē kana tovai o taki tovakatakiyai. ³⁶ Kwana gigidewadewa ebe tovanama ina nikinomana muka ina nisaġaimi kwana banubanu. ³⁷ Avana a iyaiyavimiya, naki maisemoka yota namoġa matatafusi a iyaiyavisiya, ‘Kwana tonetoneya!’ ”

14

Diu Toviketanuneina Si Viwaifufuna Be Yeisu Sina Nuvimatiya

Madiu 26:1-5, Nuke 22:1-2, Yoni 11:45-53

¹ Naki kuyadayada nuwesimoka muniyai yo Venuvisinatana keta Maneka Muka Nakana Nutuva Kana Ka ina nisiaya. Tovibwanaose nakanakasisi keta visime kana tovisawavenena ketaketa si nuwasa be Yeisu sita givikavinasamwagauwiya ebe sita nuvimatiya. ² Si bwaduwa, “Muka ka kana tovai tana givikaviniya, akata namoغا sita nuwagoyowa keta vigwaega sita vibutuya.”

Gumayogu Bubu Mamadina I Siwaiya

Yeisu Debabounei Menana Bedani Nenei

Madiu 26:6-16, Nuke 22:3-6, Yoni 12:1-8

³ Yeisu i niya Bedani namoغا kana wava Saimoni yana numai. Namogañama o nauna kwafinina gosagosawina. Nokomai si kakawa atu gumayogu tamokaغا bubu mamadina yota fatana kitagoyona kana wava nadi na konina i kanasunanemiya. Kana koni si fufuniya anabasita nenei. Kayona i gikotoviya keta bubunama Yeisu debabounei i siwaiya.

⁴ Aviyaonana namoغا nokomai si kayokuغا keta tututausi si vikagigigamana keta si bwaduwa, “Ava uguna yo bubu noko mamadina i vivinuwateweteweeye?

⁵ Kana nufota be manamana tamokaغا tobunaniye fatana 300 siniva maise nenei ita vikiimwaneiiya keta gabanimama goyogoyo ita venisiya.” Eketa si dageiya.

⁶ Atu Yeisu i iyavisiya i bwaduwa, “Kwa tenei nuwatanei be ava i fufufuniya o i fufuniya. Nofe o iba dewadewana i fufuniya nenekuwai. Atu ava fasinei yo kwa visinamatamanei? ⁷ Kwami tova matatafunu goyogoyo nukusi kwa fakwafakwa eketa avi tovai nuwanuwami maise enao kwana ovivitisya. Eatuh Iyau o muka tova matatafunu nukusi tana fakwafakwa. ⁸ Avana kana nufotai maise naki i fufuniya. Bubu mamadina tofwakuwai i siwaiya be tofwaku i gidewadewaegasiya kaku odewadewa fasinei. ⁹ A iyaiyavimiya venemokena, tovanama biga dewadewana fasikuwai fwayafwaya kana matatafu sita yauniya, avana gumayogu nofe i fufuniya nenekuwai yota kana kafa tuku fasinei sita numamaniya.”

¹⁰ Noko tovanama nenei Yudasa Isikaniyoti tanake tamokaغا tonowana kasi 12 sinesiyai i niya tovibwanaose nakanakasisi nenesiyai Yeisu kana viwaifufuna fasinei. ¹¹ Tovanama si nowaniya sebobo i tewesafusiya eketa yasi bwadudabadaba si veniya si bwaduwa, “Gabana kana veniwa” eketa Yudasa ketaketa i nuwasa be nimasiyai ina teniya.

Yeisu Yana Tonowana Nukusi

Venuvisinatana Kana Ka Si Fufuniya

Madiu 26:17-25, Nuke 22:7-14, 21-23, Yoni 13:21-30

¹² Maneka Muka Nakana Nutuva Kana Ka kana kuyadayada kafa viugu nenei, sifi mwanavausi si munumunuwa Venuvisinatana Kana Ka fasinei. Na kuyadayadanama nenei Yeisu kana tomuniyeina si nutoninuvuvenueiya si bwaduwa, “Namao nuwanuwau Venuvisinatana Kana Ka kata gidewadewai fasiweu?”

¹³ Eketa kana tomuniyeina nasi nuwa i iyavisiya i bwaduwa, “Kwana kanasuna Yenusanema keta namoغا tamokaغا tukwawa na ukowina i uniuniya ina nisaimiya. Na gwadinama kwana muniya, ¹⁴ eketa

avi numai ina kanasuna, toninuma kwana iyaviya kwana bwaduwa, ‘Tovisawavenena i bwaduwa, “Nama totomunama nenei kaku tomuniyeina nukusi Venuvisinatana Kana Ka kata kawiyei?”’¹⁵ Eketa totomu nakasina gigidewadewana kuetana ina visawenimiya. Nokomai iba matatafunu kwana gidewadewi fasitiyai.”

¹⁶ Yeisu kana tomuniyeina si noġokawawa eketa si niya Yenusanema avana Yeisu i iyavisiya maisemoka i kikinomana keta si gidewadewa Venuvisinatana Kana Ka fasinei.

¹⁷ Tovanama i vmatasisinovanovana Yeisu yana tonowana kasi 12 nukusi si kikinomana. ¹⁸ Sonamai si kakawa atu Yeisu i bwaduwa, “A iyaiyavimiya venemokena, namoġa tamokaġa sinemiyai ina viwaifufunikuwa, namoġanama nukusi ta kakawa.”

¹⁹ Nuwatasi i dauna eketa tamokatamokaġa si iyaviya, “A sanamanikuwa iyau muka.”

²⁰ I iyavisiya i bwaduwa, “Kami 12 sinemiyai aitevana kana maneka Iyau nukusi kabomai ina kutuviya, na tana namoġanama. ²¹ Namoġa Natuna ina mateya naki Guyau fonakituna i bwaduwa maisemoka, eatu aitevana Namoġa Natuna i viwaifufuniya nao daunina venemokena ina nisaiya. Kana nufotamoka be ayona muka sita vinatunei.”

²² Tovanama si kakawa nenei, Yeisu maneka i viya eketa i kawanunuksi viagigikuwa. Eketa i gisiniya eyo kana tomuniyeina i venisiya keta i bwaduwa, “Kwa vai, nofe o tofwaku.”

²³ Yota owa i viya keta Guyau nenei i viagigikuwa eyo i venisiya eketa owanama nenei si yuwa. ²⁴ Eketa i iyavisiya i bwaduwa, “Nofe o ufaufaku, yawane ina ketosiwaġa namoġa yagwanisi fasisiyai keta Guyau yana dedeni kwami nukusi ina givifikiniya. ²⁵ A iyaiyavimiya venemokena, muka tamonofemaise waininama ana yunuvanuva kana nivaniva Guyau yana kafa visime nenei waini kiouna ana yumiya.”

²⁶ Eyo si osedavadava muniyai yo si kikinomana keta si niya koya Onive nenei.

Yeisu I Bwaduvioġoniya Fita Yana Vikewa

Madiu 26:31-35, Nuke 22:31-34, Yoni 13:36-38

²⁷ Yeisu i iyavisiya i bwaduwa, “Matatafumokemi kwana butuwa atu kwana sinanovikuwa uġuna Guyau fonakituna viviginiwina i bwaduwa,

*‘Tokitavikavina ana nuvimatiya
keta sifi sina venusavanenegā.’*

²⁸ Atu tovanama mateyai ana misini-savavinikuwa, ana viketanuna Ganini.”

²⁹ Atu Fita i iyaviya i bwaduwa, “Yawane sabu matatafusi sina butuwa atu iyau o muka.”

³⁰ Eketa Yeisu Fita i iyaviya i bwaduwa, “A iyaiyawiwa venemokena, kimoki nuwabunana nenei kuna vikeweikuwa kawa tonu muniyai yo kamukamu yana kwae ina vinuwiya.”

³¹ Atu Fita i kawafatafata i bwaduwa, “Na namaise taki fasiweu sina nuvimatikuwa, eatu muka tamonofemaise kana fata be ana bwadu, ‘Muka ata sanamei.’” Eketa tomuniyeina matatafusi tamoka bwadunama yota si bwaduwija.

Yeisu I Kawanunuwa Getesemani Nenei

Madiu 26:36-46, Nuke 22:39-46

32 Yeisu kana tomuniyeina nukusi si nemiya kabağā kana wava Getesemani nenei keta i iyavisiya i bwaduwa, “Nofemai kwana fakwafakwa eatu ana kawanunuwa.” **33** Eketa Fita, Yemesa keta Yoni i ovisiya keta nukusi si niya. Tovanama nenei kana nutoğona i weifanufanuya, **34** eketa i iyavisiya i bwaduwa, “Nuwatadauna nakatamokena i munumunukuwa keta katekateku i nunubudabudaniya maise mate. Nofemai kwana fakwafakwa eatu kwana tonetoneya.”

35 Kabegomokena i vaniya, eyo i fekuwa fwayafwayai keta i kawanunuwa be taki kana fata maise kuavavana kana kawasasa ita niuniya. **36** I bwaduwa, “Amaku, iba matatafuna ka fata, na fasinei kuavavana nofe owana ku viteweyei nenekuwai. Eatū muka yaku nuwanuwa atu avana ku nuwenuwiya maise kuna fufuniya.”

37 I makaviniya kana tomuniyeina kasi tonu nenesiyai atu i nisaisiya si banubanuwa eketa Fita i iyaviya i bwaduwa, “Saimoni, omasi ku banubanuwa. Muka kana fata be matau ina fakina kawasasa bwatanaga?” **38** Eketa i iyavisiya i bwaduwa, “Kwana tonetoneya keta kwana kawakananukuwa ebe kami anuvanuva nenei muka kwana feku. Yami vinuwadadana avana dewadewasi katekatemiyai kwana savivinisiya o fifiwanisi atu tofwami i seğakamekameya.”

39 I makaviniya i kawanunuwa keta tamoka bwadubwadusima nenesiyai i kawanunuwa. **40** I makavina-savaviniya nenesiyai eatu i nisaisiya yota si banubanuwa, uğuna matasi naki i goyomoka. Eketa bwadusi si bauwiya.

41 Tovanama kana vitonu i makavina-savaviniya nenesiyai, i iyavisiya i bwaduwa, “Omasi yawane kwa banubanuwa keta kwa viviyawasiya. Nakiyi. Tova naki i nuvifotiya. Toviwaifufuna Namog Natuna kabegomokena be togo'yna nimasiyai ina teniya. **42** Ake, kaku toviwaifufunamokena naki i kikinomana. Kwa misini be ta nai.”

Yeisu Si Givikaviniya

Madiu 26:47-56, Nuke 22:47-53, Yoni 18:3-12

43 Yeisu yawane i nunusifufuwa atu Yudasa tanake tamokağā tonowana kasi 12 i venukikinomana. Tovibwanaose nakanakasisi keta visime kana tovisawavenena yota tokawakawa sabuveka si visimeisyia, keta na fetosi yota na funumisi Yudasa si vinuwiya keta nukusi si nemiya. **44** Toviwaifufunamona kiyakiyaya tamokağā i mikigisawakedanisiya, “Namogana ana viyuiya na tanake kwana givikaviniya eketa kwana niyi.”

45 Tovanama si kikinomana Yudasa i niya Yeisu nenei keta i bwaduwa, “Tovisawavenen!” Eyo navanavanei i viyuiya. **46** Eketa Yeisu tofwanei si ova keta si givikaviniya. **47** Atu namog tamokağā nokomai i misimisinya yana feto i soniyaginiya keta tovibwanaose kasi toviketanuneina kana kaetoğā taniyana i nuonosiya.

48 Yeisu i iyavisiya i bwaduwa, “Omasi na fetomi keta na yami funuma kwa nemiya be kwana givikaviniwu vitana tamo togikuma maise? **49** Iyau tova nubwayouna Numa Kodukodu kumenanina kana wasiketai nukusi ta fakwafakwa eatu a gigisawakedana namog nenesiyai eatu ava uğuna yo muka kwata givikaviniwu? Eatū nakiyi, ebe avana Guyau fonakituna i bwaduwiya, ina vivenemokena.” **50** Eyo kana tomuniyeina matatafusi si butuwa atu Yeisu si sinanoviya.

⁵¹ Tufunakata tamokağa o nuyağa tofwanei i sinawaminiya keta Yeisu i muniiya. Tanake yota si anuvanuva be sita givikaviniya, ⁵² eava kana nuyağa si sinayaya atu gonegonena i dibwana.

Yeisu Si Nutoninuvenuveiya

Madiu 26:57-68, Nuke 22:54-55,63-71, Yoni 18:13-14,19-24

⁵³ Namoga sabu Yeisu si niiya tovibwanaose kasi toviketanuneina yana numai. Nokomai tovibwanaose nakanakasisi matatafusi keta tokawakawa yota visime kana tovisawavenena si yokowa. ⁵⁴ Fita i muniiya simokağa sasanei keta i niya tovibwanaose kasi toviketanuneina yana numa kana wasiketai. Nokomai i nuvitoiya tuiyo nukusi keta kaiyai i vivikivanavana.

⁵⁵ Tovibwanaose nakanakasisi keta Diu Kawakawa matatafumokesi si nuwasa Yeisu kana tokanakakikakina ebe yo sina nuvimatiya. Atu muka tamo sita nisagai. ⁵⁶ Tokanakakikakina-vikanonono yagwanisi o si bwaduwa Yeisu fasinei atu yasi sifufumokesi muka tamo ita nuvifotei.

⁵⁷ Namoga tunisi si misiniya eketa nofemaise Yeisu fasinei si bwaduviakanononowa, ⁵⁸ “Ka nowaniya i bwaduwa, ‘Namai Numa Kodukodu namoga nimasiyai si yoniya o ana yakweniya atu kuyadayada tonus nenei ana yonasanaviniya muka namoga nimasiyai.’” ⁵⁹ Eatu muka tamo yasi sifufunama tamo ita nuvifotei.

⁶⁰ Eketa tovibwanaose kasi toviketanuneina sabu matasiyai i otowamisiniya keta Yeisu i nutoninuvenuveiya i bwaduwa, “Yasi vinoisima fasinei tamo avana kuna bwaduwya o muka?”

⁶¹ Atu Yeisu muka tamo avana ita bwaduwei naki i manava. Tovibwanaose kasi toviketanuneina yota i nutoninuvenuveiya i bwaduwa, “O venemokena kwaşa Togifafafana Gigibokeinana, Guyau ta sawadavadaviya kwaşa Natuna?”

⁶² Yeisu i bwaduwa, “Ika Iyau. Yawane matatafumi kwana kitia Namoga Natuna ina fakwasiotoga Tofiwanaonaona kikikatainei keta abamei busibusi nenei ina nenemya.”

⁶³ Tovibwanaose kasi toviketanuneina kana nuya i kiganiniya* keta i bwaduwa, “Muka yota tana vinuwadadana tokanakakikakina fasisiyai. ⁶⁴ Yana bwadu-tafakaikokona Guyau nenei naki kwa nowaniya eketa namaise kwata bwadu?”

Eketa matatafusi si bwaduwa, “I goyona na fasinei kana nufota be ina mateya.”

⁶⁵ Tunisi si vibutuwa si nufunataniya. Matana si sumiya eyo si munuya atu si bwaduwa, “Taki kwaşa Guyau yana tomatakawa, ku iyaveiki aitevana i munuu!” Eyo tuiyo si givikaviniya eketa si munuya.

Fita Yeisu I Vikeweiya

Madiu 26:69-75, Nuke 22:56-62, Yoni 18:15-18,25-27

⁶⁶ Fita yawane wasiketai i fakwafakwa atu tovibwanaose kasi toviketanuneina kana kaetoga gumayogu i nemiya. ⁶⁷ Tovanama i kitia Fita kaiyai i vivikivanavana, i toneye-dewadewiya keta i bwaduwa, “Kwaşa o noko namoganama Yeisu tene Nasaneti nukusi.”

⁶⁸ Eatu Fita i vikewa i bwaduwa, “Iyau muka ata sanamanei ava fasinei ku bwadubwadu,” keta i kikinomana kawa nenei. Tovanama nenei kamukamu i kwaeya.

^{14:58} Yoni 2:19 ^{14:62} Daniyena 7:13 * ^{14:63} Tovanama fiyao Diu sina nuwagoyowa venemokena kasi nuya si kikganiniya. ^{14:64} Visime Tafu 24:16

69 Tamoka gumayogunama yota Fita i kita-savaviniya, keta aviyaonana namoغا nokomai si misimisiniya i iyavisiya i bwaduwa, “Nofe tanake Yeisu unana tamokaغا!” **70** Eatu Fita yota i vikewa-savaviniya.

Muniyai aviyaonana namoغا nokomai si misimisiniya Fita si iyaviya si bwaduwa, “Bwadu venemokena, kwaغا o unasi tamokaغا uguna kwaغا yota tene Ganini.”

71 Atu Fita i vikewatautauna i bwaduwa, “Guyau matanei a iyaiyavimiya venemokena! Namoganama kwa bwadubwaduwia o muka ata sanamanei.”

72 Tovanama nenei kamukamu yana kwae i vinuviya eketa Fita nuwatana i kakwaniya Yeisu yana bwaduwa, “Kuna vikeweikuwa kawa tonu muniyai yo kamukamu yana kwae ina vinuviya.” Eketa i kafuwaita keta i bwedaya.

15

Yeisu Fainato Naunei I Misiniya

Madiu 27:1-2, 11-14, Nuke 23:1-5, Yoni 18:28-38

1 Nuwabunimokeyai tovibwanaose nakanakasisi be tokawakawa yota visime kana tovisawavenena keta Diu Kawakawa matatafusi si yokowa keta si vikanusifufuwa Yeisu fasinei. Eyo nimana si kiyona keta si niiya Noma tovisime Fainato nimanei si teniya. **2** Eketa Fainato Yeisu i nutoninuvenuveiya i bwaduwa, “O kwaغا fiyao Diu yasi Tufomu?”

Eketa Yeisu i nufata i bwaduwa, “Ika. Na naki ku bwaduwa maise.”

3 Eketa tovibwanaose nakanakasisi Yeisu si vinoiya iba yagwanisi goyosi fasisiyai. **4** Yota Fainato Yeisu i nutoninuvenuveiya i bwaduwa, “Tamo avana kuna bwaduwia o muka? Ku kitai goyona kana yagwana fasinei si vivinoiwa!”

5 Atu Yeisu muka tamo avana ita bwaduwei eketa Fainato i mayaga.

Fiyao Diu Nuwanuwasi Yeisu Ina Mateya

Madiu 27:15-26, Nuke 23:13-25, Yoni 18:39—19:16

6 Manamana tamokatamokaغا Venuvisinatana kana Ka kana tovai, tova matatafuna Fainato finisina tamokaغا deniyai i vivikinomaniya namoغا yasi nuwanuwai maise. **7** Na tovanama nenei namoغا kana wava Banabasi o deniyai i faktwafakwa. Tanake o tunisi tovigwaeغا nukusi Noma gabemani nukusi si vigwaeغا, keta yota tunisi namoغاakaokaoಗosi atu si nuvimatisiya. Eketa Noma tonuaviya si givikaviniya keta deniyai si teniya. **8** Sabuveka si yokowa keta Fainato si vikokoniya be tamo aitevana ita ketoyauya, naki manama tamokatamokaغا i fufufuniya maise.

9 Eketa Fainato i nutoninuvenuveisiya i bwaduwa, “Omasi nuwanuwami fiyao Diu yami Tufomu ana ketoyauya fasimiyai?” **10** Nofemaise i iyavisiya uguna waniya i mikisanamaniya vitana tovibwanaose nakanakasisi o Yeisu si vikumaiಗiya, na fasinei si katuteweiya nenei. **11** Eatu tovibwanaose nakanakasisi o sabuveka si ketoyakayakanisiya be Fainato sina vikokoniya be Banabasi ina ketoyauya fasisiyai atu muka Yeisu. **12** Atu Fainato i iyave-savavinisiya i bwaduwa, “Atu namoغا nofe kwa weneweniya Diu yami Tufomu o namaise ana iyavei?”

13 Si vikafinafina si bwaduwa, “Ku giviogonaಗanaಗai!”

14 Atu Fainato i iyave-savavinisiya i bwaduwa, “Atu avao uguna? Avi goyona i fufuniya yoke?”

Atu si finadewadewa si bwaduwa, “Ku giviogonaಗanaಗai!”

15 Eketa namoغا nuwatsasi kana kata fasinei, Banabasi i ketoyauya atu tonuaviya i visimeisiya keta Yeisu si nafanafasiya eyo i katuteweiya be sina giviogonağanaiya.

Tonuaviya Yeisu Si Sawaviniya

Madiu 27:27-31, Yoni 19:2-3

16 Tonuaviya Yeisu si niiya Fainato yana numa kaikaiwabuna kana wasiketai eyo unaunasi si wenevakusisiya. **17** Kwame yabeyabenina Yeisu si vikotoniya keta kisisiku nağanina kikikwanekwanena nenei gedugedu si fufuniya keta debabounei si teniya. **18** Keta si sawaviniya si bwaduwa, “Ae mukanono. Naki Diu yasi Tufomu!” **19** Kiwanai si munumunuya be si nufunataniya eatu naunei vifotuwai kaetutusi si viketogunisiya vitana kana venufotafota tufomu maise. **20** Si sawaviniya muninei, kwame yabeyabenina si visaniniya eatu Yeisu tauna kana nuya si vikotoniya eketa si oviya si kikinomaniya menanai be sina giviogonağanaiya.

Yeisu Si Giviogonağanaiya

Madiu 27:32-44, Nuke 23:26-43, Yoni 19:17-27

21 Si niniya atu ke'ta tofwanei namoغا tamokağa Saimoni tene Sainini si venusaiya kawayavatei i nemiya. Tanake Anekisenida keta Nufusi amasi. Namogänama si nuyakayakanıya keta Yeisu kana ogonağanaga i uniya. **22** Yeisu si oviya keta si niiya kabağı kana wava Gonigota nenei. Gonigota kana nuwanuwa o Navakanuwa kana Kabağı. **23** Nokomai bubu kana wava meya, waini nukusi si vinya eketa Yeisu si venenuvanuvya eatu i dibutoyooya.* **24** Eketa si giviogonağanaiya atu kana nuya fasinei, nao daisi nenei si vikaneeneiya. Nofe ketaketanama nenei, kana nuya si vitukuwiya tututausi nenesiyai.

25 Nuwabuni 9 kana fafani nenei Yeisu si giviogonağanaiya. **26** Kana bwaduvinoi viviginiwina si tutuifotiya kuetana i bwadubwaduwa, TANAKE DIU YASI TUFO MU. **27** Togikuma nasi nuwa Yeisu nukusi si giviogonağanaisiya, tamokağa kukikikatainei eatu tamokağa o kukikimawanei.†

29 Namoغا sabu ketai si niniya be si nenemiyia eatu si nunuwautuutuna atu si bwadubwaduwa, “Ake, naki ku sanamaniya! Omasi Numa Kodukodu kuta yakweniya eatu kuyadayada tonusi nenei kuta yona-savaviniya, mukanano!

30 Make nao ogonağanaga nenei ku sobunemai be tauğu ku gifafafaneu!”

31 Tamoka ketaketanama nenei tovibwanaose nakanakasisi keta visime kana tovisawavenena tututausi nenesiyai Yeisu fasinei si sawaviniğa si bwaduwa, “Mani namoغا i gifafafanisiya atu tauna o muka kana fata!

32 I bwaduwa avage tana Togifafafana Gigibokeinana keta yota Isineni kana tufomu. Make nao ogonağanagai ita sobunemiyia tata kitiya be tata vitumağaniya.” Namoغا kasi nuwa o kuniniuna si giviogonağanaisiya yota si sawanuketuwiya.

Yeisu Yana Mate

Madiu 27:45-56, Nuke 23:44-49, Yoni 19:28-30

15:21 Noma 16:13 * **15:23** Waini keta meya nukusi si vinya o kuvavana kana kafa nuvitutuma.

15:24 Same 22:18 **15:27** Aiseya 53:12 † **15:27** Tunisi vigniwiha nenesiyai o kana nukisi 28 si nunatuya. Eketa Guyau fonakitura iivenemokena bwadu noko, “Aviyaonana totaniyagunu sinesiyai tanake na kana sawasawa.” **15:29** Same 22:7, 109:25, Maka 14:58, Yoni 2:19

³³ Tovanama vanavana i nemiya sinefounei, noko fafaninama matatafunu kumanovana i gikafufuya keta i fakwa kana nivaniva vanavana i niya tonusi yana fafani. ³⁴ Tovanama nenei Yeisu kayona nakasinei i bwauwa i bwaduwa, “Enoi, Enoi, nama sabatani?” Kana givina o, “Yaku Guyau, yaku Guyau, ava uguna ku sinanoveiku?”

³⁵ Namoga tunisi nokomai si misimisiniya si nowaniya keta si bwaduwa, “Kwa vanenega, kana kita kamo Inaitiya i weneweniya.”

³⁶ Namoga tamokaiga i dibwana i niya eketa banou i viketokutuvya waini yuyuna nenei. Eyo kiwana bwatanei i tunevaneiya be Yeisu ina yumiya fasinei eketa i bwaduwa, “Yabe ta kitai, kamo Inaitiya ina nemiya ogonaaganaagai ina kakiya.”

³⁷ Eatu Yeisu kayona nakasinei i bwauwa eketa yawasina i kakaviya. ³⁸ Eketa Numa Kodukodu kusinena kafa dawanafafana kana nuya i kasaniniya etanei atu i sobuwa sifunei.

³⁹ Tonuaviya kasi kaimatana ogonaaganaaga naunei i misimisiniya i kitiya na maise Yeisu i mateya eketa i bwaduwa, “Bwadu venemokena namoga nofe o Guyau Natuna.”

⁴⁰ Tunisi vivine o matakedawanauna si misiniya atu si tonetoneiya. Sinesiyai o Meni ne Magidana eketa Sanome yota venuwana Meni o Yemesa gwadiyei keta Yosese ayosi. ⁴¹ Nofe vivinesima o nauna Yeisu Ganini nenei si muniya keta yota si okakikakinia. Vivine yota yagwanisi nukusi nokomai si misiniya atu Yeisu si tonetoneiya. Vivinesima o Yeisu kaena si kwafuya eketa si niya Yenusanema.

Yeisu Kana Odewadewa

Madiu 27:57-61, Nuke 23:50-56, Yoni 19:38-42

⁴²⁻⁴³ Tene Animatiya kana wava Yosefa o tanake Diu Kawakawa tamo kana namoga nakasina. Tanake o i kitakitanufota Guyau yana kafa visime fasinei. Eketa gidewadewa kana kuyadayada atu naki i vivinavinaviya be yo Sabati ina vibutuwa fasinei, eketa Yosefa na yana katevatu i niya Fainato nenei keta i vikokona Yeisu tofwana fasinei. ⁴⁴ Fainato i sabanutuga tovanama Yeisu yana mate fasinei i biganowana keta tonuaviya kasi kaimatana i weniya keta i nutoninuvenuveiya taki Yeisu naki i mateya. ⁴⁵ Tovanama kaimatana nenei sanamana i videwadewiya, tofwa i sawateweiya Yosefa nenei.

⁴⁶ Yosefa nuya kwayakwayana i kimwaniya eketa tofwa ogonaaganaagai i kakiya keta i waminiya muniyai yo vatunuma vigabanina si taniya nenei i teniya. Eyo gabana nakasina i katubwatabwataviniya keta vatunuma kawana i tenefotiya. ⁴⁷ Meni ne Magidana keta Meni Yosese ayona o si kitiya namaniyei Yeisu tofwana i teniya.

16

Yeisu Yana Misini-Savavineina

Madiu 28:1-8, Nuke 24:1-12, Yoni 20:1-10

¹ Tovanama Sabati kana kuyadayada i kakaviya, Meni ne Magidana yota Meni Yemesa ayona keta Sanome bubu mamadisi si vikimwaneya Yeisu tofwana kana vitowa fasinei. ² Wiki kana kuyadayada kafa viugu nenei tovanama

vanavana i vaneya, si niya vatunuma nenei. ³ Si niniya atu ke'ta tofwanei tutausi si vikanunutoniya si bwaduwa, "Aitevana gabana ina katuniyei vatunuma kawana nenei fasitiyai?"

⁴ Gabananama nakatamokena atu i kabwatabwataviniya i makaviniya eketa tovanama matasi i kanakasiya si kitia kawa kakayauna. ⁵ Eketa vatunuma sinenei si kanasuna, tamokaġa tufunakata kana nuya kwayakwayana kukikikataisi si kitia i fakwafakwa eketa si mayaġa. ⁶ Eatū i iyavisiya i bwaduwa, "Muka kwana matuta. A sanamaniya Yeisu tene Nasaneti si givigonaġanaiya kwa nunuwasija eatū tanake weka muka. Tanake naki i misini-savaviniya. Kwa kitai, nofemai si teniya. ⁷ Atu kwana niya kana tomuniyeina keta Fita nukusi nofemaise kwana iyavisiya kwana bwaduwa, 'Tanake i viviketanuna Ganini eketa nokomai yo kwana kitia. Naki nauna i iyavimiya maise.'"

⁸ Tovanama nokomaise si nowaniya, vivinesima si mayaġa keta na yasi akikinikuna vatunuma sinenei si kikinomana-nemiya keta si vikadibwabwana si niya. Si matuta eketa muka tamo aitevana sita iyavei avana namoġa tufu-nakasina i nusifufuwisiya.

[Tunisi Naumokena Viginiwa Muka Sita Katukanasunei 16:9-20.]

Yeisu I Kikinomana Meni Ne Magidana Nenei

Madiu 28:9-10, Yoni 20:11-18

[⁹ Wiki kana kuyadayaada kafa viuġu nenei tovanama Yeisu nuwabunimokeyai i misini-savaviniya, nauna Meni ne Magidana nenei i mikikikinomana. Nofe gumayogunama nenei Yeisu kanunu goyosi kasi 7 i nukakisiya. ¹⁰ Aviyyaonana namoġa Yeisu nukusi si nidadana o nuwatasi i dauna eketa Yeisu fasinei si bwedibwediya. ¹¹ Atu Meni i niya keta i iyavisiya i bwaduwa, "Ei! Yeisu naki i misini-savaviniya, iyau tauku matamokekuwai a kitia!" Eatū yana bwadu muka sita vitumaġanei.

Yeisu Kana Tomuniyeina Kasi Nuwa Nenesiyai I Nikikinomana

Nuke 24:13-35

¹² Munifotai tomuniyeina kasi nuwa Yenusanema si teweija keta si niniya atu Yeisu i nikikinomana nenesiyai. Si kitia vitana tamo avi namoġa. ¹³ Si makavinisiya keta unaunasi kasi tufo si iyavisiya atu tasike yota muka sita vitumaġaneisi.

Yeisu Yana Tonowana Kasi 11 Nenesiyai I Nikikinomana

Madiu 28:16-20, Nuke 24:36-49, Yoni 20:19-23, Bunanige 1:6-8

¹⁴ Munifotai tonowana kasi 11 si kakawa eatū Yeisu i kikinomanisiya. Keta i dageisiya uġuna katekatesi yana gua eketa muka na yasi vitumaġana, na nenei aviyyaonana yana misini-savavineina muninei si kitia muka sita vitumaġaneisi.

¹⁵ Eketa i iyavisiya i bwaduwa, "Kwana kikinomana fwayafwaya kana matatafu nenei be biga dewadewana kwana yauniya matatafusi nenesiyai.

¹⁶ Aitevana ina vitumaġanikuwa keta givibutabuta ina viya nao gifafafana ina nisaiya, eatū aitevana muka ina vitumaġaneiku nao vimatadawana ina nisaiya. ¹⁷ Kaku tovitumaġana kiyakiyaya kafa nuwatabau fifiwanisi sina savivinišya. Kaku wavai kanunu goyosi namoġa nenesiyai

sina nukakisiya yota meya kioussi tunisitunisi muka kasi sanamana nenesiyai sina nusifufuwa. ¹⁸ Mwata goyosi sina givikavina yota taki ukowa onaonasi

sina yumiya, muka ina navisi. Nimasi sina dawana tovisafwavinaṅga tofwasiyai eketa sina bwina.”

*Yeisu Yana Vane Abamai
Nuke 24:50-53, Bunanige 1:9-11*

19 Tovanama Tuveka Yeisu i nusifufukoṅga, Guyau i vaneiya abamai eketa kikikatainei vifotu kabaina nenei i fakwasiotoṅga. 20 Eketa tomuniyeina si numamananiya namoṅga nenesiyai. Eatu Tuveka i ovivitisya eketa yana fiwanai kiyakiyaya kafa nuwatabau si savivinisiya namoṅga matasiyai. Nofe ibasima nenesiyai yasi numamana i vivenemokena.]

Bunanige

Givimayeta

Tonowana yasi *Bunanige* o Nuke yana nufunufu kana nusavi. Kana ugu nakasina o i bwadubwaduwa namaise Yeisu kana tomuniyeina Kanunu Tafutafuna i viketanunisiya eketa biga dewadewana si yauniya “Yenusanema nenei, Yudiya be Sameniyafafanisima matatafusi eketa yota fwayafwaya kana matatafu nenesiyai” (1:8).

Nufunufu nofe i vivisawavenena namaise biga dewadewana Yeisu fasinei si yauniya eketa namaise ekanesiya i vibutu.

Iba nakatamokena nufunufu nofe nenei o Kanunu Tafutafuna yana savivina. Kabwaga Matana kana kuyadayada nenei i sobunemiya na fiwanina tovitumağana nenesiyai Yenusanema sinenei, yota ekanesiya kana tovike-tanuneina tamokatamokağa i viketanunisiya keta i givifivanisiya. *Bunanige* o nofe biganama dewadewana yana fiwana i vivisawavenena tovitumağana tamokatamokağa yawsasisiyai eketa ekanesiya nenesiyai.

Viwakakakina kasi gidewadewa. (1:1-26)

Yeisu yana visime kana kafa nusafu keta yana bwadudabadaba. (1:1-14)

Yudasa kana kivi kana toğafota. (1:15-26)

Toviwakakaki Yenusanema sinenei. (2:1—8:3)

Toviwakakaki Yudiya keta Sameniya sinenei. (8:4—12:25)

Fauno i numamana Yeisu fasinei. (13:1—28:31)

Fauno yana kamudadana nauna. (13:1—14:28)

Vikanunusifusifufu Yenusanema nenei. (15:1-35)

Fauno yana kamudadana kana vinuwa. (15:36—18:22)

Fauno yana kamudadana kana vitonu. (18:23—21:16)

Fauno i vifinisina Yenusanema, Sisaniya keta Noma nenei. (21:17—28:31)

Yeisu Yana Tonowana I Iyavisiya Vitana

Kanunu Tafutafuna Ina Nemiya Nenesiyai

¹ Iye agigiku Tiofino, nauna nufunufu a mikiviginwiya sinenei iba matatafunu aviyavana Yeisu i vibutuwa i saviviniya be i visawavenena ² kana nivaniva kuyadayadanama nenei i vaneya abamai. Muniyai yo ina makaviniya abamai, Kanunu Tafutafuna yana fiwanai yana tonowana nauna i mikigibokisiya, fiyaosima i gisawakedanisiya. ³ Yana kuvavana be yana mate muninei, tauna i vimaikitija namoğasima nenesiyai ketaketa yagwanina nenesiyai vitana i visawavenemokeniya naki i yawasa-savaviniya. Kuyadayada 40 kana kawasasai tauna i kikinomana eketa i nunusifufuwisiya Guyau yana kafa visime fasinei.

⁴ Eketa tamoka tova tanake nukusi si fakwafakwa atu i visimeisiya i bwaduwa, “Muka Yenusanema kwana teweteweyi atu nofemai kwana fotafota kana nivaniva Amaku kakavenena i bwadubabedabiya ina venimiya. Nauna a bwaduwiya kwa nowaniya. ⁵ Yoni namoğä i givibutibutisiya ukowa nenei atu kuyadayada muka yagwanina muninei Amaku Kanunu Tafutafuna nenei ina givibutibutimiya.”

Guyau Yeisu I Vaneiya Abamai Madiu 16:19-20, Nuke 24:50-53

6 Tovanama yota si vikaninisağa, Yeisu si nutoninuvenuviya si bwaduwa, “Tuvuka yo, nofe tova kafa visime kuna vene-savaviniya Isineni ebe tauna ina visimeyi?”

7 Eatū i iyavisiya i bwaduwa, “Ibasima sina kikinomana kasi tova o kasi tutuya o tanake Amakuğa yana visime nenei eketa muka kana fata kwana sanamanei. **8** Eatū maise! Tovanama Kanunu Tafutafuna ina nemiya nenemiyai, ina givifiwanimiya be sifufuku kwana yauniya nofemai Yenusanema nenei, Yudiya be Sameriya fafanisima matatafusi eketa yota fwayafwaya kana matatafu nenesiyai.”

9 I nusifufukoğa muninei, matasiyai Guyau i vaneiya abamai. Tovanama busibusi i tenefotiya, muka yota sita kitai.

10 Yana vanenama nenei, tonowana si kawavitatavağata kawasasakaoğowai. Tovanama nenei, namoğa nasi nuwa kasi nuya kwayakwayasi kuniniusi si misiniya **11** eketa si iyavisiya si bwaduwa, “O fiyao Ganini, avamasi yami uğu yo kwa misimisini nofemai kawasasakaoğona kwa tonetoneyei? Na Yeisunama kwa kitiya i vaneya abamai, naki maisemoka yota ketanama nenei ina makaviniyi.”

*Giboke, Yudasa Kana Kivi Kana Toğafota Fasinei
Madiu 27:3-10*

12 Koya Onive nenei tonowana si makavinisiya Yenusanema. Sabati kana waneba kana kedawanau maisemoka. **13** Tovanama si kikinomana menana nakasinei, numanama si fakwifakwiyya nenei si kanasuna eketa si vaneya totomu kuetana nenei.

Nofemaise kasi wawa. Fita, Yoni, Yemesa, Anideneya, Finifi, Tomasi, Batonomiu, Madiu, Yemesa Anafasi natuna, Saimoni tanake Senoti* eketa Yudasa Yemesa natuna. **14** Tunisi vivine keta Meni Yeisu ayona yota sisitaina namoğa nukusi si yokoyokowa eketa nuwanuwa tamokağa nenei si kawakawanunuwa.

15 Tamoka tova tovanama tovitumağana kasi yagwana kamo **120** si yokowa nenei, Fita kasi sinefouwai i misiniya eketa i nusifufuwa i bwaduwa, **16-17** “Unaunaku, Guyau fonakituna Yudasa fasinei naki i vivenemokena. Tova manatuwaimokena, gwadinama fasinei Kanunu Tafutafuna i bwaduviğoniya tufomu Deividə nenei. Yudasa tanake o tonowana sinekiyai bunanige nenei i ovivita eatu muniyai, namoğa i viketanunisiya eketa Yeisu si tabiya.”

18 (Yana viwaifufuninama gabanina i viya eketa fwayafwaya i kimwaniya. Nokomai i kurnowa keta fekunama nenei manawana i biyavaniya eketa kamokamona i tetena. **19** Fiyao Yenusanema matatafusi bigana si nowaniya eketa fwayafwayanama fonasiyai si weniya Akenedama, kana givina o ufaufa fwayafwayana.)

20 Eketa Fita i tenesaviya i bwaduwa, “Same nenei namoğanama fasinei Deividə i viginiwiya,

*‘Yana numa ina nukawakakava
eatu muka tamo aitevana ina fakwiyei.’*

1:8 Madiu 28:19, Maka 16:15, Nuke 24:47,48 **1:9** Maka 16:19, Nuke 24:50,51 **1:13** Madiu 10:2-4, Maka 3:16-19, Nuke 6:14-16 * **1:13** Senoti kana givina maise, Diu fiyaosi eatu yoko kabegona, tasike nuwanuwasi Noma kana tovisime nukusi sina vikamunumunuwa. **1:18** Madiu 27:3-8 **1:20** Same 69:25, 109:8

Keta yota i viginiwiya,
'Tamo aitevana kana kivi ina viya.'

21-22 Eketa nofe tova namoغا tamo tana vinuwadadaniya be nukusi kana savivina ebe mani namoغا kana iyavisiya namaise Guyau, Tuveka Yeisu mateyai i sinaviyawasiya fasinei. Atu namoغانама tanake tova kana matatafu Tuveka Yeisu nukusi ka nidadana tovanama Yoni i givibutabutiya nenei eketa kana nivaniva nenetiysi Guyau i oviya eketa i vaneiya abamai. Eketa naki kana nufota tamo tana ginakasiya.”

23 Eketa tomuniyeina namoغا nasi nuwa si ginakasisiya. Yosefa Basabasi, (kana wava yota Yasitusi) eketa Mataiyasi. **24-25** Munifotainofemaisi si kawanunukuwa si bwaduwa, “Tuveka yo, kwaغا katekate matatafunu ku sanamanisija. Ku visawaveneiki namogasima nasi nuwa nenesiyai, aitevana ku giboeki kivi kana toğafota fasinei ebe nukusi kata bunanige, uğuna Yudasa naki i teweikiya i niya tauna yana kabağai.” **26** Daisi nenei si vikaneeneiya fiyao Diu yasi ketaketai eketa si viketokinaniya Mataiyasi kasi 11 sinesiyai i kanasuna tanake nukusi si vitonowana.†

2

Kanunu Tafutafuna I Nemiya

Keta Yeisu Kana Tomuniyeina I Vimaishiya

1 Kabwaga Matana kana kuyadayada i vikanatutuya nenei, tovitumağana matatafusi si yokowa kabağga tamokağga nenei.* **2** Sabanutuğai butu abamei si nowaniya vitana maise fonimana fifiwanina i sobunemiya eketa namai si nunuvitoğga nenei, numanama matatafunu i gikafufuya. **3** Eketa si kitiya aviyavana vitana kai noyakaina maise i sobunemiya eyo i kataneneğga eketa tovitumağana tamokatamokağga debabounei i toğga. **4** Kanunu Tafutafuna matatafusi i vimaisiya eketa tanake yana givisawakedanai, fona tuninatunna muka sita sanamanei nenesiyai si vibutuwa si nunusifufuwa.

5 Atu noko tovanama nenei, fiyao Diu tasike Guyau kana tovimogumogu fwayafwaya kana matatafu nenei si nemiya Yenusanema si fakwa Kabwaga Matana kana Ka fasinei. **6** Tovanama sabu butuna si nowaniya eketa si yokowa eatu nuwatasi si kafibaubaşa uğuna tamokatamokağga tauna fonakitunei i nowaniya tomuniyeina si nunusifufuwa.

7 Tututausi si mayağga eketa si bwaduwa, “Au, kwa vaneneğeisi! Fiyaosima si nunusifufu o fiyao Ganinimoka! **8** Atu namaise yo kita fonakitutiyi si nunusifufu ta nowanowanisi? **9** Fafani tuninatunna nenesiyai ta nemiya. Tunisi fiyao Fatiya, Mediya, Enami. Tunisi Mesofotamiya, Yudiya, Kafadosiya, Fonutusi, be Eisiya, **10-11** Finigiya be Famufiniya, Itifita, yota tunisi Sainini niniunei Nibiya kana fafanı nenei. Fiyao Diu keta yota Kani Kwauna eatu nofe tova Diu kodukodu si mumimuniiya nukusi, wagawaga Noma nenei. Tunisi Kiniti simuna nenei eketa yota Anabiyei. Eatū

1:21-22 Madiu 3:16, Maka 1:9, 16:19, Nuke 3:21, 24:51 † **1:26** Noko sanunama o maise. Fiyao Diu nenesiyai o gabana musumususi nenesiyai kasi wava sina viginiwiya eketa owa nenei sina kivitotoğga. Eyo owa sina newiya kana nivaniva tamo gabana ina fekuwa. Gabaninama avi wava etanei, na namoغانама o gigibokeinana. Si vitumağanıya nofe ketaketanama nenei, i vivisawaveneva Guyau yana giboke. (Ona 16:33) * **2:1** Venuvisinatana kana Ka muninei, kuyadayada kana vi50 nenei Kabwaga Matana si kakkawiyiha. (Visime Taftu 23:15-21, Visime Nuvinavinana 16:9-11)

matatafuta fonakitutiyai Guyau iba nakanakatamokesi naki i savivinisiya fasisiyai o ta nowanowanisiya si nunusifufuwinal” ¹² Matatafusi si mayaṅga yota nuwatasi si kafibauba wa eketa si vikanunutonya si bwaduwa, “Avamasi nofe kana nuwanuwa?”

¹³ Eatu tunisi si sawaviniisiya si bwaduwa, “Kamo si ukowayuwa nakasina na fasineinofemaise si nunusifufuwa.”

Fita Namoṅga I Numamanisiya

¹⁴ Eatu Fita i misiniya tonowana kasi 11 nukusi eketa kayona nakasinei sabu i iyavisiya i bwaduwa, “Unaunaku fiyao Diu yota aviyaonana Yenusanema kwa fakwafakwa, ata givimayeta eatu kwata nowanaututuya avana nofe kana nuwanuwa. ¹⁵ Kima muka kata ukowakowayu, taki maise kwa vivinuwadadana. Nofe 9 kana fafani yawane nuwabuni, yota namoṅga nofe kawasasanama nenei, muka sita ukowakowayu.† ¹⁶ Eatu aviyavana nofe i kikinomana o naki avana Guyau yana tomatakawa Yoweni i bwaduwiya maise,

¹⁷ ‘Guyau nofemaise i bwaduwa.

Tova kasi kafa nusafuwai

namoṅga matatafusi nenesiyai Kanunuku ana bisiwaiya.

Eketa natunatumati namoṅga be vivine fonaku sina bwaduvioṅoniya.

Yami tufunakata katekatevatusi sina kenokita

yota yami namoṅga vituvekasi sina kenokavakavayuna.

¹⁸ Noko tovasima nenesiyai,

*kaku kaetogā namoṅga be vivine nenesiyai, Kanunuku ana bisiwaiya
ebe fonaku sina bwaduvioṅoniya namoṅga nenesiyai.*

¹⁹ *Kafa nuwatabau atai kawasasakaoṅona nenei ana savivinisiya*

*yota kiyakiyaya ana visawavenena tanowai fwayafwaya nenei
maise ufaufa be kikanakanata keta yota siyou badobadona.*

²⁰ Vanavana ina kumanovaniya

yota yamayamana ina yabeniya maise ufaufa,

*eyo muniyi, kuyadayada nakasina keta kaikaiwabuna ina kikinomana
nenei, Iyau Tuveka ana nemiya.*

²¹ Eatu aviyaonana vitumaṅgai sina bwauwa Tuveka nenei,

gisafafana sina nisaiya.’”

²² Fita yota yana bwadu i tenesaviya, “Fiyao Isineni, Yeisu tene Nasaneti sifufuna nofe kwa vanenegei. Tututaumi kwa sanamaniya namaise Guyau fiwana i veniya be savivina fifiwanamokesi keta yota kiyakiyaya kafa nuwatabau i savivinisiya. Noko si visawavenena venemokena tanake gewa Guyau nenei i nemiya. ²³ Guyau waniya kana ugū i vinuwadadaniya eketa visime kana toodibutoyoṅa nimamiyai si teniya, be nukusi kwa giviogonaṅgaiyi eketa kwa nuvimiatiya. ²⁴ Eatu Guyau i ketoyauya mate kana kuvalana kunukubana nenei eketa mateyai i sinavyawasa-savaviniya ugūna mate muka fifiwanina be ina sinavyewai. ²⁵ Nofe namoṅgana fasinei turomu Deividia i viginiwiya i bwaduwa,

† ^{2:15} Taki gevageva sina kawa, nao waini sina yuwa. Tasike naki nuwabuni o maneka si kakawa atu gevageva o navinavyai. Eketa nuwabuniyai 9 kana fafani nenei, muka ukowayu kana tova. ^{2:17}

Yoweni 2:28-32 ^{2:23} Madiu 27:35, Maka 15:24, Nuke 23:33, Yoni 19:18 ^{2:24} Madiu 28:5,6, Maka 16:6, Nuke 24:5 ^{2:25} Same 16:8-11

'Tova nubwayouna yaku Tuveka Guyau naukuwai a tonetoneiya.

*Muka kaku kaniyabina ana matuteisi
uğuna tanake niniukuwai.*

26-27 *Muka kuna venumakanoveiku tomate yasi kabağai
o ka Kaetoğa Tafutafuna kuna kitamokei be ina kaniniya kididiku sinenei.*

*Na fasinei yaku sebobo avi nakata be semwanai a oseoseya,
a sanamane-budowanemokiya tofwaku kuna kitavikaviniya fasinei.*

28 *Yawasi kana ketaketa ku visawasawavenikuwa
eketa tafakaiu yana yagova nenei sebobo ina tewesafukuwa.' "*

29 Fita sifufu i nusaviya i bwaduwa, "Unaunaku, nofe bwadu venemokena o iyaiyavimiya, wağata Deivida i mateya keta si tauniya atu kana kididikunama o kimoki kita nukusi yawane i fakwafakwa. **30** Nofe nenei ta sanamaniya gewa muka tauna fasinei ita bwadubwadu eatu tanake Guyau yana tomatakawa eketa naki i bwaduvioğoni vitana susukwana nenei tamo yana gabu ina viya. **31** I kitavaneya kunauna vitana Guyau yana Togifafafana Gigiboleinana, yawane mateyai ina misini-savaviniya tovanama i bwaduwa, "Guyau muka ina venumakanovei tomate yasi kabağai o tofwana ina kitamokei be ina kaniniya kididiku sinenei."

32 Guyau nofe Yeisunama mateyai i sinaviyawasa eketa matatafuki o kana tokita. **33** Guyau i vitoğavaneiya kikikatainei vifotu kabaina nenei. Eketa Amana Kanunu Tafutafuna i bwadudabedabiya maise nenei i viya eketa i bisiwağı nenekiyai. Avana nofe kimoki kwa kitakitiya keta kwa nowanowaniya. **34** Kwa sanamaniya Deivida muka ita vane abamai eatu tauna i bwaduwa,

*'Guyau yaku Tuveka i iyaviya i bwaduwa,
"Kukikikataiku ku nuvitoğá vifotu kabaina nenei*

35 *kana nivaniva nifanifaiu ana tenisiya
kaeyafayafaweu ya kafa vasafasafa.' "*

36 Atu kwami fiyao Isineni matatafumi o kwata sanamaniya nofe namoğanama Yeisu kwa nuvimiya eatu Guyau i ginakasiya yata Tuveka keta yota kata Togifafafana Gigiboleinana."

37 Si vanevaneneğä eatu tovanama sifufu nofe si nowaniya, katekatesi i kayavana eketa Fita be tunisi tonowana si iyavisiya si bwaduwa, "Ae, unaunaki! Namaise kata fufuna ebe Guyau ita vinuwateweyleiki?"

38 Eketa Fita i iyavisiya i bwaduwa, "Tamokatamokağä kwa ugevinaimi be Yeisu Togifafafana Gigiboleinana kana wavai ka givibutabtaimi ebe yami go'yonä kasi vinuwateweyleina fasinei yo muniyai, kami nuwagabubu Kanunu Tafutafuna, Guyau ina venimiya. **39** Guyau yana bwadudabadaba ina saviviniya fasimiyai keta natunatumi be yota matatafusi aviyaonana kedawanauwai si nenemiya fasisiyai. Tasike aviyaonana Tuveka yata Guyau ina wenisiya be sina nemiya nenei, namoğasima tauna Kanununa ina venisiya."

40 Fita yana sifufu yagwanina nenesiyai i matakawisiya i bwaduwa, "Aviyao-nana kimoki muka Yeisu sita vitumağanei, Guyau ina vimatadawanisiya. Na uğuna kwa kawanunuwei be i gifafafaneimi."

41 Eketa kuyadayadanama nenei namoġasima bwadu si vitumaġaniya be si givibutibutisiya o kasi yagwana 3,000. Keta namoġasima o Yeisu kana tomuniyeina nukusi si vikatutamokisiya.

Tovitumaġana Yasi Fakwafakwa

42 Tova nubwayouna tovitumaġana, tonowana yasi visawavenena si vanevaneneisiya eketa yota unaunasi nukusi, kanunu keta kwafini nenesiyai, si vivikaovita. Tovitumaġana Tuveka yana Ka kana kiyakiyaya si fufufuniya keta yota si kawakawanunuwa.

43 Yenusanema kana matatafu tovanama si kitisiya tonowana kiyakiyaya kafa nuwatabau yagwanisi si savisavivinisiya eketa Guyau kana vimogumogu i nakatamoka nenesiyai. **44** Tovitumaġana si yokoyokowa eketa iba matata-funa si vivitkuwa tamo nenei. **45** Atu tunisi yasi fwayafwaya be nogonogo si vivikimwaneina eketa unaunasi aviyaonana na kasi dauna nukusi, noko gabanimama si venivenisiya. **46** Tovatova Numa Kodukodu nenei si vivikaninisäga. Eatū ka fasinei o yasi numai semwanai yota nuwasobuwai si kakaviyaowa. **47** Guyau si davadaviya eketa namoġa matatafusi tovitumaġana si vifotuwisiya. Naki tovatova namoġa gifafafana si ninisaya keta Tuveka tovitumaġana kasi yoko i gigivinakasiya.

3

Fita Tovikokona Fenafenana I Gidewadewiya

1 Tamoka tova navinavi tonusi kana fafani nenei fiyao Diu yasi tova kawanunuwa kana tutuya nenei, Fita keta Yoni si niya Numa Kodukodu nenei.* **2** Na tovanama nenei namoġa tamokaġa fenafenana i tufuwiya si nukivaiya keta Numa Kodukodu kana kani kana ketakawana si weneweniya Kiwaġa nenei si teniya. Tova matatafuno yana sabu nokomai si teneteniya ebe aviyaonana si niniya Numa Kodukodu nenei, gabana i vivikokonisiya.

3 Tovanama i kitisiya Fita keta Yoni kabegomokena be Numa Kodukodu kana kani kana ketakawanai sina kanasuna, i vikokonisiya i bwaduwa, “Ae, tamo gabana kwata venikuwa.”

4 Tovanama si toneiya nenei Fita i iyaviya i bwaduwa, “Ku toneyeiki.” **5** Eketa i kitatonitonisiya avage vitana nenesiyai gabana ita nisia. **6** Eatū Fita i iyaviya i bwaduwa, “Muka tamo gabana nenekuwai eatū aviyavana nenekuwai o ana veniwa. Yeisu Togifafafana Gigibokeinana tene Nasaneti kana wawai, ku misini be ku nidadana!”

7 Eketa Fita i ova kikikatainei keta i sinavitowamisiniya. Naki na tovanama nenei kaeyafayafana keta kaematakisina si fiwana. **8** I venuotowamisiniya keta i vibutuwa i nidadana. Naki na kusifusifuna nukusi atu si kanasuna Numa Kodukodu sinenei Guyau i sawasawadavadaviya.

9 Namoġa matatafusi si kitija i ninidadana keta si nowaniya Guyau i sawasawadavadaviya. **10** Si kitakinaniya tanake gwadinama ketakawana Kiwaġa nenei gabana i toġatoġavikokona eatū aviyavana nenei i kikinomana fasinei o si sabanutuiya.

Fita Sabuveka Nenesiyai I Nusifufuwa

2:44 Bunanige 4:32-35 * **3:1** Numa Kodukodu sinenei tovibwanaose kawa nuwa si vivibwanaoseya. Nuwabuni 9 kana fafani keta tonusi navinavi. Nofe tutuyasima nenesiyai kawanunuwa kana tova. Tamo yota kawanunuwa kana tutuya o vanavanansonuwa.

11 Tovikokonanama Fita keta Yoni i nutavağasisiya atu namoğa matatafusi si mayaşa eketa si dibwana si nemiya kabaganama si weneweniya *Sonomoni yana nukefakefa* nenei.[†] **12** Tovanama Fita i kitisiya sabuveka si yokoyokowa i iyavisiya i bwaduwa, “Unaunaku fiyao Isineni, namaise yo kwa sabantuğā iba nofe i kikinomana fasinei? Avana uğuna yo kwa tonetonemanoweki vitana kima tututauki yama fiwanai o taki yama eyaeyanai kata visaviviniya yo namoşa nofe ita nidadana? Naki Guyumoka o yana fiwana i saviviniya.

13 Ebenaamu, Aisake be Yakobo yota wağawağata matatafusi yasi Guyau kana kaetoga Yeisu i gikaikaiwabuya. Eatū kwa katuteweiya yami toviketanuneina nenesiyai. Yota Noma tovisime Fainato i vivinuwadadana be ita ketoyauya eatu kwa dibutoyooya. **14** Yeisunama o naki taftufuna keta toeyaeyanamoka atu kwa vikeweiya. Tumadama yo Fainato kwa sawanuyakaniya be tonuvimati i ketoyauya. **15** Kwami Yawasivağata kana Tokavenena kwa nuvimiatiya eatu Guyau i sinaviyawasiya. Eketa kima o kana tokita.

16 Uğuna kima Yeisu kana wava ka vitumağaniya eketa gwadinama nofe sanasanamanimi kwa kitakitiya o i dewadewa. Yeisu kana wava kana vitumağana nenei, namoşa nofe matatafumi matamiyai naki i dewadewamoka.

17 Unaunaku, a sanamaniya kami toviketanuneina nukusi aviyavana kwa fufuniya Yeisu nenei o muka kana sanamana nenemiyai. **18** Eatū manatuwaina avana Guyau i bwaduwuya yana tomatakawa matatafusi nenesiyai eketa si bwaduvioğoniya Guyau yana Togifafafana Gigibokeinana yana kuvavana fasinei o naki i vivenemokena. **19** Na uğuna yami go'yna nenesiyai kwa ugevinaimi be kwa makavinaimi Guyau nenei ebe yo yami go'yna ina vinuwateweisiya. **20** Tuveka yawasimi ina giviseausiya ebe yo kami Togifafafana Gigibokeinana ina vininitiya tanake Yeisu. **21** Tata tukuya Yeisu abamai ina fakwafakwa kana nivaniva Guyau iba matatafuna ina givikiouya naki manatuwaina i bwaduwuya yana tomatakawa tafutufusi nenesiyai eketa si bwaduvioğoniya maise. **22** Mosese i bwaduwa, ‘Tuveka yami Guyau tututaumi sinemiyai tamo aitevana ina ginakasiya fasimiyai ebe ina vitomatakawa maise iyan.[‡] Eketa matatafuna avana ina nusifufuwimiya kwana nowanaututuya. **23** Taki aitevana noko tomatakawanama fonana muka ina muniyei, nao tauna i nunuvisiya eketa Guyau ina nuyauniya yana namonamoha nenesiyai.’

24 Eketa aviyavana nofe tovasima si kikinomana, nao Guyau yana tomatakawa matatafusi i vibutuwa Samuwena nenei eketa i nemiya, si bwaduvioğoniya. **25** Noko tomatakawasima o kita natunatusi. Eketa Guyau dedeni i fufuniya wağawağata nenesiyai o kita i nunatata tovanama i bwaduwa Ebenaamu nenei, ‘Susukwau nenesiyai eketa namoşa matatafusi fwayafwaya etanei ana sawanuwagabubuwisiya.’ **26** Tovanama Guyau kana kaetoga Yeisu i gibokiya, i vininitiya nauna kita fiyao Diu nenetiyai uğuna nuwanuwana yata fufunagoyo nenesiyai ina ugevinita be ina sawanuwagabubuwita.”

[†] **3:11** Numa Kodukodu kana kabaga gabana nenei si kanifanakwaniyuwa. Kani kusinena o vadavada si kiyon. Sonomoni yana nukefakefa nakasina o gagasa kuveyaina. Numa Kodukodu atu kumenanina. **3:13** Yauna 3:15 **3:14** Madiu 27:15-23, Maka 15:6-14, Nuke 23:13-23, Yoni 19:12-15 [‡] **3:22** Fiyao Diu si sanamaniya Mosese tanake kasi tomatakawa nakatamokena. (Visime Nuvinavinana 18:15,18) **3:23** Visime Nuvinavinana 18:19 **3:25** Kabikona 22:18

4

*Diu Kawakawa Nausiyai**Fita Keta Yoni Tututausi Si Misinifafanisiya*

¹ Fita keta Yoni namoغا si nunusifufuwisiya eatu tunisi tovibwanaose be Numa Kodukodu kana tuiyo kasi toviketanuneina eketa yota tunisi Sadusi si nemiya nenesiyai.* ² Fita keta Yoni namoغا si vivisawavenena vitana Guyau namoغا mateyai ina sinaviyawasiya naki maisemoka Yeisu i sinaviyawasiya, na fasinei si nuwagoyowisiya.† ³ Eketa si tabisiya eatu naki i vimatasisinovanovana fasinei, deniyai si tenefotisiya kana nivaniva nuwabuni. ⁴ Atu yagwanisi aviyaonana Fita keta Yoni yasi sifufu si nowaniya, si vitumağana eketa namoغا kasi sawawa o i vaneya 5,000 maise.

⁵ Kuyadayada kana vinuwa nenei, fiyao Diu toviketanuneina be tokawakawa yota Moses yana visime kana tovisawavenena si yokowa Yenusanema. ⁶ Sinesiyai o tovibwanaose kasi toviketanuneina Anasi keta Kaiyafasi be Yoni yota Anekisenida, keta yota tovibwanaose kasi toviketanuneina yana sabu nukusi.‡ ⁷ Tuiyo si iyavisiya eketa Fita be Yoni si ovisiya keta nausiyai si misiniya eyo si nutoninuvenuvisiya si bwaduwa, “Avi fiwana o avi wava nenei eyo namoغا nofe kwa gidewadewai?”

⁸ Eketa Kanunu Tafutufuna yana fiwanai namoغا kasi toviketanuneina be kasi tokawakawa Fita i iyavisiya i bwaduwa, ⁹ “Nofe kimoki avage tofenafena yana dewadewana i nisaiya fasinei kwa nunutoninuvenuvikiya. ¹⁰ Na fasinei nuwanuwaku kwami keta yota Isineni kana matatafu kwata sanamaniya. Yeisu Togifafafana Gigibokeinana tene Nasaneti kana wawai namoغا nofe naumiayi i misimisiniya, i dewadewamoka. Yeisunama kwa giviogonaganaiya eatu Guyau mateyai i sinaviyawasiya. ¹¹ Tanake fasinei Guyau Fonakituna nenei i bwaduwa,

*Koğonanama kwami tokiyona kwa dibutoyojya
i visabuova.§*

¹² Eketa muka tamо yota aitevana ina gifafafaneita. Uğuna muka tamо yota namai avi wava fwayafwaya nofe etanei Guyau namoغا ita venei be ina gifafafaneita, naki mukamokena!”

¹³ Tovanama si kitisiya Fita keta Yoni na yasi katevatu keta nuwatasi i niiya tasike naki kuwekuwedunisi, muka tamо Moses yana visime kana sana-mana nenesiyai eatu yasi nusifufu nenei o si sabanutuğa. Yota si kitakinanisiya tasike Yeisu nukusi. ¹⁴ Yota namoğanama i dewadewa o si kitiya nukusi si misimisiniya, eketa si tuka. ¹⁵ Na fasinei Diu Kawakawa yasi kafa yokoyoko nenei si vikikinomanisiya eatu tasikeğä si vikanunusifufuwa.

* ^{4:1} Numa kodukodu kana tuiyo kasi toviketanuneina. Tanake visime kana savivina kana tokitavinanu. Tanake tauna o yota tovibwanaose eketa yota tanake o tovibwanaose kasi toviketanuneina sifunei i savisavivina. † ^{4:2} Sadusi yokonama muka misinisavavina o tamо Togifafafana

Gigibokeinana nenei sita vitumağana. ‡ ^{4:6} Fiyao Noma si ginakasiya Anasi nawana Kaiyafasi be Anasi kana kivi ina viya be tanake tovibwanaose kasi toviketanuneina. Eatу Diu yasi ketaketai o tovibwanaose kasi toviketanuneina kana kivi ina toğateweşa matema kana tovai. Na uğuna Noma Kaiyafasi si ginakasiya eatu Nuke yawane Anasi i kanavikaviniya tovibwanaose kasi toviketanuneina.

§ ^{4:11} Fiyao Diu tokabitaro yasi sabuova o gabana nenesiyai numa si kikiyona. Sabuova iba nakasina venemokena. Numa gunisi nenei si vivimisiniyiya keta yota fita namai si vivikaninisığa nenei. Sabuovanama o tanake Yeisu. (Same 118:22, Aiseya 28:16, Efeso 2:19-21)

¹⁶ Si vikanunutoniya si bwaduwa, “Avamasi tata fufuniya noko namoġasima nenesiyai? Yenusanema kana matatafu kiyakiyaya kafa nuwatabau nofe naki si sanamaniya eketa muka kata fata tana vikewa. ¹⁷ Eatu ibanama fasinei muka tana kitamokei be ina kananiyaniya namoġa nenesiyai. Tana sawanuvimatutisiya ebe muka yota Yeisu kana wava sina visavivinei namoġa kasi kawasasai.”

¹⁸ Muniyai yota si wene-savavinisiya si kanasuna eketa si sawanuvimatutisiya be mukamokena yota Yeisu kana wava sina visavivinei o sina visawavenena. ¹⁹ Atu Fita keta Yoni si iyavisiya si bwaduwa, “Taki kwami fonami kana muniiya, nao Guyau kana kusufvisinataninya. O nofe Guyau matanei dewadewanā? Tututaumi kwa vinuwadadaneimi. ²⁰ Na fasinei namoġa kasi iyaveina aviyavana ka kitiya Yeisu i savivinisiya yota ka nowaniya yana visawavenena, muka kana onovei.”

²¹ Eketa Namoġa matatafusi o Guyau si sawasawadavadiya tofenafena i dewadewa fasinei. Nofe fasinei Diu Kawakawa si bauwa avi ketaketai Fita keta Yoni sita vimatadawaneisi ebe muka namoġa sita givinuwagoyowlesi, eketa si sawanuvimatutisiya nakasina keta naki si ketoyausiya. ²² Gwadinama i tufufena, kiyakiyaya kafa nuwatabau i kikinomana nenei o kana manamana 40 i teweiya.

Tovitumaġana Si Kawanunukuwa Fiwana Fasinei

²³ Tovanama Fita keta Yoni si ketoyausiya, si niya keta kasi sabu si nusifufuwisiya matatafunu avana tovibwanaose nakanakasisi be tokawakawa si iyavisiya maise. ²⁴ Tovanama si nowaniya, tamo nenei kayosi nakasinei si kawanunukuwa Guyau nenei si bwaduwa, “Tuveka yo, ka kisimokeu Tovisime, kwaġa abama, fwayafwaya be gibo keta yota iba matatafusi sinesiyai kasi tokifufuna. ²⁵ Fonau Kanunu Tafutafuna i nusifufuwiya waġaki Deividia ka kaetoga nenei eketa i bwaduvioġoniya tovanama i bwaduwa,

*‘Ava uġuna yo Kani Kwauna si kayokuġa
yota Isineni namoisi ketaketa kasi vinuwatewetewe yea
si fufunakaoġweisi Guyau nenei?’*
²⁶ *Tufomu ygħwanisi keta tovisime fwayafwayai si gidewadewa aviya fasinei
eketa si vikatutamokisiya avage sina nuaviya Tuveka nenei
eketa yota yana Togifafafana Gigibokeinana nenei.’*

²⁷ Naki avana Deividia i bwaduwiya o i vivenemokena. Menana nofe nakasinei tufomu Enoda Anitifasi be Noma tovisime Fonitiyasi Fainato be yota Kani Kwauna eketa yota fiyao Isineni tuttausi si vikatutamokisiya eketa ka kaetoga tafutafuna Yeisu gigibokeinana si vinifaini. ²⁸ Kwaġa fifiwananomokeu eketa aviyavana nauna ku vinuwadadaniya keta ku sawateweiya be sita saviviniya, maisemoka yota si saviviniya. ²⁹ Tuveka yo, yasi sawanuvimatuta nenekiyai ku nowaniya eketa kima ka kaetoga ku givikatevatuki ebe yo fonau ka yauei. ³⁰ Ya fiwana ku veneiki be ka kaetoga tafutafuna Yeisu kana wavai namoġa kana givibwina yota kiyakiyaya kafa nuwatabau kana savivinisiya ebe yo namoġa ya fiwana sina kitija.”

³¹ Tovanama si kawanunukooġa, kabainama namai si yokowa nenei i kanikunikuniya. Kanunu Tafutafuna matatafusi i vimaisiya eketa Guyau fonana si yaumiya na yasi katevatu.

Tovitumağana Si Vivitukuwa Yasi Nogonogo

³² Tovitumağana matatafusi katekatesi be yasi nuwanuwa naki tamokağa. Muka tamo aitevana iba tamo ita katutatanai eatu tututausi nenesiyai si vikakakavene. ³³ Guyau tonowana i giviwiñisya venemokena eketa Tuveka Yeisu yana misini-savavineina fasinei wakakana si siya namoğa nenesiyai. Eketa Guyau yana omukumukutana o tovitumağana matatafusi nenesiyai. ³⁴⁻³⁵ Tamo tova tasike aviyaonana na yasi fwayafwaya o numa si vivikimwaneina eketa gabana si neneiiya tonowana nenesiyai. Ebe aviyaonana na kasi dauna nao si venevenisiya. Na nenei eketa tovitumağana sinesiyai muka aitevana tamo iba ita nuwasai.

³⁶ Yosefa o kafa kita i fufuniya. Tonowana yota si weniya Banabasi kana nuwanuwa, Namoğa Amaona. Tanake Nebi tufuwina Saifunusi simuna nenei. ³⁷ Yana fwayafwaya i vikimwaneiya eketa gabanina i nemiiya eketa tonowana i venisiya.

5

Ananaiyasi Eketa Safaina

¹ Atu tamoka tovitumağana kana wava Ananaiyasi kawana Safaina nukusi yasi fwayafwaya atu tunina si vikimwaneiiya. ² Tunina gabana i givikaviniya tauna fasinei eketa kawana o sanasanamanisi. Eatu tufotufo gabana i viya eketa tonowana i venisiya.

³ Eketa Fita Ananaiyasi i iyaviya i bwaduwa, “Ananaiyasi, namaise yo Seitani ya nuwanuwa i kani yo Kanunu Tafutafuna nenei ku sawavigema, eyo fwayafwaya gabana ku viya tunina ku givikaviniya tauğu fasiweu atu ku vikanonono vitana matatafuna kuta veneiki? ⁴ Nauna o kwağı ya fwayafwaya yo muniyai ku vikimwaneiya. Eatu gabanina ku viya nenei aviyavana ya nuwanuwa maise o nenesiyai kuta visaviviniya, eatu fufuna nofe avi goyo ku fufuniya? Muka vitana kimäga nenekiyai kuta vikanonono, eatu yota Guyau nenei!”

⁵ Tovanama Ananaiyasi nofemaise i nowaniya, i fekuwa matematena. Aviyaonana iba nofe si nowaniya matatafusi si matuta. ⁶ Tufunakata tunisi si otowamisiyi keta kwafinina si waminiya, eyo si unakinomaniya keta si tauniya.

⁷ Vanavana kana bai tonusi muninei Ananaiyasi kawana si kanasuna namai Fita i fakwafakwa nenei eatu aviyavana i kikinomana o muka yasi sanamana. ⁸ Fita i iyavisiya i bwaduwa, “Yamasi kwa iyaveiku o naki maise gabana kana nakata na kawami kwa nisaiya tovanama yami fwayafwaya kwa vikimwaneiya?”

Eketa si bwaduviyewa, “Ika, na naki maise.”

⁹ Eatu Fita i iyavisiya i bwaduwa, “Namaise yo na kawami nuwanuwa kwa givifakiniya eyo Tuveka kanununa kwana anuwanuvai? Kwa nowaniyi! Tufunakatasima kawami si tauniya o ketakawanai kaeyasayasaisi, eketa kwami yota sina unakinomaniimiya.”

¹⁰ Naki tovanama nenei Fita naunei si fekuwa matematesi. Tovanama tufunakata si kanasuna, si kitisiya matematesi eketa si unakinomanisiya keta kawasi niniunei si taunisiya. ¹¹ Ekanesiya kana matatafu Yenusanema sinenei yota matatafusi aviyaonana biga si viya si matuta nakasina.

Tonowana Namōga Yagwanisi Si Gidewadewisiya

12 Kiyakiyaya kafa nuwatabau yagwanina tonowana si savivini siya namōga nenesiyai. Eketa tovitumāgana matatafusi Numa Kodukodu sinenei si vivikaninisāga eatu kabainama si weneweni ya Sonomoni yana nukefakefa nenei. 13 Yenusanema kana matatafu sinenei namōga tovitumāgana si vifotuwisiya nakasina. Eketa kasi matutai muka kana fata sina tuyanomwanisi. 14 Eatu muniyai namōga be vivine sabuvekamoka Tuveka Yeisu si vitumāganiya eketa si kenokanakanasuna tovitumāgana kasi sabu nenei. 15 Noko nenei keta namōga tovisafwavinga si nemina ke'ta nenesiyai eketa si vikenofanina kivaya be sita nenesiyai, ebe yo tovanama Fita ina nemia nenei ita givikavinisiya o taki kanukanununāga ita givikavinisiya ebe sina bwina. 16 Yenusanema niniuna manenisima nenesiyai sabuveka yasi tovisafwavinga be yota aviyaonana kanunu goyosi si nuwafisiya si nemisiya eketa matatafusi si dewadewa.

Diu Kasi Toviketanuneina Si Anuvanuva Be Tonowana Sina Sawatanisiya

17 Eatu tovibwanaose kasi toviketanuneina keta kana sabu matatafusi Sadusi kunuma nenei si sinegoyowa. 18 Noko yasi uğunama fasinei, tonowana si givikavinisiya keta deniyai si teneftosiya. 19 Eatu na nuwabunananama nenei Tuveka kana kaetōga tamokāga abamei deni kasi kawa i yausiya atu i kikinomansiyi keta i bwaduwa, 20 "Kwa nai kwa misini Numa Kodukodu kana wasiketai be biga nofe yawasi kiouna fasinei namōga matatafusi kwa iyaveisi." 21 Guyau kana kaetōga abamei fonana si muniyya keta tovawedanai si kanasuna Numa Kodukodu kana wasiketai eketa si vibutuwa namōga nenesiyai si vivisawavenena.

Eatu na tovanama nenei tovibwanaose kasi toviketanuneina kana sabu nukusi si yokowa eketa Diu Kawakawa keta Isineni kasi toviketanuneina matatafusi si wenevakukusisiya. Eyo tuiyo si teweisiya si niya deniyai tonowana kasi tuova fasinei. 22 Eatu tovanama tuiyo si niya deniyai tonowana si kitaokavisiya. Eketa si makavinisiya si simana si bwaduwa, 23 "Deni kasi dawanafota ka kitisiya naki dewadewasi yota kana tuiyo o naki noko. Eatu tovanama kawasima ka yausiya, muka tamo aitevana sinenei!" 24 Tovanama Numa Kodukodu kana tuiyo kasi toviketanuneina eketa tovibwanaose nakanakasisi sifufu nofe si nowaniya, nuwatasi i bauwa keta si vinuwana avamasi yota ina kikinomana.

25 Eatu tovanama nenei, namōga tamokāga i kanasuna eketa i bwaduwa, "Ei, kwa nowaniya! Namoisima deniyai kwa tenisiya nofe tova Numa Kodukodu kana wasiketai si misimisiya, Yeisu bigana si vivisawavenena namōga nenesiyai." 26 Eketa tuiyo kasi toviketanuneina yana tuiyo nukusi si niya Numa Kodukodu nenei eketa tonowana si ovisiya. Eatu muka nuyakayakanai sita savivinei uğuna si matuta namōga gabanai sita kifonufonuwisiya fasinei.*

27 Tovanama si nemisiya Diu Kawakawa nausiyai si vimisinisiya. Eketa tovibwanaose kasi toviketanuneina i numatamatani siya i bwaduwa, 28 "Ka sawatanimiya muka namōga nenesiyai kwana visawavenena gwadinama nofe kana wavai. Eatu mukanono! Fonaki kwa teweisiya eketa yami

* 5:26 Fiyo Diu gabanai namōga si nunuvimateya. Eatu Noma yasi visime nenei o sawasawatananana eatu tamo tova kayokūga nenei eketa naki visimenama si yakweyakweniya. 5:28 Madiu 27:25

visawavenena Yenusanema i gikafufuya. Yota kwa gwaeiya be kwa vivinoikiya gwadinama yana mate fasinei.”

²⁹ Eatu Fita tonowana nukusi fasisiyai i nufata i bwaduwa, “Guyau fonana kana muniiya eatu muka namōga. ³⁰ Kwami fiyaomima o Yeisu ogonāganagai kwa nuvikukiya keta kwa nuvimiatiya atu Guyaunama wāgawāgata si kodukoduwa nenei mateyai i sinaviyawasiya. ³¹ Eketa Guyau Yeisu i vitōgavaneiya kikikatainei vifotu kabaina nenei Tovisime keta Togifafafana namōga fasisiyai. Nofe i saviviniya be kita Isineni i ovivitita be ina ugevinita yata fufunagoyo nenesiyai ebe ina vinuwateweita. ³² Nofe ibasima o venemokena uḡuna kima o kasi tokita keta kasi toviwakakaki maise yota Kanunu Tafutafuna. Tanake o Guyau i vininitya aviyaonana yana bwadu kana tomuniyeina nenesiyai.”

³³ Tovanama Diu Kawakawa Fita yana bwadu si nowaniya, sinesi i nubusubusuwaniya eketa nuwanuwasi tonowana sina nuvimatisiya. ³⁴ Atu namōga tamokāga kana wava Gamaniyen o Diu Kawakawa sinesiyai Fanasi yoko nenei. Tanake visime kana tovisawavenena eketa namōga matatafusi si vifotuwiya. Matatafusi nausiyai i misiniya eketa tuiyo i visimeisiya keta tonowana si vikikinomanisiya menanai tova bwatanaga. ³⁵ Eketa Diu Kawakawa i iyavisiya i bwaduwa, “Yaku sabu fiyao Isineni, aviyavana kwa nuwenuwiya fiyosima nenesiyai kwana saviviniya fasinei kwana vinuwadadanadewadewa. ³⁶ Kwana tukuya manamana aviyesi naki i kakaviya nenesiyai, namōga kana wava Tiyodasi avage i onavaneya vitana tanake tamo toviketanuneina nakasina. Eketa namōga kasi yagwana 400 maise si kanasuna kana sabu. Eatu Noma gabemani i vikaniyabinisiya eketa tovanama tonuaviya si nuvimiatiya nenei, kana tomuniyeina si kafiyauyauna eketa yasi savivinanama i viibakaokaoḡowa. ³⁷ Muninei yota kasi saifa kana tovai, Yudasa tene Ganini yota Noma gabemani i vikaniyabinisiya eketa namōga nuwatasi i kaniya be si muniiya. Eatu tonuaviya yota si nuvimiatiya keta kana tomuniyeina si kafiyauyauna. ³⁸ Eatu a iyaveimi, nofe namoisima avana si savisaviviniya muka kwana sawatanaisi naki kwa teneisi. Taki yasi viweikanakanata o taki tututausi yasi vinuwadadana nenei si savisavivina nao yawane ina kakaviya. ³⁹ Eatu taki visime nofe Guyau nenei nao muka kami fata kwana sawatanaisi. Akata kwana nuwatasanamaniya vitana Guyau tauna nenei kwa nunuaviya.”

Yana nusifufu fasinei Diu Kawakawa nuwatasi i kaniya. ⁴⁰ Eketa Numa Kodukodu kana tuiyo si iyavisiya keta tonowana si kanasuna-nemiisiya eketa si nafanafasisiya. Nokomai si sawatanisiya be muka Yeisu kana wava sina nunusifufuwei eyo muniyai si ketoyausiya.

⁴¹ Na yasi sebobo Diu Kawakawa si teweislya uḡuna si sanamaniya Guyau i numwasimwasinisiya be i sawateweislya sina kuavana Yeisu kana wava fasinei. ⁴² Tova nubwayouna Numa Kodukodu kana wasiketai yota namōga yasi numa nenesiyai, si viketotonisiya si vivisawavenena eketa yota biga dewadewana si yauyauniya vitana Yeisu tanake o Guyau yana Togifafafana Gigi-bokeinana.

¹ Noko tovasima nenesiyai Yeisu kana tomuniyeina kasi yoko i dibwanamoka. Keta tunisi Diu atu tobwadu-Giniki si kanaonuonu tobwadu-Ibeniu nenesiyai yasi vivinekfukwafuna fasisiyai. Uğuna tova nubwayouna aviyava kasi nuwagabubu kana tovitoku muka vivinesima sita kitakaitasi.

² Na fasinei tonowana kasi 12 tomuniyeina matatafusi si wenevakukusisiya eketa nenesiyai si bwaduwa, “Muka kana kita dewadewana be Guyau fonana kana savivina kana onovei eatu kwafini kana ovivita nenei kana sağa.

³ Na fasinei unaunaki, sinemiyai namoğa kasi 7 aviyaonana yasi dewanewadewasi be Kanunu Tafutafuna keta nuwatasuyasuya nenei si mağa kwa vinuwadadaneisi ebe savivina nofe nenei sina vitoovivita. ⁴ Ebe kima naki kana viketotonikiya kawanunuku keta Guyau fonana kana yauneina nenesiyai.”

⁵ Tomuniyeina matatafusi tonowana si vinowanisiya eketa si ginakata maise. Sitiveni o tanake tovitumağana venemokena yota Kanunu Tafutafuna nenei i mağa. Keta yota Finifi, Fonokonusi, Nikano, Timoni, Fanimenasi. Eketa Nikonasi tene Anitiyoki o tanake muka tene Diu eatu nuwatanan i kaviniya keta Diu yasi kodukodu nenei i kanasuna. ⁶ Tomuniyeina nofe fiyaosima si nemisiya eketa tonowana nimasi si dawana etasiviya eketa si kawanunukuwa.

⁷ Noko nenei tomuniyeina Guyau fonana kana yauneina si tenesaviya eketa Yenusanema sinenei tomuniyeina kasi yoko naki i nakatamoka. Yota tovibwanaose yagwanisi vitumaganinama si vitumaganinya.

Sitiveni Kana Givikavina

⁸ Sitiveni o naki Guyau yana omukumukutana keta yana fiwana nenei i mağa be kiyakiyaya kafa nuwatabau fifiwanisi i savivinisiya namoğa kasi kawasaki. ⁹ Eatu tunisi fiyao Diu yasi numa kafa yokoyoko kana wawa *Ketoketoyausi* si managibuwuya. Fiyaosima o menana nakanakasisi maise Sainini, Anekisenidiya yotafafani Sinisiya eketa Eisiya nenesiyai si nemiya. Nofe fiyaosima si vibutuwa Sitiveni nukusi si vikawabwadubwaduwa. ¹⁰ Eatu nuwatasuyasuyanama Kanunu Tafutafuna i veniya maise o nenei i nusifufuwa. Na uguna muka kasi fata be fonana sina fatali.

¹¹ Na fasinei makamakaviunai namoğa tunisi si kanadibidihiya keta Sitiveni fasinei si vikanononowa si bwaduwa, “Kima ka nowaniya iba goyosi i bwaduwisiya Mosese keta Guyau fasisiyai.” ¹² Noko bwadunama namoğa i visimwananakasisi yota tokawakawa keta visime kana tovisawavenena nukusi Sitiveni si givikaviniya eketa si sinakanikaniya si niiya Diu Kawakawa nenesiyai.

¹³ Eyo muniyai namoğa tunisi tovikanonono si kananunisiya keta si bwaduwa, “Nofe gwadinama o tova matatafuna Numa Kodukodu tafutafuna keta Mosese yana visime i manamanagibuwisiya. ¹⁴ Ka nowaniya i bwaduwa avage nofe Yeisunama tene Nasaneti Numa Kodukodu ina nuyauniya yota kata sanu Mosese wağawağata i visawavenisiya ina dawanamatamanina.”

¹⁵ Namoğa matatafusi Diu Kawakawa sinenei Sitiveni si toneye-vağasiya atu tafakaina si kitiya o vitana Guyau kana kaetoğga abamei maise.

Sitiveni Yana Sifufu

¹ Eketa tovibwanaose kasi tovketanuneina Sitiveni i nutoninuvenuviya, “O vinoisima nofe venemokena?”

2 Eketa Sitiveni i bwaduwa, “Unaunaku keta amamaku, yaku sifufu kwa vanenegei. Wağata Ebenaamu muniyai yo i niya Anani menana nenei eatu yawane i fakwafakwa Mesofotamiya kana tovai, Guyau Etanemokenei i kenokikinomana nenei. **3** I iyaviya i bwaduwa, ‘Ya menana keta ya sabu kuna teweisia atu fwayafwayanama ana visawaveniwa nenei kuna niya.’ **4** Eketa Ebenaamu Mesofotamiya i teweisia eatu i niya Anani i fakwa. Amana i mateya muninei, Guyau i nemiiya fwayafwayanama nofe tova ta fakwifakwiya nenei.

5 Noko tovanama neneinofemai muka tamo Guyau fwayafwaya matatafunita venei o taki kasimina ebe ina vitoniwagei, atu i bwadudabedabiya vitana susukwana nukusi fwayafwayanama yawane sina vitoniwagiya. Eatu noko tovanama nenei Ebenaamu muka tamo natuna. **6** Yotanofemaise Guyau i iyaviya i bwaduwa, ‘Susukwau sina viyauyauna mani fwayafwayai. Tonifwayafwaya susukwau sina vikaetoisyi keta yota sina vitoagoyogoyowisiya manamana 400 sinenei. **7** Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina kikinomana-nemiya nofemai ebe nenekuwai sina kodukoduwa.’

8 Eketa Guyau Dedeni kiyakiyyana Ebenaamu i veniya o nufifina. Na fasinei tovanama Ebenaamu natuna namoğa Aisake i tuwu eketa kuyadayada 8 muninei i nufifiniya. Muniyai Aisake natuna Yakobo i nufifiniya yota Yakobo natunatuna kasi 12 i nufifina. Noko tasike o kita wağawağata.

9 Yakobo natunatuna taisi Yosefa si sinegoyowiya eketa si vikimwaneiiya tovitamaneina nenesiyai keta si viya i vitovikaetoga Itifita nenei. Atu Guyau o Yosefa nukusi **10** eketa i ovivitiya tovanama namoğa dauna nenei si teneteniya. Guyau nuwatasuyasuya i veniya na uguna Itifita tufomu nuwatana i oviva keta Yosefa i teniya yana numa eketa yota Itifita kana matatafu kana tovisime.

11 Muniyai Itifita keta Kenani kasi matatafu noga i gikafufusiyaketa namoğa si kuvalana nakasina keta yota kabwaga kana nisaşa i dauna. **12** Atu tovanama Yakobo i biganowana vitana Itifita nenei kabwaga, kawa tamokaşa wağawağata i visimeisyi si niya nokomai. **13** Tovanama yasi nai kana vinuwa nenei, Yosefa tauna wakakana i siyya unaunana nenesiyai. Nokomai Itifita tufomu Yosefa ugunina i sanamanisiya. **14** Eketa Yosefa yana matakawa i niya amana Yakobo keta yana sabu matatafusi nenesiyai ebe sina nemiya Itifita. Noko tovanama nenei o kasi yagwana 75. **15** Eketa Yakobo i sobuwa Itifita keta nokomai yo wağawağata nukusi si vikamatemateya. **16** Eatu kwafinisi si makavinisiya menana Sekemu nenei keta kididikunama nauna Ebenaamu siniva nenei i kimwaniya fatana matanakasina Amo fasekwina nenesiyai, nokomai si tenisiya.

17 Tova i niketawakufwamoka be Guyau avana yana bwadudabadaba Ebenaamu nenei ina vivenemokena, kata sabu Itifita sinenei naki i nakatamoka. **18** Muniyai tufomu kiouna i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei. **19** Yata sabu i nonusiya

7:2 Kabikona 12:1 **7:4** Kabikona 11:31, 12:4 **7:5** Kabikona 12:7, 13:15, 15:18, 17:8 **7:6** Kabikona 15:13,14 **7:7** Yauna 3:12 **7:8** Kabikona 17:10-14, 21:2-4, 25:26, 29:31—35:18 **7:9** Kabikona 37:11,28, 39:2,21 **7:10** Kabikona 41:39-41 **7:11** Kabikona 42:1,2 **7:13** Kabikona 45:1,16 **7:14** Kabikona 45:9,10,17,18, 46:27 **7:15** Kabikona 46:1-7, 49:33 **7:16** Kabikona 23:3-16, 33:19, 50:7-13, Yosuwa 24:32 **7:17** Yauna 1:7,8 **7:19** Yauna 1:10,11,22

eketa i givikuvavanisiya. I nuyakayakanisiya be natunatusi fwefweyasi menanai sita tenisiya ebe sita vikamatemateya.

²⁰ Noko tovanama nenei Mosese i tufuwa. Gwadimonamonanama o kotoikiwā Guyau matanei. Ayona keta amana si kitavikavina-samwagauwiya yamayamana tonusi yasi numa sinenei. ²¹ Eatu tovanama si tenekikinomaniya menanai, tufomu natuna gumayogu i fayaia eketa i weinakasiya maise tauna natuna. ²² Itifita namoisi yasi ketaketa matatafunu kana sanamana nenei i gumaġa, maise yota yana nusifutu be yana savivina nenesiyai fifiwanisi.

²³ Tovanama Mosese kana manamana 40 i nisaiya, i vinuwadadana be tauna yana sabu Isineni ina venufotisiya. ²⁴ Eatu i kitiya tene Itifita tene Isineni i munumunuya eketa fasinei i badiwaga tene Itifita i nuvimiatiya. ²⁵ Mosese i nuwanuwa vitana tauna yana sabu sita sanamaniya vitana tanake nimanei Guyau ina gifafafanisiya ebe muka sina vikaetoga Itifita nenesiyai, eatu muka sita kitasanamanei.

²⁶ Kuyadayada kana vinuwa nenei Mosese i kitisiya fiyao Isineni kasi nuwa si vivikamunumunuwa eketa i anuwanuva be ina katuvisiya. I bwaduwa, ‘Ei, na naunau atu ava fasinei yo kwa vivikamunumunuwa?’

²⁷ Atu tomanini gwadinama Mosese i tutukatuiya keta i iyaviya i bwaduwa, ‘Aitevana masi i ginakasiu ku vitovisime yo kima kuna vinuesaniki? ²⁸ Omasi kuna nuvimatikuwa maise foma tene Itifita ku nuvimiatiya?’ ²⁹ Tovanama Mosese bwadunama i nowaniya, i matuta keta i dibwana i niyafafani Midiyani nenei i viteneyauyauna. Nokomai i vikawana keta natunatuna namoġa nuwesi si tufuwa.

³⁰ Nokomai i fakwa kana nivaniva manamana 40 eatu tamoka tova koya Sainai niniunei wanakikaoġowai Guyau kana kaetoga abamei i kikinomaniya kai nununuinei kisisiku sinefounei. ³¹ Tovanama Mosese noko i kitiya, i mayaġa eketa i vaniya niniunei be ina toneye-dewadewiya. Eatu Tuveka kayona i nowaniya i bwaduwa, ³² ‘Iyau o waġġawaġau Ebenaamu, Aisake eketa Yakobo yasi Guyau.’ Tovanama Mosese bwadu noko i nowaniya, i akikinikuna na yana matuta yota i matuta kai kana toneyeina fasinei.

³³ Eketa Tuveka i iyaviya i bwaduwa, ‘Fwayafwayanama nenei ku misimisiya o ta futufuna, na fasinei ka kaevatakutakuna ku kaki. ³⁴ Naki a kitiya Itifita namoisi yaku namonamoġa si givigivikuvakuvavanisiya. A nowaniya yasi noita na fasinei a sobunemiya be ana ketoyausiya. Eketa ku vaneneġa, ana teweħiwa kuna makaviniwa Itifita be kuna ovivitisija.’”

³⁵ Eyo Sitiveni yana sifufumokena i nusaviya, “Eketa nofe Mosese o tamoka gwadinama fiyao Isineni si dibutoyo i tovanama si bwaduwa, ‘Aitevana masi i ginakasiu ku vitovisime yo kima kuna vinuesaniki?’ Guyau kana kaetoga abamei kisisiku nununuinei i kikinomaniya, yana ovivita nenei Guyau Mosese i vininitiya tovisime keta yota toketoyau. ³⁶ Itifitei i kikinomanisiya kana tovai, kiyakiyaya kafa nuwatabau i savivinisiya. Maise yota Gibo Yabeyabenina nenei keta yota fwayafwaya nunumonumona nenei manamana kana yag-wana 40 sinenei.

³⁷ Tamoka Mosesenama yota fiyao Isineni i iyavisiya i bwaduwa, ‘Tututaumi sinemiyai Guyau tamo aitevana ina ginakasiya fasimiyyai ebe ina vitomatakawa maise iyau.’ ³⁸ Mosese o fiyao Isineni nukusi tovanama si yokowa

fwayafwaya nunumonumona nenei eatu Guyau kana kaetōga abamei koya Sainai nenei Mosesi i nusifufuwiya. Guyau yana bwadu fakwafakwa-vāgasina i nowaniya eketa i tenetamaniya nenetyiay.

³⁹ Eatu wāgawāgata si dibutoyoīya keta si tutukatuiya eatu si nuwayewa Itifita fasinei. ⁴⁰ Eketa Anoni si iyaviya si bwaduwa, ‘Guyau tamo kuta fufuniya be ita viketanunita. Noko namōganama Mosesi Itifitei i kikinomana-nemiita eatu muka tata sanamanei avao i kanasiya.’ ⁴¹ Eketa kaivakuku tamokāga si ginivaviya kana kitakita maise bunumakau mwanavauna eketa nenei si vibwanaoseya keta aviyavana nimasiyai si fufuniya avage si kawiya. ⁴² Na fasinei Guyau i sāgakuwakufutisiya keta i teweisiya be si kodukoduwa kinavinavi, vanavana keta yamayamana nenesiyai. Naki maise Guyau fonakituna sinenei, yana tomatakawa si bwaduviōgoniya si bwaduwa,

*Kwami fiyao Isineni tovanama kwa fakwafakwa fwayafwaya nunumonumonei manamana 40 sinenei,
yami kavenenakaōgoyomuyomu o muka kwata vibwanaoseyeisi nenekuwai.*

⁴³ Yami iduiduwa Moneki kana bonu
eketa yami iduiduwa kinavinavi Nefani mayauna kwa unadadanisiya.
Noko kifukifufunasma kwa fufuniya be nenesiyai kwa kodukoduwa.

*Na fasinei namōga ana teweisiya yami menanamokeyai sina vimiya
be sina niimiya Babinoni muninei sasanemokenei,’”*

⁴⁴ Yota Sitiveni i bwaduwa, “Wāgawāgata Vada Tafutafuna si unadadaniya tovanama si fakwafakwa fwayafwaya nunumonumonei. Namaise Guyau Mosesi koya Sainai etanei i gisawakedaniya, naki maisemoka i fufuniya. ⁴⁵ Yota si tenetamaniya wāgawāgata nenesiyai Yosuwa yana tovai, Guyau yana ovivitai be fwayafwaya nofe si viya mani namōga nenesiyai. Eketa Vada Tafutafuna si nemiiya nofemai i fakwa kana nivaniva tufomu Deivida yana tovai.

⁴⁶ Guyau Deivida yana nusuyai i niya keta Deivida i vikokona vitana ita sawateweiya be Numa Kodukodu ita yoniya Yakobo ugunina yasi kafa kodukodu Guyau nenei fasinei. ⁴⁷ Eatu Sonomoni Numanaama i yoniya. ⁴⁸ Eatu Guyau Etanemokenei o muka namōga yasi kikiyona ita fakwifakwiyeisi. Maisemoka Guyau yana tomatakawa manatuwaina i viginiwiya maise,

⁴⁹ *Tuveka i bwaduwa,
Abama o kaku kwabudoga
eatu fwayafwaya o kaeku kana kafa vasafasafa.
Eketa avi numa simo o kwata yonai fasikuwai?*

*Muka tamo kabaga dewadewana kami fata kwana gidewadewai ebe
ana fakwiyei,*

⁵⁰ *uguna Iyau taumokeku iba matatafuna abamai keta fwayafwayai
a fufuniya.””*

⁵¹ Eketa Sitiveni i bwaduwa, “Kwami naki katekatemi guasi. Taniyami kwa gifota eketa muka Guyau yana bwadu kwata munimuniyei. Kanunu Tafutafuna kwa adibutoyotoyoīya naki maisemoka wāgawāgami. ⁵² Guyau

yana tomatakawa i visimeisiya, matatafusi si givikuvavanisiya. Yota tobwadukikinomana Toeyaeyanamoka yana nemi fasinei o si nuvimatisiya. Eketa tovanama tauna i nemiya, kwami kwa viwaifuniya keta kwa nuvimatiya. ⁵³ Guyau kana kaetoga abamei i visimeisiya eketa yana visime si venita eatu muka kwata kitavikaviniya.”

Sitiveni Gabanai Si Tutuvimatiya

⁵⁴ Tovanama Diu toviketanuneina nofe bwadunama si nowaniya, sinesi si nubusubususanina keta nīgozi si kitankavikavina nenei. ⁵⁵ Atu Kanunu Tafutafuna Sitiveni i vimaiya. I kitakawavitata abamai eketa i kitiya Guyau kana kaiwabu keta yota Yeisu i misimisiniya Guyau kikikatainei vifotu kabaina nenei. ⁵⁶ Eketa i bwaduwa, “Kwa kitai! A kitakitiya abama kana kawa kakayauna eketa Namoga Natuna i misimisiniya Guyau kikikatainei vifotu kabaina nenei.”

⁵⁷ Tovanama nenei, taniyasi si gifota atu si vikafinafina eketa si kududuwanan Sitiveni fasinei. ⁵⁸ Si sinakanikanika keta si kikinomania menana nakasina kwaunei eyo si vibutuwa gabanai si fonufonuya. Kana tovinoisima kasi nuya si kikakiya eketa namoga tufunakasina kana wava Sauno naunei si dawana.

⁵⁹ Tovanama gabanai si fonufonuya nenei, i bwaukikinomana, “Tuveka Yeisu, kanunuku ku katuvai.” ⁶⁰ Eketa i fekuwa kaetutunei eatu i bwauwa, “Tuveka yo, muka yasi go'yonanama nofe kuna tukuya!” Tovanama nofe i bwaduwiya muninei i vidawana.

8

¹⁻² Eketa Sitiveni kana nuvimate fasinei Sauno i visawadewadewiya. Tunisi Guyau kana tovimogumogu Sitiveni kwafinina si odewadewiya eketa fasinei si bwediutukwasoga.

Namoga Ekanesiya Si Vitoagoyogoyowisiya

Na kuyadayadanama nenei ekanesiya Yenusanema sinenei daunamataina si nisaiya. Na nenei keta tovitumañana matatafusi si kafiyauyauna Yudiya keta Sameniya fafanisima nenesiyai eatu tonowanaña Yenusanema si fakwa. ³ Atu Sauno i anuvanuva be ekanesiya ina nuyakweyakweniya. Eketa i niya numa tamokatamokaña nenesiyai, namoga be vivine i nusoni-kikinomanina keta i sinakanikanisa eketa deniyai i tenisiya.

Biga Dewadewana Finifi I Yauniya Sameniya Sinenei

⁴ Eatu tasike aviyaonana si kafiyauyauna, nao si fanakwaniuga menana nenesiyai eketa biga dewadewana si yauniya. ⁵ Eketa maise Finifi o i sobuwa menana tamoka nakasina Sameniya sinenei eketa i numamana Togifafafana Gigibokeinana fasinei. ⁶ Matatafusi yana sifufu si nowaniya eketa si nafanafiya uguna kiyakiyaya kafa nuwatabau i saviviniya si kitisiya. ⁷ Kafa kita maise kanunu goyosi namoga yagwanisi si nuwafisiya, i nukakisiya keta si gionovisiya na yasi kwaesinasinae nukusi. Yota yagwanisi tanaisi matematesi keta fenafenasi i gidewidewisiya. ⁸ Eketa noko menaninama nakasina namoisi si sebobowa nakatamokena.

Saimoni Toibaiba

⁹ Eatu noko menaninama nakasina nenei namoga tamokaña kana wava Saimoni i fakwafakwa eketa tova nubwayouna i vivibogauwa eketa fiyao Sameniya o yana savivinasima nuwatasi i viya. Tova matatafuna i onaonavaneya vitana

tanake o namōga tamo nakasina. ¹⁰ Namōga matatafusi, muka kasi wava be na kasi wava nenesiyai, yana sifufu kana nowana nenei si bwaduwa, “Namōga nofe o Guyau yana fiwana matasikauna.” ¹¹ Tova nubway-oumataina nuwatasi i kaniya yana oibaibasima nenesiyai. Na nenei keta naki tanakēga fonana si vanevaneneiya.

¹² Eatu tovanama Finifi biga dewadewana i numamaniya Guyau yana kafa visime fasinei yota Yeisu Togifafafana Gigibokeinana kana wava fasinei, namōga si vitumāganiya. Noko nenei namōga keta vivine i givibutibutisiya. ¹³ Saimoni tauna yota biga i vitumāganiya eketa yota givibutabuta i viya. Noko nenei i vibutuwa Finifi i munimuniye-dadaniya ūguna tova matatafuna kiyakiyaya kafa nuwatabau Finifi i savisavivinisiya o kafa mayāga tanake nenei.

¹⁴ Yenusanema sinenei tovanama tonowana si biganowana vitana fiyao Sameniya Guyau fonana si katuviya, Fita keta Yoni si visimeisiya si niya nenesiyai. ¹⁵⁻¹⁶ Tovitumāganasima kiousi o naki givibutabutāga si viya Tuveka Yeisu kana wavai eatu Kanunu Tafutafuna o yawane muka sita vai. Na ūguna Fita keta Yoni si kikinomana nokomai eketa Guyau si kawanunukuwiya be Kanunu Tafutafuna tovitumāgana noko ina venisiya. ¹⁷ Eketa tovanama nimasi si dawana tovitumāganasima debabousiyai Kanunu Tafutafuna si viya.

¹⁸ Eatu Saimoni i kitanisaya vitana namōga Kanunu Tafutafuna si viya tovanama tonowana nimasi si dawana debabousiyai. Na nenei gabana i tuniya, ¹⁹ eketa i vikokonisiya i bwaduwa, “Fiwana nofe yota iyau kwa veneiku, ebe aitevana nimaku ana teniya nenei kana fata Kanunu Tafutafuna ita viya.”

²⁰ Eatu Fita i iyaviya i bwaduwa, “Kana nufotamoka kwāga keta ya gabana Guyau ita nyaunimiya. Nofe o Guyau yana kakavenena eatu ku nuwanuwa avage gabanai kuta kimwaniya! ²¹ Muka tamo ka tukutuku ita fakwafakwa nofe mudadavanama nenei ūguna katekateu o muka dawaniniina Guyau matanei. ²² Eketa nofe nuwanuwanama goyona nenei ku ugevinau ebe Tuveka ku kawanunukuwei. Kamo kana kita ya vinuwadadanasisma katekateweu ina vinuwateweisiya. ²³ Tumadama yo ya nuwasinae nenei nuwanuwa goyona i vivisimeiwa.”

²⁴ Eatu Saimoni i bwaduwa, “Fasikuwai Tuveka kwata kawanunukuwiya ebe avana kwa bwaduwiya muka nenekuwai ita kikinomana.”

²⁵ Eketa nauna Fita keta Yoni yasi vitumāgana fasinei tututausi si viwakakakisiya keta yota Tuveka Yeisu bigana si nusifufuviya tovitumāgana kiousi nenesiyai. Tovanama yasi makavina Yenusanema nenei, kunausi biga dewadewana si yauniya menana yagwanisi nenesiyai Sameniya sinenei.

Finifi Etiyofiya Kana Namōga Nakasina I Givibutabutiya

²⁶ Tamoka tova Tuveka kana kaetōga abamei Finifi i iyaviya, “Ku misini be kugagasa ketanama Yenusanemei i sobusobuwa be i niniya Gasa, nenei kuna niya.” (Ketanama noko namōga nofe tova muka sita vaavāgai.) ²⁷ Keta Finifi i nōgokawawa atu kēta tofwanei tene Etiyofiya i venusaiya. Namōganama o tanake tamo namōga nakasina, Etiyofiya kana tufomu gumayogu kana wava Kanidesi yana gabana matatafuna kana tokitavikavina. Namōganama i niya Yenusanema kodukodu fasinei. ²⁸ Tovanama i makamakaviniya Etiyofiya, yana waganusoni sinenei i niniya eatu Guyau yana tomatakawa Aiseya yana viginiwi i gigināganaiya.

²⁹ Eketa Kanunu Tafutafuna Finifi i iyaviya, “Ku nai noko waganusoninama niniuei.”

³⁰ Eketa Finifi i dibwanamoka waganusoninama niniunei eketa i nowaniya namoغا Guyau yana tomatakawa Aiseya i viginiwiya, i giginaganaiya. Eketa Finifi i nutoninuvenuvia, “Na viginiwanama ku giginaganaiya simo kana sana-mana ku viviya?”

³¹ Eketa yana bwadu i fatiya, “Muka. Namaise masihata sanamanei taki muka tamokana givimayeta nenekuwai?” Noko nenei i vikokoniya Finifi keta i vaneya nukusi si toghanuwa.

³² Guyau fonakitunanama i giginaganaiya nenei o nofemaise i bwaduwa,

“Vitana maise sifi si niiya be kayona sina kanibasiy

*eketa vitana maise sifi mwanavauna utuutuna kana tanakakanu fasinei
naki i numananavamoka.*

Maisemoka tanake muka tamo kayona.

³³ Si sawanuketuwia eketa si sawanoviya.

*Muka tamo tauna yana dana keta weyo kasi sanamana
uğuna yawasina fwayafwayai si viteweiya.”*

³⁴ Keta namoغا nakasina Finifi i nutoninuvenuvia, “Yamasi kuta iyavikuwa, Guyau yana tomatakawa tauna fasinei i bwadubwaduwa o taki tamo aitevana fasinei?” ³⁵ Eketa noko viginiwanama nenei Finifi i vibutuwa eketa biga dewadewana Yeisu fasinei i givimayeta.

³⁶ Eketa si niniya eatu tovanama si nemiya sawa nenei namoغا nakasina i bwaduwa, “Ake! Ukowa nofe. Muka tamo kaku nusiwataka, kuta givibutabutikuwa.” ³⁸ Eketa namoغا nakasina i nusawataniya waganusoni kana tovidibwana atu nasi nuwa si sobuwa ukowai, eyo Finifi i givibutabutiyia.

³⁹ Tovanama ukowei si vanenemiya, Tuveka Kanununa Finifi i sinasamwagauwiya eketa i niya tamo menana nenei. Noko nenei Namoga nakasina Finifi muka yota ita kitai eatu na sebobona yana ketai i niya. ⁴⁰ Eatu Finifi i kikinomana Adiyotusi menana nakasina nenei eketa menana matatafunu nenesiyai biga dewadewana i yauna-niyya kana nivaniva i nemiya Sisaniya menana nakasina nenei.

9

Sauno I Vitomuniya Yeisu Fasinei

Bunanige 22:6-16, 26:12-18

¹ Eatu Sauno na nuwagoyona i bwadu-kamanamana, “Tasike aviyaonana Yeisu kana tovitumagana ana nuvimatisiya.” I misiniya keta i niya Yenusanema tovibwanaose kasi toviketanuneina nenei, ² eketa i vikokoniya be nufunufu ina viginiwiya numa kafa yokoyoko kasi toviketanuneina nenesiyai Damasakosinenei. Noko nufunufusima nenesiyai tovibwanaose kasi toviketanuneina sawatewe yeina Sauno i veniya ebe noko menanasima nenesiyai avi namoغا o avi gumayogu ina nisaiya Yeisu yana Ke’ta* nununei i niniya, ina givikaviniya be ina nemisiya Yenusanema deniyai.

^{8:32} Aiseya 53:7,8 * ^{8:36} Tunisi viginiwa nenesiyai o kana nukisi 37 si nunatuya. Finifi i nufata, “Taki Yeisu Togifafafana Gigibokeinana nenei ku vitumağana katekateu matatafunei, nao ana givibutabutiva.” Eketa namoغا nakasina i bwaduwa, “Ika, a vitumağaniya tanake Yeisu Togifafafana Gigibokeinana o tanake Guyau natuna.” * ^{9:2} Ke’ta kana tomuniyeina. Wava nofe o Yeisu kana tomuniyeina kasi wava. Ke’ta kana nuwanuwa o Gifafafafana o Yawasivağata kana ke’ta. Tanake o Yeisu. Yoni 14:6 nenei, Yeisu tauna i weniya Ke’ta.

³ Eketa i niniya Damasiko nenei eatu tovanama menana i ninikitekiya, abamei mayesina matakikikwanena visabanutuğai i tafafifiya. ⁴ Sauno i fekuwa fwayafwayai eatu kayokayo i nowaniya i bwadubwaduwa nenei, “Sauno, Sauno, ava fasinei yo ku givigivikuvakuvavaneiku?”

⁵ Sauno i nutoniya i bwaduwa, “Aiye o kwağa aitevana?”

Eketa i nufata i bwaduwa, “Iyau Yeisu, Iyau gwadikuma ku givigivikuvakuvavaniwu. ⁶ Nofe tova kuna misiniya keta kuna kanasuna menana nakasinei ebe nokomai tamo aitevana ina iyaviwa avana kuta fufuniya.”

⁷ Namoğasima Sauno nukusi si niniya, si misinivağata keta kawasi si kataka uğuna kayonağå si nowanowaniya eatu muka sita kitakitai. ⁸ Sauno fwayafwayai i otowamisinya keta i toneya eatu muka tamo aviyavana ita kitakitai. Na fasinei unaunana nimanei si givikavina eketa si kanasuniya Damasiko. ⁹ Kuyadayada tonusi sinesiyai matana i kwava eketa yota muka ita kaka keta muka ita yuyu.

¹⁰ Damasiko nenei tomuniyeina tamokağå kana wava Ananaiyasi. Tuveka kenokitai i iyaviya i bwaduwa, “Ananaiyasi yo!”

Eketa i nufata i bwaduwa, “Tuveka, iyau weka.”

¹¹ Eketa Tuveka i iyaviya i bwaduwa, “Ku misini be ke’ta kana wava Dawaniniina nenei ku nai ebe Yudasa yana numai ku nutoninuvanuva namoğå kana wava Sauno tene Tasusi fasinei. Nofe tovanama nenei i kawakawanunuwa nenekuwai. ¹² Kana kenokita nenei namoğå kana wava Ananaiyasi i kitiya avage i nemiya eketa nimana i dawana tofwanei eketa i kita-savaviniya.”

¹³ Eatu Ananaiyasi i nufata i bwaduwa, “Tuveka yo, namoinama fasinei biga yagwanina a nowaniya vitana ka tovitumağana tafutafusi i givigivikuvakavaniyiya Yenusanema sinenei. ¹⁴ Yota nofe o tovibwanaose nakanakasisi sawatweyeina si veniya eketa i nemiya nofemai, ebe aviyaonana neneueu si kodukoduwa matatafusi ina givikavinisiya.”

¹⁵ Atu Tuveka Ananaiyasi i iyaviya i bwaduwa, “Ku nai! A vitoniwagiya ina vikaetoikuwa ebe fasikuwal Kani Kwauna yasi tufomu nukusi yota fiyao Isineni ina numamanisiya. ¹⁶ Iyau taumokeku ana visawaveniya namaise kuvalana kana nakata yawane ina kuvavaniya kaku wava fasinei.”

¹⁷ Eketa Ananaiyasi i niya keta i kanasuna numai. Nokomai nimana i dawana Sauno debabounei eyo i kawatakana i bwaduwa, “Unaku Sauno, gwadinama ketai ku kitiya tovanama ku nememya nofemai o Tuveka Yeisu. Gwadinama i vininitikuwa neneueu kuna kita-savavina fasinei yota Kanunu Tafutafuna nenei kuna mağå.” ¹⁸ Muka mwanenenama atu vitana iyana gwenavisi maise Sauno matanei si fekuwa eketa i kita-savaviniya. I otowamisinya eketa Ananaiyasi i givibutabutiya. ¹⁹ Nokomai Sauno kabwaga i kawa keta fiwana i viya.

Sauno Damasiko I Numamana

Eketa Sauno i fakwa tomuniyeina nukusi kuyadayada kawaviya Damasiko nenei. ²⁰ Muka mwanenenena tu Sauno i vibutuwa i numamana numa kafa yokoyoko nenesiyai vitana Yeisu o Guyau natuna.

²¹ Matatafusi aviyaonana Sauno yana numamana si nowaniya si mayağå. Tututausığa si vikanunutoniya, “Nofe namoğanama o Yeisu kana tomuniyeina i vivitoagoyogoyowisiya Yenusanema sinenei. Kamo ava tu i nemiya tamoka

nuwanuwanama fasinei, tovitumağana ina givikavinisiya be ina niisiya tovib-wanaose nakanakasisi nenesiyai?" ²² Eatu Sauno i fiwanamatatai ya yana numamana nenesiyai vitana Yeisu o tanake Togifafafana Gigibokeinana. Eketa fiyao Diu Damasiko kana tofakwa muka kasi fata yana bwadusima fasisiyi avan tamo sina bwaduwei.

²³ Kuyadayada aviyesi i kakavisiya muninei, Diu fiyaosi Sauno si viwaifufuniya be sita nuvimatia. ²⁴ Kuyadayada be nuwabuna menananama kasi ketakawana[†] si toneye-vägasisiya kana nuvimate fasinei. Eatu yasi viwaifufuninama o Sauno naki i sanamaniya. ²⁵ Nuwabuna tamokağā nenei tunisi kana tomuniyeina kautu nakasinei unavai si otanotanowiya menaninama kana kani kana nuginabu nenei.

²⁶ Tovanama Sauno i kikinomana Yenusanema, i anuvanuva be tomuniyeina ita tuyanomwanisiya eatu matatafusi si matutiya. Muka sita vitumağanei vitana tanake o naki Yeisu kana tomuniyeina. ²⁷ Eatu Banabasi Sauno i oviya keta i niiya tonowana nenesiyai. Eketa i nusifufuwisiya namaise Damasiko ketai Sauno Tuveka i kitai, yota namaise Tuveka Sauno i nusifufuwei. Keta yota i iyavisiya namaise Sauno Damasiko sinenei na yana katevatu Yeisu kana wavai i numamana.

²⁸ Eketa nokomai tonowana nukusi si fakwa keta Tuveka kana wavai i numamana-fanakwaniüğā Yenusanema na yana katevatu. ²⁹ Yana nusifufuwei fiyao Diu atu tobwadu-Giniki nukusi si vikawabwadubwaduwa atu ketaketa si nuwasa kana nuvimate fasinei. ³⁰ Tovanama tomuniyeina tunisi si biganowana, si oviya keta si sobuwiya Sisanaya eketa wakai si vitoiya i niya Tasusi tauna yana menanai.

³¹ Noko nenei eketa Yudiya, Ganini keta Sameniya fafanisima nenesiyai ekanesiya kana matatafu biganei si fakwa. Eketa Kanunu Tafutafuna tomuniyeina i givikatevatusiya keta yasi vitumağana i givifakiniya. Na nenei tomuniyeina kasi sabu i nakata yota Tuveka kana vifotu i nakata.

Fita Yana Nai Nida Keta Yofa Nenesiyai

³² Fita yana nidadana menana tu menana nenesiyai eatu tamoka tova, menana Nida nenei tovitumağana i venufotisiya. ³³ Nokomai namoğa kana wava Aniyasi i venusaiya. Namoğanama tanaina matematena eketa i matamataveya manamana 8. ³⁴ Fita i iyaviva i bwaduwa, "Aniyasi, Yeisu Togifafafana Gigibokeinana i gidewadewiwa! Ku misini be ka sita ku kuwai." Eketa na tovanama nenei Aniyasi i dewadewa. ³⁵ Tovanama Nida keta Sanoni menanisima namoisi si kituya Aniyasi i dewadewa eketa Tuveka si vitumağaniya.

³⁶ Yofa menana nenei gumayogu tomuniyeina kana wava Tabita. (Giniki fonasiyi o kana wava Dokasi.) Tova matatafuna i nuwagabubuwa namoğa nenesiyai keta yota i ovivita goyogoyo nenesiyai. ³⁷ Eatu noko tovanama nenei Fita yawane Nida i fakwafakwa eatu gumayogunama i visafwavinığā keta yawasina i kakaviya. Kwafinina si gidewadewiya keta numa kuetana kana totomu nenei si teniya. ³⁸ Eatu Nida menana o Yofa niniunei eketa tovanama Yofa tomuniyeina si nowaniya Fita Nida i fakwafakwa, namoğa kasi nuwa si visimeysiya si niya kana tuova fasinei si iyaviva si bwaduwa, "Ae, nofe tova tata venuniya."

^{9:23} 2 Kononita 11:32,33 ^{† 9:24} Damasiko menana nakasina kana kani badobadosi gabana nenesiyai si tutukanikanisiya keta tututausi si gigifafanisiya kasi aviya nenesiyai. Eketa kasi kanisima nenesiyai ketakawana yagwanisi si fufunisiya.

39 Eketa Fita nukusi si niya. Tovanama si kikinomana, si vaneiya numa kuetana kana totomu nenei. Nokomai vivinekwafukwafuna yagwanisi si misinififiya keta si bwedibwediya atu si vivisawaveniya kasi nuyasima tuninatunina i kwanisiya na yawasinei. **40** Eketa Fita matatafusi i vikikinomanisiya eatu kaetutuna i viketogunisiya eketa i kawanunuwa. Tovanama i nusafuwa i sağaviniya gumayogu matematenan nenei eketa i bwaduwa, “Tabita, ku misini!” Eketa gumayogu matana i kanakasiya eatu tovanama Fita i kituya, i otowamisiniya keta i nuvitoiya. **41** Gumayogu nimanei i givikavina eketa i sinavitowamisiniya. Eyo vivinekwafukwafuna keta tunisi tovitumağana i wenisiya keta i visawavenisiya vitana Dokasi naki i yawasa-savaviniya.

42 Yofa kana matatafu bigana si nowaniya keta sabu Tuveka si vitumağaniya. **43** Eketa nokomai Fita i fakwa kuyadayada matayagwanina namoğa kana wava Saimoni nukusi. Nofe namoğanama o yomuyomu matematesi kwafinisi nenei nogenogo fakifakinisi kasi tokifufuna.‡

10

Fita Keta Koniniyasi

1 Menana Sisaniya nenei namoğa tamokağga kana wava Koniniyasi, tanake tamo tonuaviya kasi 100 kana kaimatana İtani tonuaviya kunumisi nenei.

2 Namoğanama o toyeayaeyana eketa yota yana sabu matatafusi nukusi Guyau kana tovimogumogu. I nuwagabubuwa goyogoyo nenesiyai eketa yota tova nubwayouna i kawakawanunuwa Guyau nenei. **3** Tamoka tova vanavana i kavigeniya kana bai tonusi nenei, kenokita nenei i kitautuutuya Guyau kana kaetoga abamei i nemiya eketa i bwaduwa, “Koniniyasi!”

4 Eketa Koniniyasi i toneiya na yana matuta eatu i nutoniiya, “Tuveka yo, avamasi ya nuwanuwa?”

Eketa i nufata, “Tova nubwayouna ya kawanunuwa keta ya nuwagabubu goyogoyo nenesiyai Guyau nuwatana i ovlya vitana maise bwanaose madina. **5** Nofe tova namoğa ku visimyeisi si nai Yofa ebe Saimoni Fita si ovai. **6** Wavakokona Saimoni nukusi yana numai. Tanake o yomuyomu matematesi kwafinisi nenei nogenogo fakifakinisi kasi tokifufuna, gibokwadewai i fakwafakwa.”

7 Tovanama kaetoganama i nusifufukoğga keta i mowa, Koniniyasi kana kaetoga nasi nuwa keta yana tonuaviya tamokağga tanake Guyau kana tovimogumogu i wenisiya. **8** Eketa kana kenokitanama fasinei matatafuna i nusifufuwisiya muninei yo i visimeisiya si niya Yofa.*

Fita Kana Kenokita

9 Kuyadayada kana vinuwa vanavana etatiyi, namoğasima Yofa si venukitekiya. Nofe kawasasanama nenei Fita i vaneya kudukudu kayavenina etanei kawanunuwa fasinei. **10** Eketa i vitanona eatu vivine yawane kabwaga si gigimwanemwaneneiya nenei o i kenokita. **11** I kituya abama i kawiya eatu vitana aviyavana maise nuya nafanafana noyana nufunina nenesiyai vitana tamo aitevana ita otanotanowi. **12** Nuyanama sinenei

‡ **9:43** Diu yasi sanamana nenei nofe namoğanama o gavigavina uguna yomuyomu matematesi kwafinisi i gigivikavina (Visime Tafu 11:39-40). Fita yana fakwa namoğanama nukusi i visawavenena vitana nuwanuwanwa be Kani Kwauna nukusi sina savivina tamo nenei. * **10:8** Sisaniya atu nanakoyei o Yofa i fakwa, kana kedawanau kana fwafwa 53 kinomita.

o yomuyomu be tooyağaga keta yota manuwa. ¹³ Kayokayo i kikinomana i bwaduwa, “Fita, ku misini! Ku munuwa be ku kawa!”

¹⁴ Eatu Fita i nufata i bwaduwa, “Muka Tuveka, nao matatafusi viviketofotasi yota gavigavisi eketa mukamokena ata giginuvanuvasi.”†

¹⁵ Kayokayo i kikinomana-savaviniya i bwaduwa, “Aviyavana tamo Guyau i givieyaeiya muka kuna visawagoyowi.”

¹⁶ Tamoka kenokitanama i kituya kawa tonu muniyai yo nuyanama i vanesavaviniya abamai.

¹⁷ Kenokitanama kana sanamana fasinei Fita yawane i vivinuwadadanaya eatu namoğa kasi tonu Koniniyasi i visimeisiya naki Saimoni yana numai si kikinomana eketa yana ketakawanai si misimisiniya. ¹⁸ Eketa si nutoniya, “Na tamo wagawaga kana wava Saimoni Fita?”

¹⁹ Fita o yawane kenokitanama i vivinuwadadanaya atu Kanunu Tafutafuna i iyaviya i bwaduwa, “Ei, namoğa nasi tonu si nunuwasisiwa. ²⁰ Na fasinei ku misini ku sobu be nukusi kwa nai. Muka kuna vinuwana uğuna Iyau a visimeisiya.”

²¹ Fita i sobuwa nenesiyai keta i bwaduwa, “Iyau weka tauku kwa nunuwasikuwa. Namaise yo kwa nemai?”

²² Namoğa si nufata si bwaduwa, “Noma tamo kaimatana Koniniyasi i visimeikiya ka nemiya. Tanake namoğa toeyaeyana yota Guyau kana tovimogumogu eketa fiyao Diu matatafusi si vivifotuviya. Guyau kana kaetoğa tafutafuna abamei i nusifufuviya fasinei eketa ka nemiya ka tuova, tana niya yana numai be ya sifufu ina vaneneiya.” ²³ Eketa Fita namoğasima i katuvisiya yana numai keta nokomai si banuwa.

Fita Koniniyasi Yana Numai

Eketa tova i katakiya i gidewadewa keta nukusi si niya. Atu yota tunisi Yofa toviturağana kaena si kwafuya. ²⁴ Kuyadayada kana vinuwa nenei i kikinomana Sisaniya. Koniniyasi yana sabu keta yana yaoyao i vakukusisiya keta yana numai si fotafota. ²⁵ Tovanama Fita i kanakanasuna yana numai, Koniniyasi i venufotefotiya keta kaetutuna i viketogunisiya eketa i koduwa Fita kanonovanei.

²⁶ Atu i sinavitowamisiniya keta i iyaviya, “Ku misini, iyau o namoğamoka.”‡

²⁷ Eketa nasi nuwa si nunusifufuniya si kanasuna sinenei eketa Fita i kitisiya sabu si yokowa. ²⁸ I iyavisiva i bwaduwa, “Kwa vanenęga! Matatafumi kwa sanamaniya Diu kama kwenava, muka tamo Kani Kwauna kana tuyanomwanimi o yota kana venufotaimi. Eatu Guyau naki i visawavenikuwa gewa muka mani namoğa ana visawagavigaviyeisi. ²⁹ Eketa tovanama kwa nemiya kaku tuova fasinei, muka ata kabisawa. Eyo kwa iyaveiku namaise yo a nemai?”

³⁰ Eketa Koniniyasi i vibutuwa i nusifufuwa, “Kuyadayada nufunina i kakavisiya vanavana i kavigeniya kana bai tonusi, nao yaku numai a kawakawanunukuwa. Eatu tovanama nenei, namoğa kana nuya nukawanamanamaneinasi naukuwai i kikinomaniya. ³¹ Eketa i nusifufuwa i bwaduwa, ‘Koniniyasi, ya kawanunuku be ya nuwagabubu goyogoyo nenesiyai Guyau nuwatana i ovija. ³² Namoğa ku visimeyeisi si nai Yofa ebe Saimoni Fita si ovai. Wavakokona Saimoni nukusi yana numai. Tanake

† ^{10:14} Taki tene Diu yomuyomu sawasawatanana ina givikaviniya o ina kaniya, nao naki i gaviya (Visime Tafu 11). Noko kana nuwanuwa o muka namoğa nenesiyai sina viyao yota muka sina tuyanomwanisi kodukodu kana tovai, kana nivaniva sina vibwanaoseya be sina eyaeya-savavinisiya.

‡ ^{10:26} Guyau i visimeya tanakeğä nenei tata kodukoduwa (Yauna 20:3-5, Visime Nuvinavinana 5:7-9, 6:13, 10:20, keta yota Nuke 4:5-8, Kenokita 19:10, 22:8-9).

o yomuyomu matematesi kwafinisi nenei nogonogo fakifakinisi kasi tokifufuna, gibokwadewai i fakwafakwa.”³³ Eketa muka mwanenena a visimeisiya fasiweu eketa a viagigikuwa naki ku nemiya. Na fasinei nofe tova matatafuki ka yokowa ka vanevaneneiwa Guyau matanei be matatafuna avana Tuveka i visimeiwā fasikiyi ku nusifufuweiki.”

Fita Yana Sifufu

³⁴ Eketa Fita i vibutuwa i nusifufuwa i bwaduwa, “Nofe tova a nuwatasanamaniya gewa Guyau muka tamo aitevana yana nusuyai ita ninai.³⁵ Eatū kunuma tuninatunina nenesiyai aviyaonana Guyau si vivimogumoguwiya keta si fufufuna dawaniniina nenei nao i katukatuvisiya.³⁶ Eketa Yeisu Togifafafana Gigibokeinana o namoغا kata matatafu yata Tuveka. Aitevana ina vitumağaniya, nao kana fata Guyau ina viyaoowiya. Nofe biganama dewadewana fasinei o Guyau i vininitiya Isineni nenesiyai.³⁷ Aviyavana matatafuna Yeisu yana mudadava Yudiya kana matatafu nenei o naki kwa sanamaniya. Yoni i numamana givibutabuta fasinei muniyai yo Yeisu mudadava nofe i vibutuwa Ganini nenei.³⁸ Ka kitiya namaise Guyau Kanunu Tafutafuna nenei Yeisu tene Nasaneti i vimaiya keta yota i giviwaniya. Yeisu i niya menana yagwanina nenesiyai iba dewadewasi i savivinisiya, yota namoisima Seitani yana fiwana sifunei matatafusi i gidewadewisya uğuna Guyau o tanake nukusi.

³⁹ Namaise yana mudadava Yudiya kana matatafu keta yota Yenusanema sinenei, nao kima tonowana kana tokita keta kana toviwakakaki. Si giviogonaganaiya keta si nuvimatya.⁴⁰ Eatū kuyadayada kana vitonu nenei Guyau i sinaviyawasiya eketa i vimaikitikiya.⁴¹ Mateyai yana misini-savavineina muninei muka namoغا matatafusi sita kitai. Naki kimaga o nukusi ka kawa keta ka yuwa. Namoikima o Guyau i gibokikiya sifufuna kana yaugeyaniya fasinei.⁴² Yeisu i visimeikiya be namoغا kana numamanisiya be kana viwakakisiya vitana tanake o Guyau i ginakasiya yawayawasisi keta matematesi kasi tonuvisi.⁴³ Guyau yana tomatakawa matatafusi Yeisu fasinei si viginiwa si bwaduwa, taki namoغا sina vitumağaniya nao kana wawai Guyau yasi go'yonā ina vinuwateweisīya.”

Kanunu Tafutafuna I Sobiwa Kani Kwauna Nenesiyai

⁴⁴ Fita yawane i nunusifufuwa eatū bwadu nofe kana tovaneneğā matatafusi nenesiyai Kanunu Tafutafuna naki i sobunemiya.⁴⁵ Eketa Diu tovitumağana nunufifinisi Yofei Fita kaena si kwafuya si mayaşa uğuna Kani Kwauna eatū Kanunu Tafutafuna i sobunemiya nenesiyai.⁴⁶ Si nowanisiya meyasi i kaviniya keta Guyau si davadaviya.

Eketa Fita i bwaduwa,⁴⁷ “Kanunu Tafutafuna si viya naki maisemoka kita ta viya. Na fasinei muka tamo aitevana ina viketofoteita kasi givibutabuta fasinei.”⁴⁸ Eketa i visimeisiya be Koniniyasi yana sabu nukusi sina givibututisiya Yeisu kana wawai. Noko muninei Fita si vikokoniya be kuyadayada aviyesi nukusi nokomai sita fakwa.

11

Fita Yana Savivina Fasinei I Nusifufuwa

¹ Tonowana keta tunisi tomuniyeina Yudiya fafani sinenei, si nowaniyi vitana yota tunisi Kani Kwauna o Guyau fonana naki si katuviya.² Eketa

tovanama Fita i vaneya Yenusanema tunisi Diu tovitumağana nunufifinisi si managibuwia si bwaduwa,³ “Kwağa o ku kanasuna tasike muka nunufifinisi yasi numai keta nukusi kwa kawa!”

⁴ Eketa Fita i vibutuwa i givimayeta nenesiyai aviyavana i kikinomana kana matanabobtai. ⁵ I bwaduwa, “Yofa a fakwafakwa atu a kawakawanunuwa nenei a kenokita. A kitia abamei vitana aviyavana maise nya nafanafana. Eatū noyana nufunina nenesiyai vitana aitevana tamō i otanowej nenekuwai. ⁶ Eketa sinenei, a kitisiya yomuyomu-menana keta yomuyomu-wanawanaki yota tooyağaga keta manuwa. ⁷ Eketa kayokayo a nowaniya i iyavikuwa, ‘Fita, ku misini! Ku munuwa be ku kawa!’

⁸ Atu a nufata a bwaduwa, ‘Muka Tuveka, nao matatafusi viviketofotasi yota gavigavisi eketa mukamokena ata giginuvanuvaishi.’

⁹ Eketa abamei kayokayo i bwadu-savaviniya i bwaduwa, ‘Aviyavana tamō Guyau i givieyaeiya muka kuna visawagoyowei.’ ¹⁰ Tamoka ibanama kawa tonu i kikinomana muniyiyo matatafuna i savaviniya abamai.

¹¹ Na naki kawasasanama nenei namoğa kasi tonu Sisaniyei si visimeisiya numanama a fakwafakwa nenei si kikinomana. ¹² Kanunu Tafutafuna i iyavikuwa be namoisima nukusi kana niya eatu muka na yaku vinuwana. Nofe tovitumağanasima nasi 6 Yofei o kaeku si kwafuya keta Koniniyasi yana numai ka kanasuna. ¹³ Eketa i nusifufuwikiya namaise Guyau kana kaetoga abamei i kitia yana numa sinenei i kikinomaniya keta i iyaviya i bwaduwa, ‘Namoğa ku visimeyeisi si nai Yofa be Saimoni Fita si ovi. ¹⁴ Ebe ya sabu nukusi Guyau fonana i nusifufuweimi kami gifafafana fasinei.’

¹⁵ Eketa a vibutuwa be a nunusifufuwa eatu namaise Kanunu Tafutafuna kafa viuğuwai* i sobunemiya nenetiysi naki maisemoka yota i sobunemiya nenesiyai. ¹⁶ Eketa a tukuya Tuveka Yeisu yana bwaduwa, ‘Yoni ukowa nenei i givibutabuta, atu Guyau o Kanunu Tafutafuna nenei ina givibutibutimiya.’ ¹⁷ Naki mayemayetamokena gewa tovanama Tuveka Yeisu Togifafafana Gigibokeinana ta vitumağaniya be kakavenenanama Guyau i venita maise tasike yota i venisiya. Keta iyau o aitevana yo Guyau ata nusawatanai?’

¹⁸ Tovanama nofemaise Fita nenei si nowaniya, kana managibu si onoviya atu Guyau si sawadavadaviya si bwaduwa, “Mukanono. Gewa Guyau naki Kani Kwauna kawasasa i venisiya sina ugevinisiya be yawasivağata sina nisaiya.”

Ekanesiya Anitiyoki Sinenei

¹⁹ Yeisu kana tovitumağana dauna nakasina si nisaiya tovanama Sitiveni yana mate muninei eketa si kafiyauyauna. Tunisi si niya Foenisiya yanafafani nenei yota simuna Saifunusi eketa Anitiyoki menana nakasina nenei, Yeisu bigana si yaugeyaniya fiyao Diuğa nenesiyai. ²⁰ Eatū tunisi tovitumağana simuna Saifunusi nenei keta Sainini menana nakasinei, si niya Anitiyoki menana nakasinei eketa Ginisi namoisi si numamanisiya biga dewadewana Tuveka Yeisu fasinei. ²¹ Eketa Tuveka yana fiwana nenei i ovivitisaya keta namoğa yagwanisi si vitumağana eketa si ugevinisiya Tuveka nenei.

²² Ekanesiya Yenusanema sinenei si biganowana nofe fasinei eketa Banabasi si visimeiya i niya Anitiyoki. ²³⁻²⁴ Banabasi tanake o namoğa dewadewana yota Kanunu Tafutafuna nenei i mağa eketa yota tovitumağanaonaona. Tovanama i kikinomana keta Guyau yana sawanuwagabubu i kitanisaiya

* ^{11:15} Fita i nunusifufuwa aviyavana i kikinomana Kabwaga Matana kana tovai fasinei. (Bunanige 2:4) ^{11:16} Bunaniye 1:5 ^{11:19} Bunaniye 8:1-4

namoغا noko nenesiyai, i sebobowa kitagoyona. Atu matatafusi i vatonisiya be Tuveka Yeisu kana vitumağana nenei sina viketotonisiya venemokena. Eketa namoغا sabuveka Tuveka si vitumağaniya.

²⁵ Nokomai Banabasi i misiniya keta i niya Tasusi, Sauno kana nuwasa fasinei. ²⁶ Eketa tovanama i nisaiya, i oviya keta i makaviniya i nemiiya Anityoki. Naki manamana kana matatafu nasi nuwa ekanesiya nukusi si vivikaninisaga eketa namoغا sagisagigi nenesiyai si vivisawavenena. Eketa Anityoki nenei tomuniyeina si mikiwenisiya *Yeisu kana sabu*.

²⁷ Noko tovanama nenei tunisi Guyau yana tomatakawa Yenusanemei si sobunemiya Anityoki. ²⁸ Sinesiyai o namoغا tamokağı kana wava Agabusi. Kanunu Tafutafuna yana fiwanai i misiniya keta i bwaduvioğoniya vitana tova kabegomokena, noga nakasina ina kataneneğä Noma yana kafa visime kana matatafu nenei. Nofe ibanama i vivenemokena tovanama Konodiyasi yana vitufomu Noma nenei kana tovai. ²⁹ Na fasinei tomuniyeina Anityoki sinenei si vinuwadadana vitana gabana sina giviyobuwa tututausi kasi nufotai be sita vinintiya unaunasi Yudiya nenei si fakwafakwa fasisiyai. ³⁰ Nuwagabubunama si viya eyo Banabasi keta Sauno nimasiyai si teniya be yo nokomai tovitumağana kasi tokawakawa sina venisiya.

12

Tovitumağana Kasi Vitoagoyogoyo

¹ Tovanama Banabasi keta Sauno si niya Yenusanema kana tovai, tu-fomu Enoda Aganifa i vibutuwa be tunisi tovitumağana ekanesiya sinenei i givigivikuvavavanisiya. ² Yana tonuaviya i iyavisiya keta Yoni tawağana Yemesa kayona si nuonosiya fetowai. ³ Tovanama Enoda i kitiya vitana aviyavana i fufuniya o kafa sebobo Diu nenesiyai, yana tonuaviya yota i iyavisiya keta Fita si givikaviniya. Nofe si fufuniya o Maneka Muka Nakana Nutuva Kana Ka kana tovai. ⁴ Tovanama Fita deniyai si teniya, Enoda yoko nufunina tonuaviya i tenisiya be sina kitavikaviniya. Yoko tamokağı sinenei tonuaviya nasi nufunina ebe yo yasi tovatovai Fita sina vivinanuya. Enoda nuwanuwana be Venuvisinatana kana Ka muninei, namoغا matatafusi matasisiyai atu ina nutonikuekuiya. ⁵ Na fasinei Fita deniyai si teneftiyo. Eatu ekanesiya o yawasisi matatafunei si kawakawanunukuwa Guyau nenei kana ovivita fasinei.

Fita Kana Ketoyau Deniyai

⁶ Eketa kana nuwabuna be tova ina katakiya nenei vitana Enoda Fita ina nutonikuekuiya, eatu Fita tonuaviya kasi nuwa kasi sinefouwai i banubanuwa. Nimana si nudigwanisiya seni nuwesi nenesiyai eatu yota tunisi tuiyo o deni kawana si kitavikaviniya.

⁷ Sabanutuğai Tuveka kana kaetoğa abamei i kikinomana Fita niniunei eketa totomu i mayesiya. Kaetoğanama Fita niniuna i ketogadiya nenei, i weikenokitiya eketa i iyaviya i bwaduwa, “Ku venumisini!” Eketa seni nimanei i kakakisiya. ⁸ Eyo kaetoğanama i bwaduwa, “Ku kanibubuna be ka kaevataktakuna ku kotoneina.” Eketa Fita i fufuniya, eyo kaetoğanama yota i bwaduwa, “Ka kwame nenei ku waminiu be ku muniyeiku.”

⁹ Eketa Fita i muniya keta si kikinomana. Eatu muka ita sanamanei vitana kaetoğanama yana visanafu o venemokena, yana nuwanuwa vitana

ita kenokenokita. ¹⁰ Tuiyo yoko tamokağa si niunisiya eketa si nemiya yota yoko kana vinuwa nenei, muniyai yo si nemiya ke'ta kana kawa vikainumuna nenei. Ketanama o i niniya menana nakasina kuveyaina. Deni kana kawa tauna i kayaya eatu si kikinomana keta si niya tamo ke'ta nenei si sobuwa. Eyo nokomai kaetoğanama Fita i vateweiya keta na tovanama nenei i mowa.

¹¹ Tovanama nenei Fita nuwatana i kanabunabuya eketa i bwaduwa, "Nofe o naki a sanamaniya gewa venemokena Tuveka kana kaetoğä abamei i visimeiya keta Enoda nimanei i sinavikuwa ebe muka fiyao Diu yasi nuwanuwa maise ina fufuniya."

¹² Tovanama Fita naki i kitija Guyau i guguiya, eketa i niya Meni, Yoni Maka ayona, yasi numai. Numanama nenei tovitumağana yagwanisi si yokowa eketa si kawakawanunuwa. ¹³ Eatu Fita kawa kana vinuwa kumenanina nenei i nufisifisika eketa kaetoğä kakaabana kana wava Noda i nemiya kawa kana kiyau fasinei. ¹⁴ Tovanama Fita i nutoniyi nenei, Noda kayona i kinaniya. Eatu sebobo i tewesafuya eketa kawa muka ita yauya atu i venukanasuna keta i iyavisiya i bwaduwa, "Aiyui! Fita nofe ketakawanai i misimisiya."

¹⁵ Eatu si iyaviya si bwaduwa, "Kamo ku wafa!" Eatu i tenekasikasiyei muka yo si bwaduwa, "Ei, nai o Fita yana kaetoğä abamei!"*

¹⁶ Eatu Fita yawane i teniya be i nunufisifisika. Tovanama kawa si yauya nenei, si kitija eketa si mayağä.

¹⁷ Atu Fita nimanei i nusawatanisiya ebe sina manava, eatu i nusifufuwisiya namaise Tuveka deniyai i vikikinomanei. Yota i iyavisiya i bwaduwa, "Yemesa keta tovitumağana tunisi kwana nusifufuwisiya aviyavana i kikinomana fasinei." Eyo Fita Yenusanema i teweiya atu i niya tamo menana nenei.

¹⁸ Nuwabuniyai deniyai tonuaviya nuwanuwa yaona i vanisiya Fita yana bwavi fasinei. ¹⁹ Tovanama Enoda i biganowana, yana tonuaviya i visimeisiya be si nuwasa eatu muka sita nisağai. Na fasinei tuiyosima Fita si kitavikaviniya, Enoda Aganifa i nutonikuekuisiya. Eketa tonuaviya i sawanuyakanisiya be tuiyosima sina nuvimatisiya. Noko muninei Enoda Yudiya i teweiya eatu i sobuwa Sisanija menana nakasina nenei i toğanovenoviya.

Enoda Aganifa Yana Mate

²⁰ Enoda i nuwagoyowa fiyao Taya keta Saidoni nenesiyai. Na fasinei si vikatutamokisiya eketa si niya kana kita fasinei. Tufomu tauna kana tookakikakina kana wava Banasitasi nuwatana si kaniya eketa Enoda i vikokoniya be sita viyaowa uğuna kasi kabwaga kana ketama nonowana o Enoda yana fafaniyi. ²¹ Eketa tovanama noko kuyadayadanama i vikanatutuya, tufomu kanibubuna Enoda i kotonisiya keta kana kwabudogai i nivitoiya atu nenesiyai i numamana. ²² Tovanama sabu kayona si nowaniya, si vibutuwa si nukatubwabwauwiya, "Oa! Nofe o tanake naki guyau kayona, muka namoğä!"

²³ Sabanutuğai Tuveka kana kaetoğä tamokağa abamei Enoda i vikawagagasiya eketa i visafwavinäga nakasina, uğuna namoğä muka ita iyaveisi be Guyauğä sita gikaikaiwabuya. Noko fasinei mwatanaiya sinena si venuyayawaniya eketa i vidawana.

²⁴ Eatu tovitumağana si viketotonisiya be Guyau fonana si yaugeyanıya eketa namoğä sabu Yeisu si vitumağaniya.

* ^{12:15} Diu si vitumağaniya vitana tamo tova Guyau kana kaetoğä abamei i visimeisiya yana namonamoğä tamokatamokağä kasi ofafafa fasinei. (Same 91:11, Madiu 18:10 keta Ibeniu 1:14)

25 Tovanama Banabasi keta Sauno yasi bunanige Yenusanema si nusafuwa, Yoni Maka si oviya keta nukusi si makavinisiya Anityyoki.

13

Banabasi Keta Sauno Kasi Giboke

1 Ekanesiya Anityyoki nenei sinesiyai o tunisi tomatakawa yota tunisi tovisawavenena. Kasi wava o Banabasi, Simiyoni (kana wava venuwana Bowa), Nusiyasi tene Sainini, Manaeni (tanake tufomu Enoda Anitifasi nukusi vikatufutufuwasi), eketa yota Sauno. **2** Tamoka tova tovitumağana matatafusi si yokowa eketa Tuveka nenei si kodukoduwa keta si vivikokowana, eatu Kanunu Tafutafuna nenesiyai i bwaduwa, "Banabasi keta Sauno kwana tenesinisiya. A gibokisya yaku nuwanuwa sina saviviniya fasinei." **3** Yasi vikokowana keta kawanunuku muninei, nimasi si dawana Banabasi keta Sauno debabousiyai eyo muniyai si teweisiya si kikinomana.

Banabasi keta Sauno Yasi Kamudadana Saifunusi Simunai

4 Eketa Kanunu Tafutafuna yana visime nenei nasi nuwa si sobuwa Senusiya eketa wakai si tamana Saifunusi simunai. **5** Tovanama Sanamisi menana nenei si kikinomana, fiyao Diu yasi numa kafa yokoyoko sinesiyai Guyau fonana si yauniya namoğa nenesiyai. Noko tovanama nenei o Yoni Maka nukusi, kasi toovivita.

6 Simunana si vaonosiya keta si nemiya kana nivaniva Fafosi. Nokomai tene Diu toibaiba keta tomatakawa-vikanonono kana wava Ba-Yeisu si venusaiya. **7** Namoinama o tene Noma kana wava Segiusa Fonasi nenei i fakwafakwa. Segiusa tanake simuna kana tovisime yota tanake tamo tonuwatasuyasuya. Nuwanuwana be Guyau fonana ina vaneneiya, na fasinei Banabasi keta Sauno i wenisiya be sina venufotiya. **8** Eatu toibaibanama Ba-Yeisu (Giniki fonasiyai o Enimasi) muka nuwanuwana be tovisimenama ina vitumağana eketa i sawafafanisiya.

9 Eketa Sauno, kana wava yota Fauno, Kanunu Tafutafuna nenei i mağä eketa Ba-Yeisu i kitamanonowiya. **10** Eketa i iyaviya i bwaduwa, "Kwağä o Seitani natuna! Matatafuna avana dewadewasi ku vivikaniyabinisiya. Kanadibidibi keta vikanonono nenei ku saiya. Tova matatafuna Tuveka yana ketaketa dawaniniisi eatu ku viviviysi!" **11** Eketa ku vanenęga, Tuveka yana fiwana ina vimatadawaniya be matau ina kwava ebe muka kana fata vanavana yana mayesina kuna kitai tova bwatana nenei." Kimokimokima tu sowa keta kumanovana Ba-Yeisu matana i sowiya. Muka tamo avana ita kitai, na fasinei namoğa i gifisağä be nimanei sita givikavina be sita niiya.

12 Tovanama tovisimenama i kitiya aviyavana i kikinomana Ba-Yeisu nenei, i vitumağana uguna visawavenena noko Tuveka fasinei nenei i mayağä.

Fauno I Numamana Fisidiya Anityyoki Sinenei

13 Fauno unaunana nukusi Fafosi menana si teweiya eatu wakai si niya Fega menana nenei Famufiniya yanafafani nenei. Nokomai Yoni Maka i venuteweisiya eatu i makavinisiya Yenusanema. **14** Eketa Fega nenei si misiniya keta si vaneonota ketafafani Fisidiya kana Anityyoki menana nakasina nenei si kikinomana.

Eketa kuyadayada Sabati si kanasuna numa kafa yokoyoko nenei si nuvitoğä. **15** Moses yana visime keta yota Guyau yana tomatakawa yasi viginiwa kasi gınağanağä muninei, numa kafa yokoyoko kana toviketanuneina bwadu si vininitiya Fauno keta Banabasi nenesiyai

si bwaduwa, "Unaunaki, taki tamo bwadu-vatoneina nenemiyai maise o namoغا kwa nusifufuweisi."

16 Eketa Fauno i misiniya, nimanei namoغا i nusawatanisiya eketa nenesiyai i bwaduwa, "Fiyao Isineni keta kwami Kani Kwauna atu Guyau kana tovi-mogumogu, kwa vanenegeiku!

17 Kita fiyao Isineni manatuwaina yata Guyau i gibokisiya wağawağata eketa kasi sabu i givinakasiya tovanama yasi vikaetoga Itifita sinenei kana tovai. Eatu yana fiwana utubasinei Itifitei i kikinomanisiya. **18** Eketa manamana 40 fwayafwaya nunumonumonei i kunuwanisiya. **19** Eketa Guyau fiyao Kenani kunuma 7 i vatanisiya eatu yasi fwayafwayanama kita i venita eketa ta vitoniwigiya. **20** Tovanama wağawağata si kanasunavauvauwa Itifita kana tovai atu i nemiya kana nivaniva 450 manamana i kakavisya muninei yo Kenani si fakwa.

Eketa noko muninei Guyau i venisiya tovisime be si visimeisiya kana nivaniva tomatakawa Samuwena yana tovai. **21** Fiyao Isineni Samuwena si vikokoniya nuwanuwasi tamo yasi tufomu eketa Guyau Beniyamina fasewina nenei Kisi natuna Sauno i venisiya keta namoinama i vidibwanisiya manamana 40. **22** Eatu muniyi Guyau Sauno i viyauniya eatu Deividia i ginakasiya yasi tufomu. Eketa namoğanama fasinei Guyau i bwadukikinoma i bwaduwa, 'A kitanisaiya Yeze natuna Deividia o nuwataku i oviya. Yaku nuwanuwa matatafunu maise kimoki ina saviviniysi.'

23 Naki maise Guyau i bwadudabadaba Deividia nenei, eketa susukwana nenei kita fiyao Isineni kata togifafafana i nemiiya o Yeisu. **24** Muniyi yo Yeisu yana mudadava i vibutuwa, Yoni Togivibutabuta i numamana Isineni matatafusi nenesiyai vitana fufuna goyosi nenesiyai sina ugevinisiya be ina givibutibutisiya. **25** Tovanama Yoni yana mudadava i nunusafuya, namoغا i iyavisiya, 'O kwami kwa nuwanuwa vitana iyau Togifafafana Gigibokeinaku? Iyau o muka eatu gwadinama munikuwai i nenemiyai o muka ita nufotaiku kana kaevatakutakuna ana kakiya.'

26 Kwami unaunaku, Ebenaamu susukwana eketa yota Kani Kwauna Guyau kana tovimogumogu, kwa vaneneğal Guyau matakawa i vininitiya nenetiysi namaise namoغا i gigifafafanei fasinei. **27** Fiyao Yenusanema kasi toviketanuneina nukusi muka sita sanamanei Yeisu o tanake Togifafafana. Sabati tamokatamokaña numa kafa yokoyoko sinenei si vanevaneneisiya namoغا si gigañaganaga Guyau yana tomatakawa yasi vigniwi Togifafafanana fasinei, eatu muka nuwatasi ita mayesiya eketa si sawanuketuwuya be ina mateya. Noko ketaketanama nenei eketa tomatakawa yasi vigniwasiya noko i vivenemokena. **28** Noko fiyaosima keta kasi toviketanuneina muka tamo goyonu sita kitanisagai Yeisu nenei ebe yo ina mate. Eatu Fainato si vikokoniya be yana tonuaviya ina nuyakanisiya be sina nuvimatuya.

29 Eketa avana Guyau yana tomatakawa si vigniwisiya matatafunu tanake fasinei naki maisemoka si savivine-koğoya. Muniyi ogonağanagai si kakiya keta kididiku nenei si teniya. **30** Atu Guyau mateyai i sinavyawasiya.

13:17 Yauna 1:7, 12:51 **13:18** Ginañaganaga 14:34, Visime Nuvinavinana 1:31 **13:19** Visime Nuvinavinana 7:1, Yosuwa 14:1 **13:20** Tovisime 2:16, 1 Samuwena 3:20 **13:21** 1 Samuwena 8:5, 10:21 **13:22** 1 Samuwena 13:14, 16:12, Same 89:20 **13:24** Maka 1:4, Nuke 3:3 **13:25** Madiu 3:11, Maka 1:7, Nuke 3:16, Yoni 1:20,27 **13:28** Madiu 27:22,23, Maka 15:13,14, Nuke 23:21-23, Yoni 19:15 **13:29** Madiu 27:57-61, Maka 15:42-47, Nuke 23:50-56, Yoni 19:38-42

31 Kuyadayada yagwanina kana tomuniyeina i kikinomanisiya. Namoisima aviyaonana nukusi nauna si kamudadana Ganini nenei eatu si vaneya Yenusanema. Tasike si kitiya eketa nofe tova si viviwakakakisiya Yeisu fasinei namoغا nenesiyai.

32 Nofe tova Banabasi nukusi biga dewadewana ka iyaiyavimiya. Avana Guyau yana bwadudabadabanama wağawağata nenesiyai,³³ naki maisemoka i fufuniya eketa tovanama Yeisu i sinaviyawasiya mateyai i vivenemokena kita natunatusi nenetiysi. Naki maisemoka Deivida i viginiwiya Same kana vinuwa nenei i bwadubwaduwa Yeisu fasinei,

*'Kwağga Iyau natuku,
kimoki o Iyau amau.'*

34 Guyau Yeisu mateyai i sinaviyawasiya eketa mukamokena yota ina matesavavinei. Nofe savivinanama fasinei o Guyau i bwaduwuya wağawağata nenesiyai i bwaduwa,

*'Namaise Deivida a bwadudabedabiya kana sawanuwagabubu tafutafuna keta
venemokena, naki maisemoka yota nununei ana sawanuwagabubuwimiya.'*

35 Eketa tamо yota viginiwiya Same nenei Deivida i bwadubwaduwa,

'Muka ka Kaetoga Tafutafuna kuna kitamokei be ina kaniniya kididiku sinenei.'

36 Kwa nowaniya, yawane Deivida na yawasinei avana Guyau i nuwenuwiya maise i saviviniya, eyo i mateya eketa namai wağawağana si matamataveya nenei niniusiyai si odewadewiya eketa tofwana i kaniniya.³⁷ Eatу namoinama Guyau i sinaviyawasiya mateyai tofwana muka ita kaniniya.

³⁸⁻³⁹ Eketa unaunaku, biganama ka nunusifufuwimiya kwana nowanautuutuya. Yeisu nenei eketa Guyau kana fata be yami go'yon'a ina vinuwateweiya. Muka kana fata be ketoyau kwana nisağai taki Mosesе yana visime matatafuna kwana muniyiа, atu Yeisu kwana vitumağaniya nao Guyau matanei ketoketoyaumi go'yon'a matatafuna nenesiyai.⁴⁰ Na fasinei kwana kitavikavinimiya be avana tomatakawa si vigniwiya muka ina kikinomana nenemiyai. Si bwaduwa,

41 *'Fiyaomima kwa adibudibutoyoikuwa, kwa vanenegä!*

*Kwa bau be kwa vikamatemate,
uguna kwami tomanagibü yami tovai bunanige ana gikikinomaniya nenemiyai.*

*Naki taki aitevana tamо ibanama fasinei ina iyavimiya,
eatu kimoki muka kwana vitumağanei.'*"

42 Eketa tovanama Banabasi keta Fauno numa kafa yokoyoko si teweteweiya, namoغا si kamanemanisiya be Sabati venuwanе Guyau yana bwadu sita nusifufuwe-savaviniya nenesiyai.⁴³ Tovanama si kafiyauyna muninei, yagwanisi fiyao Diu yota aviyaonana Kani Kwauna eatu Diu yasi ketaketai si kodukoduwa, Fauno keta Banabasi si muniisiya. Eketa namoisima si nusifufuwisiya eketa si kamanemanisiya be vitumağana sina tenesavya Guyau yana omukumukutana kanonovanei.

⁴⁴ Sabati kana vinuwa nenei menana nakasinei sabuvekamoka si yokowa numa kafa yokoyoko nenei Tuveka bigana kana vanenēga fasinei.
⁴⁵ Tovanama Diu namoisi si kitiya yoko sagisagigi, si sinegoyowa eketa si vibutuwa Fauno yana sifufu si sawavigoyowiya.

⁴⁶ Atu Fauno keta Banabasi na yasi katevatu si nusifufuwa si bwaduwa, "Kana fatamoka be Guyau fonana kana yauneina fasinei o nauna kwami fiyao Diu nenemiyai, eatu kuninumi kwa katuniya. Nofe i vivisawavenena gewa tututaumi kwa nunuvisimiya keta kwa nuwanuwa avage yawasivağata kana nisağ a muka ita nufotaimi. Na fasinei nofe tova yota Kani Kwauna nenesiyai ka tonetoneya. ⁴⁷ Nofemaise Tuveka i visimeikiya tovanama i bwaduwa,

*'A gibokiwa kuna vikimayeta Kani Kwauna fasisiyai,
 ebe yo kwağa neneweу namoğga kana matatafu fwayafwayai
 ana gifafafanisiya.'*

⁴⁸ Eketa tovanama Kani Kwauna fiyaosi si nowaniya Fauno yana bwadu, si sebobowa nakasina eketa Tuveka si daviya biga dewadewana fasinei. Eketa tasike aviyaonana Guyau waniya i gibokisiya be yawasivağata sina nisaiya fiyaosima o Yeisu si vitumağaniya. ⁴⁹ Eketa Tuveka bigana i mutuna fafanama kana matatafu nenei.

⁵⁰ Atu Diu namoisi si ketoyakayakana Kani Kwauna vivine kaikaiwabusı atı Guyau kana tokodukodu, yota tunisi namoğna kasi wava Anitiyoki sinenei. Eketa tasike fiyaosima o namoğna tunisi si ketoyakayakanisiya be Fauno keta Banabasi si vitoagoyogoyowisiya eketa yasi fafaninama nenei si kwavinisiya keta si kikinomana. ⁵¹ Na fasinei Fauno keta Banabasi kaeyafayafasi kasi kafusisima si nubutusiya be i visawavenena vitana Guyau i nuwagoyowa fiyaosima nenesiyai. Eyo si niya Ikoniumu menana nenei. ⁵² Eatu tomuniyeina Anitiyoki nenei si sebobowa nakasina eketa Kanunu Tafutafuna i kitavikavinisiya yasi fakwafakwa nenei.

14

Fauno Keta Banabasi Ikoniumu Sinenei

¹ Avana Anitiyoki nenei i kikinomana, naki maise yota Ikoniumu nenei. Fauno keta Banabasi yasi fufunavağata maise eketa si kanasuna Diu yasi numa kafa yokoyoko sinenei eketa yasi numamana nenei fiyao Diu keta Kani Kwauna sabuveka Yeisu si vitumağaniya. ² Eatu Diu tunisi si dibutoyoğga Yeisu kana vitumağana fasinei eketa Kani Kwauna fiyaosi si ketoyakayakanisiya yota yasi nuwanuwa si kaniya be muka tovitumağana sina muniyeisi. ³ Noko nenei Fauno keta Banabasi si fakwa matanubwayouna eatu si numamana na yasi katevatu Tuveka yana omukumukutana nenetiyai fasinei. Eketa Tuveka i givimeyameyaniya nenesiyai be kiyakiyaya kafa nuwatabau yagwanina si savivinisiya eketa nofe ketaketanama nenei namoğga i visawavenisiya vitana biga nofe o venemokena.

⁴ Eatu namoğga Ikoniumu menana sinenei si takisiya keta tunisi o fiyao Diu yasi badiyai si niya atu tunisi o tonowana nenesiyai. ⁵ Kani Kwauna keta fiyao Diu na kasi toviketanuneina nukusi si viwaifufunisiya ebe tansona nenei sita vibutusiya be gabanai sita tutuvimatisiya. ⁶ Eatu tovanama

Fauno keta Banabasi si biganowana, si dibwana si niya kawakawana Naikoniya nenei, menana nakanakasisi Nisita keta Debi keta yota menana kuniniusi nenesiyai. ⁷ Eketa nokomai si tenesaviya biga dewadewana Yeisu fasinei si nunumamana.

Fauno Keta Banabasi, Nisita Keta Debi Nenesiyai

⁸ Namoga tamokaغا menana Nisita nenei i nunuvitoga. I tufuwiya fenafena eketa muka ita ninidadana. ⁹ Tamoka tova Fauno yana numamana i vanevaneneiya. Fauno dawaniniina i toneiya eketa i kitansaiya vitana namoga i vitumağana ina dewadewa fasinei, ¹⁰ eketa Fauno kayona nakasinei i iyaviya i bwaduwa, “Unaku, kaeyafayafaweu ku misini!” Noko tovanama nenei kaena si dewadewa, i venuotowamisiya keta i nadadana.

¹¹ Tovanama namoga si kitiya avana Fauno i fufuniya, Naikoniya tututausi fonasiyi si bwaubwauwa, “Ei, Vivinuwa si vinamogamoka eketa si sobunemiya nenetyai!” ¹² Banabasi o kawakawa na fasinei si weniya Seiyusi eatu Fauno tanake tonusifufu na fasinei si weniya Emesi. ¹³ Seiyusi yana numa kodukodu o menana nakasina kana ketakawanai. Yana tovibwanaose keta yana namonamoga nukusi bunumakau keta kanibubuna bwanaosesi si nemina uguna nuwanuwasi Fauno keta Banabasi nenesiyai sina vibwanaoseisyi.

¹⁴ Atu tovanama Banabasi keta Fauno si nowaniya, kasi nuya si kiganiniya atu si dibwana si kanasuna sabu kasi sinefouwi si finafina, ¹⁵ “Eiyoi, unau-naki! Avao nofe kwa savisavivinei? Kima o naki namogamoka maise kwami. Biga dewadewana ka nemiiya nenemiyai ebe nofe ibakaokaoğosima naki kwana onovisiya eatu kwana sağıvinimiya Guyau na yawasina nenei. Nofe Guyaunama o tanake abama, fwayafwaya be gibo keta yota iba matata-fusi sinesiyai kasi tokifufuna. ¹⁶ Manatuwaina yasi tovai namoga matata-fusi i kitamokisiya be tututausi yasi nuwanuwai si sağa. ¹⁷ Eatu kwa kitiya, kiyakiyaya tamokatamokaغا si visawavenena yana nuwadoga i vivenemokena nememiyai gewa Guyau i fakwafakwa. Bwabwau abamei keta kabwaga kasi tutuya i venevenimiya eketa kabwaga be sebobo nenesiyai katekatemi i vivimaisiya.” ¹⁸ Banabasi keta Fauno naki maise yasi kikitana eatu Nisita fiyaosi yawane si kamanamana nuwanuwasi be sina vibwanaoseya nenesiyai.

Fauno Gabanai Si Fonufonuya Nisita

¹⁹ Muniyai fiyao Diu Anitiyokiyei eketa Ikoniumuwei si nemiiya keta namoga yasi nuwanuwa si kaniya eketa Fauno si vikaniyabinjiya. Eyo si vikatutamokisiya keta Fauno gabanai si fonufonuya. Yasi nuwanuwa vitana naki ita mate eketa si soni-kikinomania menana nakasina kukwauna. ²⁰ Eatu tovanama to-muniyeina tunisi si yokofifiniya, i misiniya eketa i kanasuna-savaviniya menana sinenei.

Kuyadayada venuwanei Fauno keta Banabasi si misiniya keta si niya Debi menana nakasinei.

²¹ Tovanama biga dewadewana nokomai si numamaniya, namoga yagwanisi si vitomuniya Yeisu fasinei. Eyo si makavinisiya Nisita, Ikoniumu keta Anitiyoki menana nenesiyai Fisidiya yana fafaniyai. ²² Menana tamokatamokaغا nenei tomuniyeina si vavatonisiya be yasi vitumağana ita fakwafakwa fifiwanina Yeisu nenei si bwadubwaduwa, “Kita kuvavana yagwanina sinenei tana kanasuna eyo muniyai Guyau yana kafa visime nenei tana kanasuna.” ²³ Eketa ekanesiya tamokatamokaغا nenesiyai yasi

tokawakawa si ginakasisiya. Eyo kawanunuku keta vikokowana nenei Tuvekanama si vitumağaniya nimanei si tenisiya. ²⁴ Noko muninei Fauno keta Banabasifafani Fisidiya nenei si vaonota keta si niya Famufiniya. ²⁵ Tuveka bigana si numamaniya Fega namoisi nenesiyai eyo si sobuwa Ataniya menana nenei. ²⁶ Eyo nokomai wakai si tamana Anitiyoki menana nenei. Nofe menaninama nenei o waniya tovitumağana kawanunukuwai Fauno keta Banabasi Guyau nimanei si tenisiya be sita bunanigeya. Eketa Guyau yana omukumukutana nenei bunanigenama naki si nusafuya.

²⁷ Tovanama si kikinomana Anitiyoki, ekanesiya si wenevakukusisiya eketa matatafunu si simana-kikinomana namaise Guyau i savivina yasi bunanige sinenei yota namaise Kani Kwauna kawasasa i venisiya Yeisu kana vitumağana fasinei. ²⁸ Eketa Fauno be Banabasi tova matanubwayouna nokomai si fakwa tomuniyeina nukusi.

15

Vikanunusifusifufu Yenusanema Nenei

¹ Nofe tovanama nenei tunisi Diu tovitumağana Yudiyei si sobunemiya Anitiyoki menana nakasinei eketa si vivisawavenena Kani Kwauna tovitumağana nenesiyai, si bwadubwaduwa, "Mosese yana visime maise sina nufifinimiya. Taki nofe kiyakiyanama muka nenemiyai, nao Guyau muka ina gifafafaneimi." ² Eatü Fauno keta Banabasi nukusi si ovivigwaęga nakasina. Na uğuna Fauno keta Banabasi yota tunisi tovitumağana sinesiyai si vinuwadadanisiya sina niya Yenusanema, tonowana keta tokawakawa nenesiyai nofe nuwanuwanama fasinei. ³ Eketa Anitiyoki ekanesiya si vibiyawasisiya keta si visimeysiya yasi ketai. Si vaonota Foenisiya keta Sameniya fafanisima nenesiyai ke'ta tofwanei menana nenesiyai si nunusifufuwiya namaise Kani Kwauna si vivitumagana Yeisu nenei. Eketa tovitumağana matatafusi si sebobowa nakasina biga nofe fasinei.

⁴ Tovanama si kikinomana Yenusanema, ekanesiya keta tonowana be yota tokawakawa si venufotifotisiya. Eyo Fauno keta Banabasi yasi bunanigenama sinenei matatafunu aviyavana Guyau i saviviniyi, si bwaduwekikinomaniya. ⁵ Atu tunisi Fanasi tovitumağana si misiniya eketa si bwaduwa, "Kani Kwauna fiyaosi tana nufifina keta yota tana visimeysiya be Mosese yana visime sina muniisiya."

⁶ Tonowana keta tokawakawa si yokowa keta nofe nuwanuwasima fasisiyi si nusifufuwa. ⁷ Si vikanunusifusifufuwa matanubwayouna muniysiyo, Fita i misiniya keta i iyavisiya i bwaduwa, "Unaunaku, kwami tututaumi naki kwa sanamaniya manatuwaina Guyau i gibokikuwa sinemiyai ebe biga dewadewana ana numamaniya Kani Kwauna nenesiyai sina nowaniya be Yeisu sina vitumağaniya. ⁸ Guyau katekate tamokatamokağı kana tosanamana eketa Kanunu Tafutafuna i kavenena nenesiyai naki maise kita Diu i venita, noko i visawavenena yana giboke. ⁹ Eketa muka tamo namai kana tunina Guyau ita tenei tasike atu kita neteniyai uğuna yasi vitumağanai katekatesi i givieyaeiya. ¹⁰ Eketa nofe tova avana fasinei yo Guyau kwa aanuvanuvai? Wağawağata nukusi visimesima nofe muka tata munimuniysi atu nofe

tova dauna kwa tewetewe-vaneiya tomuniyeina kavanasiyai.* **11** Avi goyo! Kima ka vitumağaniya Tuveka Yeisu yana omukumukutana nenei gifafafana ta naisaya. Naki maisemoka yota tasike Kani Kwauna.”

12 Sabu matatafusi si numananava atu si vaneneğä Banabasi keta Fauno si nusifufuwa namaise yasi bunanige sinenei Guyau kiyakiyaya kafa nuwatatabu i saviviniyi Kani Kwauna nenesiyai fasinei.

13 Tovanama Banabasi keta Fauno si nusifufukoğä, Yemesa i iyavisiya i bwaduwa, “Unaunaku, kwa vaneneğeiku!

14 Fita naki i givimayeta netetiysi namaise Guyau nauna i visawavenena yana vinuwadadana Kani Kwauna fasisiyai eketa tunisi i gibokisiya tauna yana namonamoğä. **15** Guyau yana tomatakawa si bwaduvioğoniya naki maisemoka yota i kikinomana i bwadubwaduwa,

16 ‘*Deividanifainayana kafavisime si givigoyuya.*

Eatu ana savavinikuwa

*keta ana yona-savaviniya
be yota ana givifwaniya.*

17 *Ebenamoğä tufotufo kana nufota Tuveka sına nuwasiya
yota Kani Kwauna aviyaonana kaku wawai sına nemiya,*

Tuvekanama i bwadubwaduwa maise yota ina saviviniya.’

18 *Eatu kana sanamana o manatuwaina nunuvisineinana.”*

19-21 Eketa yota Yemesa i nusaviya i bwaduwa, “Tova nubwayouna menana tu menana nenesiyai, Mosese yana visime Sabati tamokatamokağä si giginağanäga keta yota si nunumamaniya numa kafa yokoyoko sinesiyai. Nofe fasinei iyau yaku vinuwadadana o kita muka tana gividauniya Kani Kwauna fiyaosi aviyaonana naki si sağsağavinisiya Guyau nenei. Eatu naki nufunufu tata vininitiya nenesiyai be ita gisawakedanisiya ebe avi viyo kifukifufuna nenesiyai si vibwanaoseiiya muka sına kaniya. Eketa yota muka sına kudokaokağö. Muka yomuyomu kayona kikidubina sına kaniya. Yota muka ufaufa sına yumiya.”

Nufunufu Kani Kwauna Tovitumağana Fasisiyi

22 Eketa tonowana be tokawakawa keta ekanesiya matatafusi Yemesa yana givisawakedana si visawadewedewiya. Eketa toviketanuneina namoğä nuwesi, Yudasa kana wava kana vinuwa Basabasi keta Sainasi, tutausi sinesiyai si gibokisiya. Eketa si visimeisiya Fauno keta Banabasi nukusi sına niya Anitiyoki be yasi vinuwadadanamokena maise sına matakawisiya.

23 Si vininitisiya nufunufu nukusi sinenei i bwadubwaduwa maise.

“Kima unaunami tonowana keta tokawakawa, yama nuwagabubu kwami Kani Kwauna tovitumağana kwa fakwafakwa Anitiyoki, Siniya keta Sinisiyafafanisima nenesiyai.

24 Nofe biga ka nowaniya o tunisi namoğä sinekiyai muka yama sawateweyeina nenei atu si nemiya nenemiyai keta avana si iyavimiya, yami nuwanuwa si gividaunisiya. **25** Na fasinei ka nusifufuwa keta

* **15:10** Mosese yana visime kana yagwana 613. Diu fiyaosi visime tunina yagwanina si vinuwadadanisiya eketa si vikatutamokya Mosese yana visime nukusi avage tamo nenei. Tamо tova noko visimesima fasisiyai si bwadubwaduwa maise digwana vikaina (Ganetiya 5:1). Yeisu kana digwana o tunina (Madiu 11:28-29). **15:16** Emosi 9:11,12 **15:19-21** Yauna 34:15-17, Visime Tafu 17:10-16, 18:6-23

ka visawadewedewiya keta namoغا ka gibokisiya eketa ka visimeisiya nenemiyai unaunata goyosi Banabasi keta Fauno nukusi.²⁶ Namoisima yawasisi kafa sinae nenei eatu kunuwaneina nenei, si vitobunaniye Tuveka Yeisu Togifafafana Gigibokeinana kana wava fasinei.²⁷ Na fasinei Yudasa keta Sainasi ka vivisimeisiya nenemiyai na nima nufunufusi ebe awana sina bwaduwuya kawasiyai sina visawavenemokeniya.

²⁸ Kanunu Tafutafuna keta yota kima yama vinuwadadana o muka vitana gisawakedana yagwanina, eatu naki nofemaisega o muka kwana fufunisi. ²⁹ Avi viyo kifukifufuna nenesiyai si vibwanaoseiiya, muka kwana kaniya. Muka ufaufa kwana yumiya. Muka yomuyomu kayona kikidubina kwana kaniya. Muka kwana kudokaokaogo.

Taki visime nofe kwata kitavikaviniya, nao dewadewana. Oiyoo.”

³⁰ Eketa namoგamokesi si visimeisiya Yenusanemei keta si sobuwa Anitiyoki. Nokomai ekanesiya si wenevakukusisiya keta nufunufunama si venisiya. ³¹ Tovanama si ginağanaiya, si sebobowa nakasina yana bwadu-givifiwana fasinei.

³² Yudasa keta Sainasi tututausi o tomatakawa keta bwadubwadu nenesiyai si givikatevatusiya yota yasi vitumağana si givifiwaniya. ³³ Noko muninei Anitiyoki si fakwa kuyadayada kawaviyamoka, eyo ekanesiya si visimeisiya keta na yasi nuwatakabonu atu si makavinisiya Yenusanema ekanesiya nenesiyai.[†] ³⁵ Eatu Fauno keta Banabasi si fakwa Anitiyoki, tunisi namoغا sabu nukusi si vivisawenena yota si nunumamana Tuveka Yeisu fasinei.

Fauno Keta Banabasi Si Venusina

³⁶ Kuyadayada kawaviya muninei Fauno Banabasi i iyaviya i bwaduwua, “Unaku, tata makavinita be unaunata tata venufotisiya namai nauna Tuveka Yeisu bigana ta numamaniya menanasima matatafunu nenesiyai be ta kitaisi namente yasi dibwadibwana.” ³⁷ Banabasi i vinowana eketa nuwanuwana Yoni Maka ita oviya nukusi. ³⁸ Atu Fauno muka ita visawadewadewi sina ovai uguna nauna yasi kamudadana nenei muka nukusi sita fakwa kana nivaniva kafa nusafu, eatu Famufiniya yana fafaniyi i venumakanovisiya. ³⁹ Nofe fasinei Fauno keta Banabasi si vibanasiya eketa si venusisina. Banabasi Maka i oviya keta wakai si niya Saifunusi simuna nenei. ⁴⁰ Eatu Fauno o Sainasi i gibokiya eketa tovitumağana si yokowa keta Tuveka yana omukumukutana nenei si tenisiya eyo si gionovisiya. ⁴¹ Eketa Siniya be Sinisiya yasi fafani nenesiyai si kamudadana eketa ekanesiya si vavatonisiya.

16

Timoti, Fauno Keta Sainasi I Tuyanomwanisiya

¹ Fauno keta Sainasi si niya Debi menana nakasina nenei eyo si niya Nisita menana nenei. Tamoka tomuniyeina kana wava Timoti nokomai i fakwafakwa. Ayona o ne Diu tovitumağana eatu amana o tene Ginisi.

² Tovitumağana Nisita keta Ikonumu nenesiyai Timoti si kitavaneiya.

³ Fauno nuwanuwana Timoti nukusi sina niya na fasinei i nufifiniya. Nofe i saviviniya uguna fiyao Diu noko menanisima nenesiyai si fakwafakwa, matatafusi si sanamaniya vitana Timoti amana o tene Ginisi. ⁴ Fauno,

[†] **15:33** Tunisi viginiwa nenesiyai o kana nukisi **34** si nunatuya. Atu Sainasi i vinuwadadana femai ina fakwa. **15:38** Bunanige 13:13

Sainasi keta Timoti si niya menana tamokatamokağa nenesiyai Kani Kwauna tovitumağana si iyavisiya avana tonowana keta tokawakawa Yenusanema si vinuwadadanisiya ebe sita muniisiya.⁵ Eketa ekanesiya yasi vitumağana i fiwanamoka keta kuyadayada tamokatamokağa, kasi naṅa i kekeno-vanevaneya.

Fauno Kana Kenokita

⁶ Fauno unaunana nukusi Kanunu Tafutafuna i sawatanisiya Guyau yana bwadu kana yauneina Eisiya sinenei na fasinei si fanakwaniüğ Finigiya keta Ganetiya kawakawanasisma nenesiyai.⁷ Tovanama si nemiya Maisiya fafani kana nabaonota nenei, si anuvanuva be Betiniya fafaninama nenei sina kanasuna eatu Yesu Kanununa muka ita sawateweyeisi.⁸ Eketa si tamana Maisiya yana fafaniyai eketa si sobuwa Tonowasi menana nakasinei.

⁹ Eketa noko nuwabunana nenei Fauno i kenokita. Kenokitanama nenei i kitiya tene Masedoniya i misimisinya atu i nunukeketiya i bwadubwaduwa, “Ku tamananemai Masedoniya ebe ku oviviteiki.”¹⁰ Eketa Fauno kana kenokita muninei naki na tovanama nenei ka gidewadewa kana toğā Masedoniya fasinei. Noko nenei ka sanamaniya Guyau i vivisimeikiya be biga dewadewana kana numamaniya noko fiyaosima nenesiyai.

Fauno I Niya Finifai

¹¹ Eketa wakai Tonowasi menana nakasina ka teweiya atu dawaniniina ka niya Samotenesi simuna nenei. Eketa kuyadayada kana vinuwa nenei ka niya Neyafonisi menana nenei.¹² Nokomai yo kaeyai ka niya Finifai. Menana noko na kana wava kawakawana Masedoniya Noma fiyaosi si fakwifakwiiya nenei. Finifai ka fakwa kuyadayada matayagwanina.

¹³ Ka fakwafakwa atu Sabatiyai menana ka teweiya atu ka kikinomana keta ka niya ukowai yama nuwanuwa vitana nokomai tamo kawanunuku kana kabağı kata nisaiya. Eatu tunisi vivine si yokowa kawanunukuwa fasinei eketa ka nuditoga keta ka nusifufuwisiya Yesu fasinei.¹⁴ Gumayogu tamokaşa si vanevaneneikiya o tasike Kani Kwauna kasi wava Nidiya ne Tayatina. Tasike nuya yabeyabena-fofonina si vivikimwaneina. Tasike Guyau nenei si kodukoduwa eketa Tuveka katekatesi i yauya nenei keta Fauno yana sifufu si nowanautuutuya.¹⁵ Nidiya kasi givibutabuta na yasi sabu nukusi muninei, si katuvikiya yasi numai atu si bwaduwa, “Taki kwa sanamaniya kima Tuveka kana tovitumağana, kwata nemiya yama numai tata fakwa.” Nuwataki si kaniya eketa ka niya numai.

Fauno Keta Sainasi Deniyai

¹⁶ Tamoka tova ka niniya kawanunuku kana kabağı eatu tamoka kaetoga kakaabana i venusaikiya. Kanunu goyona i nuwafiya keta i kanakanaveneveniya be tova munina avana sina kikinomana fasinei i nunusifufuwina. Toniwaga gabana nakasina si viviya noko ketaketanama nenei.¹⁷ Fauno nukusi i munimuniyedadanikiya atu i bwaubwauwa, “Oi, kwa kitais! Nofe namoisima o Guyau Etanemokenei yana tobunanige. Gifafafana kana ke'ta si nunumamanimiya.”

¹⁸ Kuyadayada yagwanina tamoka fufuinama i niya kana nivaniva Fauno dibuna i toyoga. I sağaviniya gumayogu nenei eketa kanunu goyona i iyaviya, “Yeisu Togifafafana Gigibokeinana kana wavai a nunuyakayakanwa gumayogu ku gionovei!” Keta naki tovanama nenei, kanunu goyona gumayogu i teweiya.

¹⁹ Tovanama toniwaga si kitansaiya vitana yasi gabana kana ke'ta naki i kaonosiya, Fauno keta Sainasi si givikavinisiya eketa si sinakananisiya si niisiya kafa vivitamaneina kana kabagai ebe tovisime matasiyai sina misiniya. ²⁰ Tovanama si niisiya tovisime nenesiyai, si bwaduwa, "Nofe namoga o fiyao Diu, yata menana sinenei vikasanegwanegwa si gigikinomania namoga nenesiyai. ²¹ Sanunama kita fiyao Noma nenetiyai muka kana sawateweine o si vivisawavenenae."

²² Sabu i kanakasisiya keta Fauno be Sainasi si vibutusiyi. Tovisime yasi tonuaviya si iyavisiya si bwaduwa, "Kasi nuya kwa kiganini be kaiyai kwa kauwu-tamatamaneneina." ²³ Si munusiya nakasina yo muninei deniyai si tewekanasunisiya eyo tokitavikavina si visimeiya be ina kitavikavina-dewadewiya. ²⁴ Eketa deni sinenemokenei i tenisyia keta kai daudaunisi nugginabusi nenesiyai kaesi i vikanakuma.

²⁵ Nuwabuna sinefouna sasana Fauno keta Sainasi si kawakawanunuwa keta si oseosedadava Guyau nenei eatu deni sinenei finisina matatafusi si vanevaneneisiya. ²⁶ Eketa naki noko tovanama nenei nikuniku fifiwanina i dibwana keta deni kana yafani i nikuniya. Deni kana kawa matatafusi i kayausiya yota finisina kasi seni si kamwanumwanuwa. ²⁷ Tovanama tokitavikavina i kenoviniya keta i kitiya deni kasi kawa kakayausi, i nuwanuwa vitana finisina sita dibwana eketa yana feto i soniyaginiya be tauna ita nuvimiatiya. ²⁸ Eatu Fauno i fina, "Oi, muka taugu kuna givigoyou! Kima matatafuki o weka!"

²⁹ Eketa tokitavikavina i bwauwiya toovivita kimayeta fasinei eketa i matabogana i kanasuna deni sinenei namai Fauno keta Sainasi si fakwafaka nenei. Na yana matuta keta i akikinikuna atu nausiyai i koduwa. ³⁰ Eketa i kikinomanisiya keta i kawanunukuwisiya, "Ae amamaku, avamasi ata fufuniya be gifafafana ata nisaqai Guyau nenei?"

³¹ Eketa si nufata si bwaduwa, "Ku vitumaqana Tuveka Yeisu nenei be ina gifafafaniwa maise yota ya sabu." ³² Eketa Tuveka bigana si nusifufuviya nenei eketa yota sabu matatafusi yana numa sinenei. ³³ Nuwabunanama nenei deni kana tokitavikavina Fauno keta Sainasi i niisiya keta kasi gikona i kigona. Muka mwanenena tu yana sabu matatafusi nukusi si givibutubitisija. ³⁴ Eyo deni kana tokitavikavina i kanasunisiya yana numai keta i vibiyawasisiya. Yana sabu matatafusi nukusi si sebobowa nakasina uguna naki Guyau nenei si vitumaqana.

³⁵ Tova i katakiya nuwabuni, menana nakasina kana tovisime yasi tonuaviya si visimeisiya deni kana tokitavikavina kana matakawa si niyya namoga kasi ketoyau fasinei.

³⁶ Eketa tokitavikavina Fauno i iyaviya i bwaduwa, "Tovisime bwadu si vininitiya nenekuwai be Sainasi nukusi ana gionovimiya fasinei. Nofe tova kwa noqokawawa na yami nuwatakabonu."

³⁷ Eatu Fauno tonuaviya nenesiyai i bwaduwa, "Muka tamo kana goyonia sita kitai nenekiyai eatu sabu matasiyai si kimunuwa keta yota deniyai si tenikiya. Eatu kima o Noma tufuwina! Eketa yota nofe tova, avage nukamumunai sina vikikinomanikiya. Mukamokena! Kwana iyavisiya tovisime tuttausai sina nemiya nofemai keta deniyai sina kikinomanikiya."

³⁸ Eketa tonuaviya si makavinisiya tovisime nenesiyai keta Fauno fonana si yauya. Tovanama tovisime si nowaniya vitana Fauno keta Sainasi o fiyao Noma, si matuta. ³⁹ Na fasinei si niya Fauno keta Sainasi nenesiyai eketa

si vikokonisiya kasi vinuwateweyeina fasinei. Eyo deniyai si kikinomanisiya keta si kamanemanisiya be menana sina teweiya.⁴⁰ Fauno keta Sainasi deniyai si kikinomana keta si niya Nidiya yasi numai keta nokomai tovitumagana nukusi si vikaninisaga keta si vatonisiya Yeisu kana vitumañana fasinei, eyo menana si teweiya.

17

Fauno Keta Sainasi Tesanonaika Sinenei

¹ Fauno keta Sainasi, Finifai si teweiya atu si niya Amufifonisi keta Afononya menana nakanakasisi nenesiyai eketa si kikinomana Tesanonaika menana nakasina nenei. Noko menananama nenei, numa kafa yokoyoko i fakwafakwa fiyao Diu fasisiyai. ² Eketa Fauno manatuwaina naki kana iduwa maise eketa Sabati tonusi fiyao Diu yasi numa kafa yokoyoko sinenei i kanakanasuna, eketa Guyau fonakituna nenei namoña nukusi si vivakanunusifusifufuwa. ³ Guyau fonakituna kasi sanamana i gigivimayeta nenei o i tewetewetutuya nenesiyai vitana Togifafafana Gigibokeinana o kana nufotamoka be ina kuvalana keta ina mateya eatu yota ina misini-savaviniya. Eketa Fauno i iyavisiya i bwaduwa, “Yeisunama nofe a nunusifufuwiya nenemiyai o Togifafafana Gigibokeinamokena.” ⁴ Fauno yana sifufuwai tunisi Diu nuwatasi i kaniya. Maise yota Ginisi namoisi Guyau kana tokodukodu o sabuvekamoka yota vivine nakanakasisi o muka tonusi, eketa Fauno be Sainasi si visabutamokisiya.

⁵ Atu Diu tunisi si sinegoyowa uguna namoña yagwanisi Fauno yana bwadu si vitumañaniya na fasinei tonikaokaogo si nuviyokoyokowa kafa vita-maneina kana kabağai, eketa nukusi vigwaeğä si vibutuya. Si dibwana si niya Yeiseni yana numai keta yana numa kana kawa si yakweniya. Si kanasuna sinenei Fauno keta Sainasi si nuwasayosisiya, Yeiseni keta tovitumagana tunisi nukusi si givikavinisiya keta si sinakananisiya si niisiya menana nakasina kana tovisime nenesiyai, si finafina atu si bwadubwaduwa, “Nofe namoğasima o fwayafwaya kana matatafu nenei goyon si gigikikinomanisiya eatu nofe tova yota si nemiya yata menana nenei. ⁷ Eatu Yeiseni i katuvisiya yana numai. Matatafusi tufomu Sisa yana visime si yakweyakweniya avage si bwadubwaduwa o yota tamo tufomu kana vinuwa kana wawa Yeisu.”

⁸ Tovanama menana kana tovisime keta sabuveka bwadu nofe si nowaniya, si kayokuña venemokena. ⁹ Eketa tovisime si nuyakayakanisiya Yeiseni keta tunisi tovitumagana eketa gabana nakasina si nufata ebe yo muka goyon tamo yota ina kikinomana, eyo si gionovisiya keta si niya.

Fauno Keta Sainasi Beneya Sinenei

¹⁰ Noko nuwabunana nenei tovitumagana si visimeisiya Fauno keta Sainasi si niya Beneya. Tovanama si kikinomana nokomai, si niya Diu yasi numa kafa yokoyoko nenei. ¹¹ Beneya fiyaosi yasi fufuna muka maise fiyao Tesanonaika. Beneya fiyaosi nuwanuwamokesi be biga dewadewana sina vanevaneneiya. Kuyadayada tamokatamokaña Guyau fonakituna nenei si kitakitavinanuwa taki avana Fauno i bwadubwaduwiya o venemokena. ¹² Nofe nenei fiyao Diu yagwanisi si vitumañana Yeisu nenei, maise yota Ginisi vivine keta namoña nakanakasisi.

¹³ Atu tovanama fiyao Diu Tesanonaika sinenei naki si sanamaniya vitana Guyau fonana Fauno i nunumamaniya Beneya sinenei, tasike yota si niya

nokomai keta namoغا si visimwanakasisiya ebe Fauno sina nuwagoyowiya.
¹⁴ Tovitumaǵana omatakayakayakanai Fauno keta tovitumaǵana tunisi nukusi si visimeisiya si niya gibowai, atu Timoti keta Sainasi si fakwa Beneya.
¹⁵ Namoǵasima Fauno kaena si kwafuya si niiya kana nivaniva Etenisi menana nenei si vanoviya. Eyo si makavinisiya Beneya, Sainasi keta Timoti kasi matakawa vitana sina venudibwana be sina niya Fauno nenei.

Fauno Etenisi Nenei

¹⁶ Fauno yawane Etenisi nenei Sainasi keta Timoti i fotifotisiya atu kalvakuku yagwanisi nokomai i kitisiya eketa nuwanuwa i munuya. ¹⁷ Na fasinei numa kafa yokoyoko sinenei i vibutuwa i gigisawakedana fiyao Diu nenesiyai keta yota Kani Kwauna aviyaonana Guyau kana tokodukodu nenesiyai. Yota kuyadayada tamokatamokaǵa i niyiya kafa vitamaneina kana kabagai eketa aitevana tamo nokomai i ninisaiya, na naki nukusi si vivikanunusifufuwa.

¹⁸ Sinesiyai o Efekuniyani eketa Sitoiki tovisawavenena. Fiyaosimo o Fauno nukusi si vikawabwadubwaduwa. Fauno i numumamana biga dewadewana Yeisu fasinei eketa yota tomate yasi misini-savavineina fasinei. Eketa tunisi tututausi nenesiyai si vikanunutoniya si bwaduwa, "Avamasi nofe kawana yafayafana i aanuvanuva be ina bwaduwei?" Tunisi si bwaduwa, "Kana kita kamo yana iduiduwa fasisiyai i nunusifufuwa."

¹⁹ Eketa Fauno si katuviya yasi kafa yokoyoko kana kabagai kana wava Aneofagusi eketa si iyaviya si bwaduwa, "Nuwanuwaki kata sanamaniya, avi visawavenena masi nofe kiouna ku bwadubwaduwei?" ²⁰ Iba tunisi ku bwaduwisiya o kima muka tamo tova kata nowahananuvanuva si na fasinei kasi sanamana kuta givimayesikiya." ²¹ Nokomaise si bwaduwa uǵuna Etenisi namoisi keta yauyauna nokomai si fakwafakwa, tova matatafunu nuwanuwasi be sina vanevaneneǵa ketaketa kiousi be fasisiyai sina nunusifufuwa.

²² Eketa Aneofagusi kawakawa nausiyai Fauno i misiniya keta nenesiyai i bwaduwa, "A kitija kwami Etenisi fiyao mi yami kodukodu kasi vi-fotu o kasi ketaketa tuninatunina nenesiyai. ²³ Nofe a bwaduwiya uǵuna yaku nidadana menana nakasina nenei o yami kafa kodukodu a kitisiya. Eketa yami didiga tamokaǵa nenei o kwa ginivaviya i bwadubwaduwa, 'Guyau muka kata sanamanei, nenewe ka vivifotuwa.' Kwami muka Guyaunama kwata sanamanei atu nenei kwa kodukoduwa fasinei, nofe tova ana iyavimiya.

²⁴ Guyaunama o fwayafwaya keta iba matatafunu sinenei i fufunisiya. Tanake o abama keta fwayafwaya kasi Tuveka keta muka numa kodukodu namoغا yasi kikiyona nenesiyai ita fakwafakwa. ²⁵ Eketa tanake o mukamokena tamo namoغا yasi ovivita fasinei ita nuwanuwa. Uǵuna tanake tauna o namoغا yawsisi keta iba matatafunu i venivenisiya. ²⁶ Kafa viuǵuwai namoغا tamokaǵa i fufuniya keta namoǵanama nenei sabu si kikinomana keta nofe tova fwayafwaya kana matatafu nenei si fakwafakwa. Tanake yota tova i tenisiya yota kabagai kasi niva i dawana be kabagasisi nenesiyai sina fakwa.

²⁷ Iba nofe i saviviniya ebe namoغا Guyau sina nuwasiya. Ebe kamo yasi nuwasai sina nisaiya. Atu tanake muka tamo sasanei kita tamokatamokaǵa nenetiyai. ²⁸ Tamo toviginawa i bwaduwa, 'Tanakema nenei yo ta fakwafakwa keta ta savisavivina eketa ta mudamudadava.' Eketa maise yota tututaumi yami toviginawa si viginiwiya i bwadubwaduwa, 'Kita o natunatuna.' ²⁹ Bwadu venemokena, kita o Guyau natunatuna. Na fasinei muka tata nuweneweisi

vitana Guyau kana kikitana maise kifukifufuna namoغا si giniginavisiya gonudi o siniva o gabana nenesiyai.

³⁰ Tova manatuwaina namoغا muka Guyau sita sanamanei na fasinei i kitateweisiya. Eatu nofe tovafafani matatafunu nenesiyai namoغا i nunutunituniya be sina ugevinisiya yasi fufunagoyo nenesiyai. ³¹ Uguna tanake tova naki i tenesiniya keta i vinuwadadanaya avi tovai venemokena nenei namoغا ina nuvisita. Namoinama naki i gibokiya be ina nuvisiya kana matanabobtai. Visawavenemokena kana kiyakiyaya i fufuniya tovanama namoغانама mateyai i sinaviyawasiya.”

³² Tovanama namoغا si nowaniya Fauno yana sifufu misini-savavineina fasinei, tunisi si sawaviniyi, eatu tunisi si bwaduwa, “Kima nuwanuwaki be yota nofe fasinei tamotova kuna nusifufuwe-savaviniya.” ³³ Eketa Fauno yoko noko sinenei i kikinomana keta i niya. ³⁴ Eketa namoغا tunisi si muniiya Fauno keta Yeisu si vitumağaniya. Yokonama sinesiyai o Aneofagus kana tovisime tamokağı kana wava Dionasisos yota gumayogu tamokağı kasi wava Damanisi keta yota tunisi namoغا.

18

Fauno I Niya Kononita

¹ Nofe muninei Fauno Etenisi menana nakasina i teweiya atu i niya Kononita.

² Nokomai tene Diu i venusaiya kana wava Akwina. Tanake tonimenana Fonutusi nenei, kakimokimoki Itaniyei na kawana Finisika nukusi si nemiya. Uguna Noma kana tufomu Konodiyasi Diu matatafusi i iyavisiya be Noma sina teweiya.* Na fasinei Fauno i niya be ina kitisiya. ³ Tasike o vada kasi tokifufuna yomuyomu kwafinisi nenei naki maise Fauno, eketa nukusi si fakwa atu si mudadava. ⁴ Kuyadayada Sabati tamokatamokağı Fauno numa kafa yokoyoko nenei Diu keta Ginisi fiyaosi nukusi si vivikanunusifufuwa. I aanuvanuva be nuwatasi ina kaniya be Yeisu sina vitumağaniya.

⁵ Tovanama Sainasi keta Timoti Masedoniyei si sobunemiya Kononita nenei, Fauno vada kana mudadava i teniya atu tova matatafunu i nunumamana Diu nenesiyai i bwadubwaduwa, “Yeisu o tanake Guyau i gibokiya Togifafafana Gigibokeinana.” ⁶ Atu tovanama Diu si dibutoyoğa keta Fauno si sawavigoyowiya, i nubutuya kafusisima kana nya nenesiyai keta i bwaduwa, “Taki Guyau ina vivimatadawanimiya, nao kwami kami kuvana. Tututaumi kwa vinoimi eatu muka iyau kwana vinoiku. Nofe tova keta i niniya, Yeisu bigana ana niiya be Kani Kwauna nenesiyai ana numamaniya.”

⁷ Eketa Fauno numa kafa yokoyoko i teweiya keta i niya namoغا kana wava Taitiyusi Yasitusi yana numa nenei. Gwadinama o Kani Kwauna eatu Guyau kana tokodukodu. Yana numa o i misiniya numa kafa yokoyoko niniunei.

⁸ Numanama kafa yokoyoko kana toviketanuneina o Kinisifasi, kana sabu matatafusi nukusi yana numa nenei Tuveka si vitumağaniya. Yota yagwanisi namoغا Kononita sinenei aviyaonana Fauno yana biga si vanenei, si vitumağana keta si givibutibutisiya.

⁹ Nuwabuna tamokağı Fauno kana kenokita nenei Tuveka i nusifufuviya i bwaduwa, “Muka kuna matut! Muka kuna numananava eatu nusifufu kuna tenesaviya! ¹⁰ Iyau kwağı nukusi eketa muka tamotova aitevana ina munuu

* ^{18:2} Noma menana o Noma yana kafa visime nakasina venemokena Itanyana fafaniyi. A.D. 49 nenei nokomai vikasangwanegwa nakanakasisi Noma sinenei na fasinei tufomu Konodiyasi Diu namoisi i vikikinomanisiya.

o ina givigoyou. Uğuna namoğa yagwanisi menana nofe sinenei o Iyau yaku namonamоgа.”¹¹ Eketa Fauno nokomai i fakwa manamana tamokağa keta yamayamana 6, Guyau yana biga namoğa nenesiyai i gigisawakedana.

¹² Tovanama Noma toviketanuneina Ganiyo si ginakasiya eketafafani Akaiya sinenei i vitovisimeya kana tovai, Diu tunisi si vikatutamokisiya keta Fauno si vikaniyabinya eketa si niiya nofe tovisimenama nenei kafa vifonayau kana kabагai.¹³ Si vinoiya si bwaduwa, “Nofe namoğanama o namoğa nuwatasi i kanikaniya eketa Guyau kana kodukodu fasinei muka visime sita munimunieyi.”†

¹⁴ Atu noko tovanama nenei Fauno kawana i nakanakiya be ina nusifufuwa, ava Ganiyo i bwaduwa, “Kwami Diu fiyaomi, namoğa nofe avi goyona o avi fufuna tamo goyomataina i savivinei, eyo iyau yami sifufu ana vanenеgi?¹⁵ Nofe o naki kwa ovivigwaeğä avage bwadubdwadu be wava keta yota tutu-taumi yami visime fasisiyai, eketa tututaumi kwa gidawadawaniniyei. Ibasima nofe nenesiyai naki a dibutoyoga.”¹⁶ Eketa kafa fonayau kana numei i vikilinomanisiya.¹⁷ Eketa sabu matatafusi Sosideni si givikaviniya, tanake o numa kafa yokoyoko kana toviketanuneina tamo, eketa kafa fonayau kana wasiketai si navinaviya. Eatu Ganiyo i kitaisi yo i toğakaokaogowa.

Fauno I Makaviniya Anitiyoki

¹⁸ Fauno i fakwa Kononita tovitumağana nukusi kuyadayada yagwanina muniyiyo, i teweisiya eatu Finisika keta Akwina nukusi si niya menana Kenikiniya nenei. Nokomai Fauno tamokağa namoğa i iyaviya keta kunukunuña i totuya vitana i vikiyakiyaya gewa yana bwadudabadaba Guyau nenei naki i saviviniya. Eketa Fauno, Finisika keta Akwina wakai si toğä keta si sinanakatafafani Siniya fasinei.

¹⁹ Si tamana keta si kanasuna Efeso. Fauno nokomai Finisika keta Akwina i tenisiya atu i kanasuna numa kafa yokoyoko nenei fiyao Diu nukusi si vivikanunusifufuwa.²⁰ Fiyao Diu Fauno si vikokoniya be nukusi sina fakwa matanubwayouna, atu i dibutoyoga.²¹ Atu yana nai nenei i iyavisiva i bwaduwa, “Taki Guyau ina sawateweikuwa maise, ana makavinikuwa nenemiyai.” Eketa tamo waka nenei i toğä keta Efeso i teweiya.²² Tovanama i saniniya Sisaniya, i vaneya Yenusanema eketa ekanesiya i venufotisiya eyo kavananei i sobuwa Anitiyoki.

²³ Tova bwatana nenei tovitumağana nukusi si fakwa Anitiyoki, muninei i fanakwaniüğä i niya menana tu menana Ganetiya keta Finigiya fafanisima nenesiyai tomuniyeina matatafusi i vavatonisiya.

Afonosa Na Yana Katevatu I Numamana Efeso

²⁴ Tene Diu tamokağa kana wava Afonosa, tanake o tonimenana Anekisenidiya Itifta yana fafaniyai, i niya keta i kikinomana Efeso menana nenei. Tanake tonusifufu dewadewana keta yota Guyau yana bwadu i sanamana-budowanemokiya.²⁵ Namоgа tunisi yasi visawavenena Tuveka yana Ke'ta fasinei nuwatana i viya eketa yana visawavenena nenesiyai i nusatetemoka Yeisu fasinei. Atu Afonosa o sanasanamanina Yoniğa yana givibutabuta

† ^{18:13} Nofe Diusima si bwadubdwaduwa avage Fauno muka ita vivisawavenena vitumağana kana venemokena avana Noma yana visime i sawateweina maise, atu si bwaduwa tanake ketaketa kiouna i vivisawavenena avana Noma yana visime muka ita sawateweysi, eketa nuwanuwasi be Noma kana tovisime Fauno ina vimatadawaniya. (Bunanige 16:20-21 keta 17:7) ^{18:18} Ginağanağä 6:18

fasinei. ²⁶ I vibutuwa keta i nusifufuwa na yana katevatu numa kafa yokoyoko sinenei. Tovanama Finisika keta Akwina si nowaniya yana nusifufu, si katuviya yasi numai eketa nuwatana si tanakakikakinia Guyau yana Ke'ta avana muka ita sanamaneisi fasisiyai.

²⁷ Keta noko tovanama nenei Afonosa nuwanuwana be ina niya Akaiya yanafafaniyai be ina numamana, tovitumaġana Efeso sinenei si sawakatevatuya yana savivina fasinei eketa nufunufu tamokaġa si viginwiya tomuniyeina nenesiyai Akaiya sinenei be si matamatatakawisiya vitana Afonosa sita venufotefotiya. Tovanama i kikinomana nokomai, aviyaonana waniya tovitumaġana Guyau yana omukumukutana nenei i ovivitisya nakasina. ²⁸ Tamokaġa ketaketa i saviviniya o vikawabwadubwadu fifiwanisi nenesiyai fiyao Diu i vatanisiya sabu yagwanisi kasi manawasasai. Guyau fonakituna nenei i misiniya tu i nusifufuisiya vitana Yeisu o tanake Togifafafana Gigibokeinamokena.

19

Fauno I Niya Efeso

¹ Noko tovanama nenei Afonosa o Akaiya yanafafaniyai Kononita menana nenei, Fauno o uwama kana ke'ta kuveyaina i vaonota keta i kikinomana Efeso. Nokomai tunisi tomuniyeina i venusaisiya. ² Keta i nutoninuvenuvisya i bwaduwa, "Kwami Kanunu Tafutafuna kwa viya tovanama kwa vitumaġana Yeisu nenei?"

Eketa si nufata nenei si bwaduwa, "Muka, kima muka tamo kata nowaniya Kanunu Tafutafuna fasinei."

³ Eketa Fauno i bwaduwa, "Taki nanemaise, o avi givibutabuta kwa vai?"

Eketa si nufata, "Givibutabutanama Yoni i visawavenena namoġa nenesiyai."

⁴ Eketa Fauno i bwaduwa, "Yoni namoġa i givibutibutisiya be ina vikiyakiyaya vitana yasi fufunagogyo nenesiyai naki si ugevinisiya. I iyavisiya tasike sita vitumaġana tanake aitevana munifotai i nenemiya nenei, tanake o Yeisu."

⁵ Namoġa Fauno yana bwadu si nowaniya eketa i givibutibutisiya Tuveka Yeisu kana wavai. ⁶ Tovanama nimana debabousiyai i dawana, Kanunu Tafutafuna i vimaisiya keta si vibutuwa si nunusifufuwa meya tuninatunina nenesiyai yota Guyau fonana si bwadubwaduvioġona. ⁷ Namoġamokesi o kasi yagwana 12.

⁸ Yamayamana tonusi sinesiyai tova matatafuna Fauno i niniya numa kafa yokoyoko nenei na yana katevatu i nunusifufuwa fiyao Diu nenesiyai be nuwatasi ina kaniya Guyau yana kafa visime fasinei. ⁹ Atu tunisi debabousi si gua keta muka Guyau fonana sita vitumaġanei, eketa iba goyosi si bwadubwaduwisiya namoġa nenesiyai Yeisu yana Ke'ta fasinei eketa Fauno i venuteweisiya. Eatū tomuniyeina i ovisiya keta si niya Tinanusi yana kafa visawavenena kana numa nenei. Nokomai tovatova si vivikanunusifufuwa Guyau yana kafa visime fasinei. ¹⁰ Fauno i saviviniya nokomaise kana nivaniva manamana nuwesi, eketa matatafusi fiyao Diu be Kani Kwauna si fakwafakwa Eisiya yanafafani nenei Tuveka yana bwadu si nowaniya.

Sikeva Natunatuna

11 Keta Fauno yana bunanige nenesiyai Guyau kafa nuwatabau nakanakasisi i savivinisiya. **12** Nuya bidimisi Fauno i nunusikonisiya si niniina keta tovanama tovisafwavinga nuyasima si gigisikonisiya, kasi katona si kakakaviya keta si bwinabwina yota kanunu goyosi si nuwafisiya si gionovisiya.

13 Diu tunisi tasike aviyaonana si niya menana tu menana nenesiyai kanunu goyosi si nunukakisiya namoغا sininisiyai yota si aanuvanuva be Tuveka Yeisu kana wavai sita savivina keta namoغا kanunu goyosi nenesiyai si bwadubwaduwa, "A vivisimeiwa Yeisu kana wavai namoinama Fauno i numamaniya, ku gionovei." **14** Tene Diu tamokaغا tovibwanaose kasi toviketanuneina kana wava Sikeva natunatuna namoغا kasi 7. Tasike yota avage si aanuvanuva kanunu goyosi namoغا nenesiyai si nukakisiya. **15** Tamoka tova avage kanunu goyona si nuyakayakania be namoغا tamoka nenei ina kikinomana, atu kanunu goyona i bwaduwa nenesiyai, "A sanamaniya Yeisu keta yota a sanamaniya Fauno, atu kwami o aviyaonana?" **16** Eketa namoغانама kanunu goyona i nuwafiya namoegasima kasi 7 i nukekemanisiya keta yana fiwanai matatafusi i tafisiya venemokena keta numei si dibwana si kikinomananemiya gonegonesi keta na ufaufasi.

17 Matatafusi Fiyao Diu keta Kani Kwauna Efeso si fakwafakwa si biganowana keta si matuta, eketa Tuveka Yeisu kana wava si vifotuviya venemokena.

18 Tovitumağana yagwanisi si niya keta si fonayauwa tovitumağana tunisi matasiyai yasi fufunagoyo fasisiyai. **19** Yagwanisi aviyaonana si ooibaiba, yasi nufunufu si visiuna sabu matasiyai keta si guwanisiya. Taki noko nufufusima sita vikimwaneysiya, fatasi kana naşa nakasina venemokena maise 50,000 siniva.* **20** Matatafuna nofe iba i kikinomana nenei keta Tuveka fonana i mutuna fifiwanamokena.

21 Nofe ibasima si kikinomana muninei, Fauno i vinuwadadana be ina onota Masedoniya keta Akaiya fafanisima nenesiyai muniyai yo ina niya Yenusanema. Tovitumağana nenesiyai i bwaduwa, "Muniyai yo ana niya Noma."

22 Kana toovivita nasi nuwa Timoti keta Enasitusi i visimeisiya si mikiniya Masedoniya atu tanake tauna i fakwa Eisiya simo tova matanubwayouna.

Vikasanegwanegwa Efeso Sinenei

23 Naki noko tovanama nenei vikasanegwanegwa nakasina i kikinomana Efeso sinenei Yeisu yana Ke'ta fasinei. **24** Tamokaغا namoغا nokomai kana wava Demetiniyasi, tanake o siniva nenei kaivakuku be iba yagwanisi nukawanamanameinasi kana tokifufuna. Fiyao Ginisi yasi guyau gumayogu o kana wava Atemisi eketa Demetiniyasi numa musumususi i kikifufuna-vikuvikukuna guyaunama kana kafa kodukodu kana numa maise eketa namoغا si vivikimwaneya. Yana tobunanige matatafusi nukusi si kikifufuna be si vivikimwaneina keta gabana nakasina si viviya. **25** Yana tobunanige matatafusi i wenevakukusisiya yota tasike aviyaonana yasi savivina maise eketa nenesiyai i bwaduwa,

"Fiyao, kwa sanamaniya gabana nakasina kita ta viviya nofe savivinanama nenei. **26** Naki tututtaumi kwa kitiya keta kwa nowaniya namaise Fauno i savisavivina Efeso sinenei eketa yota fafani Eisiya kana matatafu. Tanake namoغا yagwanisi nuwatasi i kanikaniya keta Atemisi kana kodukodu si visağaketuetuviya. Tanake i bwadubwaduwa, 'Iba kafa kodukodu namoغا nimasiyi si kikifufuna o mukamokena guyau.' **27** Eketa kita aviyaonana

* **19:19** Visime Nuvinavinana 18:10-14 sinenei Guyau yana namoغا i iyaiyavisiya tasike muka ita sawateweysi be sina fufuniya tamo iba, boğau, o yafune.

kaivakuku kasi tokifufuna tana kitadewadewa be Fauno muka kata wava ina givigoyoi yota muka yata kaikaiwabu kana ke'ta ina guduya. Keta yota muka yata guyau kana kafa kodukodu kana numa ina viibakaokaōgo. Nofe tova Eisiya sinenei be fwayafwaya kana matatafu si kodukoduwā guyau Atemisi nenei, eketa kita matata ina fakina venemokena be kana wava muka ina bwavi."

²⁸ Tovanama Demetiniyasi yana bwadu si nowaniya, kayosi i kuğā keta si vikafinafina, "Kita fiyao Efeso yata guyau Atemisi kana wava o nakatamokena!" ²⁹ Namoga matatafusi menana sinenei kayosi si nowaniya eketa si vibutuwa si vikafinafina atu muka kana uğu sita sanamanei. Keta sabu si nemiya Gaiyusi keta Anisitako si givikavinisiya, tasike fiyao Masedoniya atu Fauno nukusi si ninidadana, keta si sinakanikanisiya keta si niisiya menana yana kafa nusifusifufu kana kabağai.[†] ³⁰ Fauno nuwanuwana be ina niya yoko matasiyai be ina nusifufuwa, atu tomuniyeina muka sita sawateweyei. ³¹ Yota tunisifafani Eisiya kana namoga nakanakasisi, tasike aviyaonana Fauno unaunana, kana matakawa fifiwanina si teweiya Fauno nenei be muka ina nai menananama yana kafa nusifusifufu kana kabağai.

³² Kafa nusifusifufu kana kabağai, sabu nuwatasi i bauwa venemokena. Tunisi namoga si vikafinafina iba tamо fasinei eatu tunisi o si vivikafinafina nuwanuwana tunisi fasisiyai. Namoga yagwanisi muka sita sanamanei avana uguna yo si nai nokomai. ³³ Fiyao Diu namoga tamokağā si katutunetuniya kana wava Anekisenida i niya yoko naunei keta namoga yoko sinenei si fina be ina bwaduwa. Eketa Anekisenida nimanei i nusawatana namoga matatafusi ina kanovisiya fasinei be yoko ita iyavisiya vitana fiyao Diu muka sita vikaiugunei goyonanofe. ³⁴ Atu tovanama si kitija tanake tene Diu, matatafusi vikafinafina si tenekasikasisiyemokiya tamо nenei si bwadubwaduwa, "Kita fiyao Efeso yata guyau Atemisi kana wava nakatamokena!" Kana nivaniya vanavana kana bai nuwesi i kakavisya.

³⁵ Keta tamokağā menana kana namoga nakasina sabu i sawatanisiya keta nenesiyai i bwaduwa, "Fiyao Efeso, fwayafwaya kana matatafu si sanamaniya Efeso menana nakasina o tokitavikavina guyau Atemisi kana kafa kodukodu fasinei keta yota kana nawenawe maise kifukifufuna tafutufuna abamei i fekuwa. ³⁶ Matatafusi si sanamaniya nofe o venemokena, na uguna kwami ita kanovimiya eatu muka tamо fufuna goyonan Kwata savivinei. ³⁷ Kwami namoga nofe kwa nemisiya wekamai, atu tasike muka avana sita gikumai numa kodukodu nenei o bwaduwey yata guyau Atemisi fasinei.

³⁸ Kafa fonayau kana numa kakayauna yota kana namoga nakanakasisi o naki noko. Taki Demetiniyasi yana tobunanige nukusi nuwanuwasi be aitevana tamо sina vinoiya, kana nufota sina niya kana kabağai ebe yo nokomai tututausi sina vikavivinoiya. ³⁹ Atu taki yami nuwanuwana iba tunisi fasisiyai, nao menana kana namoga nakanakasisi yasi yokowai kana fata kwana nusifufuwiya ebe sina gidawadawaniniisiya. ⁴⁰ Avamasi kimoki i kikinomana fasinei naki a matuta. Kita matata ita kata akata Noma namoga nakanakasisi sina vinuesanita sina bwaduwa vitana kita tata vivikasanegwanegwa. Nofe vikasanegwanegwanama muka tamо kana

[†] **19:29** Menana yana kafa nusifusifufu kana kabağā o numa nakasina muka na kana kudukudu. Si fufuniya kana kita maise saonau kwafinina. Namoga yagwanisi taki 26,000 maise kana fata nokomai sina yokowa. Namoga nokomai si niniya eketa avi avikuvikukuna o vikaneganeğā si matamatatakwafukwafuwa.

nuwatamayeta. Eatu taki nokomaise sina nuwanuwa kita fasitiyai, nao muka kana fata be tana gidawaniniyei.” ⁴¹ Tovanama menana kana namoغا nakasina maise i bwaduwa muninei, namoغا i gionovisiya si kikinomana keta kafa nusifusifufu kana kabaga si teweiya.

20

Fauno I Niya Masedoniya Keta Ginisi Nenesiyai

¹ Tovanama noko vikasanegwanegwanama Efeso sinenei i katani, Fauno tomuniyeina i wenevakukusisya eketa i vatonisiya ebe Yeisu sina munimuniyi. Muniyi yo i vioyoowisiya eketa i nojokawawa Masedoniya yana fafaniyai. ² Yana kikinomana muninei i niya menana tamokatamokaغا nenesiyai tovitumağana i vavatonisiya yana sifufu yagwanina nenesiyai, eyo muniyi i niya fafani Ginisi, ³ eketa nokomai i fakwa yamayamana tonusi. Kabegomokena be wakai ita niya fafani Siniya nenei eatu i biganowana vitana fiyao Diu tunisi si weifufuna kana munuwa fasinei noko kamudadanana nama nenei. Na fasinei yana nuwanuwa i givinya eketa i makaviniya Masedoniyei i niya.

⁴ Namoغا tunisi nukusi kaena si kwafuya maise Finusi natuna Sofata tene Beneya, fiyao Tesanonaika kasi nuwa Anisitako keta Sikanidas, Gaiyusi tene Debi, Timoti, eketa fafani Eisiya namoisi kasi nuwa Tikikusi keta Tonofimus. ⁵ Nofe namoğasima wakai si viketanuna eketa Tonowasi menana nenei si fotikiya, ⁶ Maneka Muka Nakana Nutuva Kana Ka muninei, menana Finifai nenei ka toğā. Eketa kuyadayada kana vi5 muninei menana Tonowasi nenei unaunaki ka nisaisiya eketa nokomai ka fakwa wiki tamokaغا.

Fauno Yutiko I Sinaviyawasiya

⁷ Satadei vanavanasonuwai tovitumağana tunisi nukusi ka yokowa viyao kana ka yota Tuveka yana ka kana kiyakiyaya kana kawiya fasinei, atu Fauno i numamanisiya. I nuwanuwa vitana nuwabuni Tonowasi ina teweiya, na fasinei i nusifufuwisiya kana nivaniva i vinuwabunasinefouwa. ⁸ Totomu kuetana namai ka yokowa nenei, kimayeta i kanatadenideniya. ⁹ Namoغا tufukanasina kana wava Yutiko numa kana kiyonavifofo kana vitonu nuginabu nenei i nuvitoğā. Fauno yana sifufu i soniya nubwayoumataina eketa Yutiko matana i goyomoka. Tovanama i kenonuwataunuwa, i kabwatavininya keta i fekuwa fwayafwayai. Tovanama si sobuwa keta si sinanakasiya, si kitiya matematena. ¹⁰ Fauno yota i sobuwa keta Yutiko tofwanei i tananiya eketa i nutaviya. Namoغا i iyavisiya i bwaduwa, “Muka kwana nuwanuwa, namoغا yawayawasina!” ¹¹ Munifotai i vanesavaviniya numai eketa Tuveka yana Ka kana kiyakiyaya i fufuniya eketa tovitumağana nukusi si kawa. I nusifufuwisiya kana nivaniva tova i katakiya yo muniyi na menananama i teweiya. ¹² Tovitumağana o namoغا dewadewana yawayawasina si oviya keta na yasi sebobo si niya numai.

Fauno Na Unaunana Si Niya Minitusi

¹³ Kimaga wakai ka venuviketanuna ka niya Asosi menana nenei, eatu Fauno i iyavikiya vitana kavananei ina nemiya nokomai yo kana totoiya. ¹⁴ Nokomai ka vikaninisaga keta i toğā eketa matatafuki ka niya Mitinini menana nenei. ¹⁵ Nokomai ka teweikiya eketa kuyadayada kana vinuwa nenei ka niya menana tamokaغا nenei Kiosi simuna niniunei. Nokomai ka banuwa yo

muniyai ka kanayauwa ka niya Samosi simunai eketa kuyadayada kana vinuwa nenei o ka kikinomana Minitusi. ¹⁶ Fauno muka nuwanuwana tova ina teweyei Eisiya yana fasinei muka kata kanasuna Efeso eatu ka venukatuavaaāga. I soğowa uguna nuwanuwana be taki meyameyanina maise Yenusanema ita kikinomana Kabwaga Matana kana tovai.

¹⁷ Eatu tovanama ka kanasuna Minitusi, Fauno yana kisuya i niya Efeso ebe ekanesiya kana tokawakawa sita nemiya sita kitiya. ¹⁸ Tovanama si nemiya, i iyavisiya i bwaduwa, "Kwami naki kwa sanamaniya namaise yaku fakwafakwa kwami nukusi tova kana matatafu fasani Eisiya nenei, tovanama kafa viuğuwai a nemiya eketa kana nivaniva kimoki. ¹⁹ Tunisi fiyao Diu si weifufuna be sita weikuwanikuwa na nenei keta anuwanuva nakanakasisi nenesiyai a nisaisiya, na nakiyai atu nuwasobuwai yota tamo tova katekateku na yana bwedi nukusi atu Tuveka fasinei a bunanigeya.

²⁰ Muka tamo kami bwadu-ovivita ata givikaviniya, tovanama Guyau fonna nenei a numamana sagisagigi nenesiyai keta a visawavenena sabu nenemiyai yota numa nenesiyai. ²¹ Bwadu fifiwanina fiyao Diu eketa Kani Kwauna a venisiya. A iyavisiya vitana yasi go'yonna nenesiyai sina ugevinisiya be Guyau nenei sina sağ'a keta yata Tuveka Yeisu sina vitumağaniya.

²² Eketa sifufu nofe kwa nowaniya. Guyau Kanununa i visimeikuwa eketa ana niya Yenusanema, eatu muka ata sanamanei avana ina kikinomana nenenkuwai, ²³ eatu menanasima nenesiyai a niniya, Kanunu Tafutafuna i gigimatakawikuwa vitana nokomai deni eketa dauna nakanakasisi nenesiyai sina tenikuwa. ²⁴ Yota taki sina nuvimatikuwa na muka fasinei ata nuwanuwa nakasina, eatu iba nakatamokena nenenkuwai o nuwanuwaku Tuveka Yeisu bunanige i venikuwa ana nusafuya. Bunanigenama o Guyau yana omukumukutana bigana namoğa ana iyavisiya.

²⁵ A numamaniya matatafumi nenemiyai Guyau yana Kafa visime fasinei. Eatu naki nofe tova a sanamaniya gewa kimoki keta i ninya, muka yota tafakaika kwana kitai. ²⁶⁻²⁷ Muka tamo Guyau yana vinuwadadana kana matakawa ata givikaviniya, naki matatafunu a bwaduwekoğoya. Na fasinei bwadu venemokena nenei nofe tova ana iyavimiya. Taki aitevana tamo bwadu nofe muka ina vitumağanei ebe muka yawasivağata ina nisağai, iyau muka kaku kuvana.

²⁸ Kwami toviketanuneina tututaumi kwana kitavikavinimiya yota tovitumağanasima matatafusi Kanunu Tafutafuna kanonovamisiya i tenisiya, kwana kitavikavina-dewidewisiya maise yomuyomu kasi tokitavikavina yana yomuyomu i kitakitavikaviniya. Tasike Guyau yana namonamoğ'a, tauna ufaufanei i kimwanetamanisiya. ²⁹ A sanamaniya tovanama ana venuteweimiya tonumamana-vikanonono sina nemiya sina tuyanomwanimiye eketa namoğ'a yasi vitumağana sina givigoyuya, naki maisemoka anuketa-wanawanaki manimaninisi sina nemiya sifi waumisi nenesiyai eketa sina nuvimatisiya. ³⁰ Yawane yota tututaumi sinemiyai tunisi namoğ'a sifufuvi-kanonono nenei sina visawavenena eketa tovitumağana nuwatasi sina kaniya ebe yasi visawavenenasima goyosi tovitumağana sina muniya. ³¹ Na fasinei matami ina fekuwal Kwana tukuya, manamana tonusi sinesiyai na matainuku muka atu onovei yaku vivisawavenena tamokatamokaga nenemiyai kuyadayada be nuwabuna.

³² Tova nofe Guyau nimanei a tenitenimiya. Yana omukumukutana sifufuna, naki kwana vitumağanemokiya. Taki bwadunama kwana muniyya,

yawasimi sina tafwa fifiwanisi eketa Guyau yana sawanuwagabubu ina venimiya naki yana bwadudabadaba tauna yana namonamoga tenetenesineinasi nenesiyai maise.

³³ Nukusi ta fakwafakwa nenei muka tamo aitevana yana gabana o kana kwame ata vai. ³⁴ Kwami naki kwa sanamanikuwa, iyau tauku nimakuwai kaku ovivita a ninisaiya eketa nenei yota unaunaku a oovivitisya. ³⁵ Yaku savivinasima nenesiyai iyau tauku a vikafakita nenemiyai eketa a visawavenimya vitana yata dibumusiga nenei kana fata goyogoyo tana ovivitisya. Tana tukuya Tuveka Yeisu i bwaduwa, ‘Kavenena namoga nenesiyai o kana sebobo nakatamokena muniyai yo yuna.’”

³⁶ Tovanama i nusifufukooغا matatafusi kaetutusi si viketogunina eketa i kawanunuwa. ³⁷⁻³⁸ Yana sifufu nenei i iyavisiya i bwaduwa, “Muka yota tafakaiku kwana kita-savavinei.” Nofe bwadunama katekatesi i nuyavayavaniya, eketa matatafusi si nusiya si viyuiya eketa si bwedisitesitiya eyo si kwafuya nukusi si niya wakai.

21

Fauno Yana Nai Yenusanema

¹ Efeso tovitumağana kasi tovitumaneina ka vioyoowisiya muninei, ka sinanakata keta dawaniniina ka niya Kosi simunai eketa nokomai ka banuwa. Nuwabuni ka niya Nodesi eyo ka tamana Fatana menana nenei ka saniniya eketa ka sobuwa. ² Nokomai waka tamokağı ka nisia ya ina tamana Foenisiya, nenei ka toğä eketa ka kanayaukiya. ³ Ka nemiya Saifunusi simuna niniunei eketa kukikimawaki i fakwa eatu ka venukatuvaağa Siniya yana fafaniyai. Wakanama o Taya menana nakasina kana nogonogo i totoiya ebe nokomai ina nusiwasiwaiya, na fasinei ka nikanasuna.

⁴ Nokomai tomuniyeina ka nisia ya eketa wiki tamokağı nukusi ka fakwa. Nokomai Kanunu Tafutufuna yana visawavenena nenei, tomuniyeina Fauno si matakawiya be muka ina nai Yenusanema. ⁵ Eatutovanama yama nai kana tova i nisia ya, ka misinya eketa ka noğokawawa. Tovitumağana matatafusi na kakawasi eketa na natunatusi menana si teweiya eatu si kwafukiya nukusi ka sobuwa gibowai. Nokomai matatafuki kaetutuki ka viketogunisiya eketa ka kawanunuwa. ⁶ Nukusi ka vioyoowa eketa kima ka toğä-savavinikiya wakai eatu tasike si makavinisiya yasi menanai.

⁷ Yama kamudadana Taya nenei i kakaviya eketa ka kanasuna Tonimaisi menana nenei. Nokomai tovitumağana ka venuyofiyofisiya eketa nenesiyai ka fakwa kuyadayada tamokağı. ⁸ Kuyadayada venuwanei noko menananama ka teweiya atu ka niya Sisaniya menana nakasinei eketa nokomai Finifi yana numai ka fakwa. Tanake namoga tamo vivinuwadadaneinana. Tovanama Yenusanema sinenei namoga kasi ⁷ si gibokisiya, tanake o nukusi si vinuwadadaniya ebe yo sina ovivita Guyau yana mudadava fasinei. Yota tanake Guyau fonana kana tonumamana namoga nenesiyai. ⁹ Tanake natunatuna vivine tutubonosi nasi nufunina. Tasike tamo tova Guyau fonana fasinei si bwadubwaduviögöna.

¹⁰ Kuyadayada muka yagwanina muninei Guyau yana tomatakawa tamokağı kana wawa Agabusi, fafani Yudiya nenei i sobunemiya Sisaniya. ¹¹ I nemiya nenekiyai, Fauno kana wakina i viya eketa tauna nimana keta

kaena i kiyona eketa i bwaduwa, “Naki nofemaise Kanunu Tafutafuna fo-nana, ‘Fiyao Diu kasi toviketanuneina, toniwakina nofemaise sina yoniya eketa Kani Kwauna nimasiyai sina teniya.’”¹² Tovanama nofe bwadunama ka nowaniya, tovitumağana tunisi nukusi Fauno ka nuoneoniya ebe muka ina nai Yenusanema.

¹³ Eatū i bwaduwa, “Ava uğuna nofemaise kwa bwedibwedi eyo katekateku kwa nunubudabudaniya! Iyau o muka vitana ata gidewadewa kaku kiyonağā fasinei, eatū naki a gidewadewa ebe Tuveka Ŷeisū fasinei ana mateya.”¹⁴ Tovanama ka kitija muka kana fata be yana nuwanuwa kana givinai, naki ka onoviya eatū ka iyaviya vitana avana Tuveka yana nuwanuwa maise ita saviviniya.

¹⁵ Kuyadayadasima i kakavisiya muninei, ka gidewadewa eketa ka noğokawawa Yenusanema fasinei.¹⁶ Sisaniya tomuniyeina tunisi nukusi ka niya, eketa si niikiya Munasoni tene Saifunusi yana numai eketa nokomai ka fakwa. Namogānana nofe o tanake tamo tovitumağana nauna.

Fauno Yemesa I Venufotiya

¹⁷ Tovanama ka kikinomana Yenusanema, tovitumağana na yasi sebobo si venuyofiyofikiya.¹⁸ Kuyadayada venuwanei Fauno nukusi ka niya Yemesa ina kitija fasinei, eketa Yenusanema tovitumağana kasi toviketanuneina matatafusi si nemiya nokomai.¹⁹ I bwaduviagigikuvisiya muninei, matatafunu gunina ovina i nusifufuwekoğoya nenesiyai namaise yana bunanige sinenei Guyau i savivina Kani Kwauna nenesiyai fasinei.

²⁰ Tovanama yana sifufunama si nowaniya Guyau si daviya. Eketa Fauno si iyaviya si bwaduwa, “Unaki, naki ku sanamaniya fiyao Diu nofemai sagisagigi Yeisū si vitumağaniya eketa matatafusi Guyau yana visime si oofekufekuviya.²¹ Eatū si nowaniya avage tovanama ku niniya Kani Kwauna yasi kabaga nenesiyai, matatafusi fiyao Diu ku vivisawavenena vitana Mosese yana visime sina sağakuwakufutiya. Tamo iba avage ku iyaiyavisiya ebe natunatusi namogā muka sina nufifina yota kata sanu muka sina muniyei.²² Yawane ya nemi fasinei sina biganowana. Na fasinei avamasi tamo tana fufuniya ebe sina sanamaniya vitana bwadusima si nowanowanisiya o muka venemokena.

²³ Eketa avana kana iyaviwa, naki maisemoka kuna fufuniya. Nofemai namogā kasi nufunina Guyau fasinei si kawayaba.²⁴ Nukusi kwa nai Numa Kodukodu wasiketanei ebe givieyaeya kana fufuna kwa saviviniae Guyau matanei. Eyo muniyi kuna nufata ebe debabousi sina kigosiya. Taki namogā sina kitija nofe fufuninama kuna fufuniya, matatafusi sina sanamaniya gewa kwağā o Mosese yana visime ku munimuniyya. Eketa sina sanamaniya gewa sifufusima fasiweu o sifufu-vikanonono.

²⁵ Eatū Kani Kwauna tovitumağana fasisiyai, nao yasi nufunufu ka viginiwiya yata nuwanuanama fasinei eketa nofemaise ka iyavisiya ka bwaduwa, ‘Avi viyo kifukifufuna nenesiyai si vibwanaoseiiya, muka

kwana kaniya. Yota muka ufaufa kwana yumiya. Muka yomuyomu kayona kikidubina kwana kaniya. Eketa yota muka kwana kudokaokaōgo.’”*

²⁶ Eketa kuyadayada kana vinuwa nenei Fauno noko namoḡasima kasi nufunina i ovisiya eketa nukusi si givieyaesiya Guyau matanei. Munifotai i kanasuna Numa Kodukodu kana wasiketai i matakawisiya avi tovai kasi givieyaeya kana tova ita kakavei fasinei. Ebe noko tovanama nenei kasi givieyaeya bwanaosesi, tovibwanaose sita vibwanaoseiisia tamokatamokāga fasisiyai.

Fiyao Diu Tunisi Fauno Si Givikaviniya

²⁷⁻²⁹ Kuyadayada 7 kabegomokena be givieyaeya kana fufuna ina kakaviya, tunisi fiyao Diu fafani Eisiya nenei Fauno si kitia Numa Kodukodu kana kani sinenei. Eatu nauna o Fauno si kitia Tonofimus tene Efeso nukusi Yenusanema menana nenei, eatu si nuwanuwa vitana Fauno Tonofimus ita kanasunei Numa Kodukodu kana kani sinenei. Namoga si visimwanakasisiya eketa Fauno si givikaviniya eatu si vikafinafina si bwadubwaduwa, “Fiyao Isineni kwa nemai. Kwa oviviteiki be namoḡa nofe kana mata ta tenei! Namoḡanama nofe i vivisawavenenaniya yana nidadana nenesiyai, kita Isineni i sawasawavigoyowita yota Mosese yana visime keta yota Numa Kodukodunama nofe fasinei. Ginisi namoisi i nemisiya kabāga nofe ta futafuna nenei eketa i weigavigaviya Guyau matanei.”†

³⁰ Tovanama namoḡa si nowaniya dagedage i toga Numa Kodukodu sinenei, Yenusanema kana matatafu nuwanuwa si viya eketa kabāga tuninatunina nenesiyai si dibwana nokomai. Fauno si givikaviniya eketa si sinakanikaniya si kikinomaniya Numa Kodukodu kumenanina, eatu tuiyo kawa si venukatuguduysi. ³¹ Fauno si vivibaiya be sina nuvimatya eatu Noma tonuaviya kasi toviketanuneina biga i nowaniya vitana fiyao Yenusanema namoḡa matatafusi si vivikamunumunuwa Numa Kodukodu kana kani sinenei. ³² Eketa yana tonuaviya kasi kaimatana nukusi i venuvakukusisiya eketa si dibwana sabu kuweyaisi. Tovanama sabuveka si kitisiya tonuaviya kasi toviketanuneina nukusi si nenemiya, vitana Fauno si munumunuya eava si onoviya.

³³ Tonuaviya kasi toviketanuneina i nemiya eketa Fauno i givikaviniya. Yana tonuaviya i visimeisiya eketa seni nuwesi nenesiyai si yoniya, munifotai eyo sabuveka i nutoninuvenuveisiya i bwaduwa, “Nofe o aitevana? Ava o i fufuniya?”³⁴ Sabuveka sinesiyai namoḡa tunisi iba tamo fasinei si vivikafinafina, eatu namoḡa tunisi o naki si vivikafinafina-kaokaōgo. Vikafinafina i vikatumataiaya eketa tonuaviya kasi toviketanuneina muka kana fata vidagedage kana ugū ina sanamanei. Na fasinei yana tonuaviya i visimeisiya ebe Fauno

* **21:25** Nofe fufunasima nenesiyai vimomona i vivigoyona. Kudo — Yauna 20:14, Visime Nuvinavina 5:18. Aitevana tamo gumayogu o namoḡa ina mataveiya gabana o nogonogo fasisiyai — Visime Tafu 19:29, 1 Kononita 6:15. Namoḡa eketa namoḡa nukusi gumayogu eketa gumayogu sina mataveya — Visime Tafu 18:22, Noma 26:27. Aitevana tamo tauna ugunina nukusi sina mataveya maise amana, ayona o taki natuna — Visime Tafu 18:6. Aitevana yomuyomu nukusi sina mataveya — Visime Tafu 18:23. Vimomona-kaokaōgo — Efeso 5:3. Aitevana tamo namoḡa o gumayogu ina nuyakayakanaiya ebe ina mataveiya — Kabikona 34:7, Visime Nuvinavina 22:25-28. **21:27-29** Bunanige 20:4

† **21:27-29** Fiyao Diu si nuwanuwa vitana Kani Kwauna muka eyaeyasi, eketa yasi visime nenei Kani Kwauna kana fata sina kanasuna yasi kani sinenei. Eatu fiyao Diu ga nao sina kanasuna kani kusinena — Isineni yasi kani eketa vivine yasi kani. Taki aitevana tamo visime nofe ina yakweniya, sina nuvimatya.

sina kanasuniya numa fakinina nenei. ³⁵ Eatu tovanama i nemiya numa fakinina kana kaevaavaağā niniunei, sabuveka si vibaimoka nuwanuwasi be Fauno sina givikaviniya, na fasinei tonuaviya si ginakasiya eketa si unamokiya ebe sina ofafafiyi namoğā nenesiyai. ³⁶ Sabuveka si omunitawisiya eatu si bwaubwauwa, “Kwa nuvimateil! Kwa nuvimateil!”

Fauno Sabuveka I Nusifufuwisiya

³⁷ Tovanama Fauno kabegomokena be numa sinenei sina kanasuniya, Giniki fonasiyai tonuaviya kasi toviketanuneina i iyaviya i bwaduwa, “Kana fata ata nusifufuwisiya?”

Noko nenei tonuaviya kasi toviketanuneina i sabanetuğā eketa i iyaviya i bwaduwa, “Omasi kwāğā bwadu-Giniki ku sanamaniya? ³⁸ Iyau a nuwanuwa vitana kwāğā bwatanemoka tene Itifita maise. I anuvanuva be kama toviketanuneina nenesiyai ita nuaviya, eketa totaniyagunu kasi 4,000 na funumisi i viketanunisiya eketa si niya fwayafwaya nunumonumonei. Eketa kwāğā namoğāuma?”

³⁹ Fauno i nufata i bwaduwa, “Muka, iyau tene Diu, a tufuwafafani Sinisiya sinenei menana na kana wawa Tasusi nenei. Kana fata kuta sawateweikuwa be namoğā ata nusifufuwisiya?”

⁴⁰ Toviketanuneina i vinowana eketa Fauno kaevaavaağā nenei i misiniya eatu nimanei namoğā i nusawatanisiya. Tovanama i katanisiya, Ibeniu fonasiyai i nusifufuwisiya.

22

¹ Fauna i bwaduwa, “Amamaku keta unaunaku, kwa vaneneğeiku eatu tauku ana tanafafafanikuwa iyau muka tamogoyona ata fufuniya.” ² Tovanama sabuveka Fauno si nowaniya tututtausि Ibeniu fonasiyai i nunusifufuwisiya, vikafinafina si onoviya eatu si numananava.

³ Fauno i bwadu-savaviniya i bwaduwa, “Iyau tene Diu, a tufuwa menana Tasusi nenei fafani Sinisiya sinenei. Nokomai Yenusanema a kanakata eketa nuwatasuyasuya a viya. Kaku tovisawavenena o Gamaniyen i eketa wağawağata yasi visime be kasi sanu matatafunu i visawavenikuwa fakinina venemokena. Nuwanuwaku nakasina be Guyau ana muniiye-dewadewiya, maisemoka kimoki kwami kwa munimuniiya. ⁴ Na fasinei aviyaonana Yeisu yana Ke'ta nununei si niniya, a givikuvanisiya eketa tunisi si mateya. Yaku visime nenei tovitumağānamoğā keta vivine si givikaviniya eketa deni nenei si tenisiya. ⁵ Tovibwanaose kasi toviketanuneina keta tokawakawa matatafusi nukusi si sanamaniya a bwadubwaduwa venemokena. Nufunufu viviginiwisi si venikuwa ebe tunisi unaunasi fiyao Diu menana Damasiko nenei si fakwafkwa ata venisiya. Nokomai a niya Yeisu kana tomuniyeina ata nuwasisiya ebe ata kiyona eketa ata makavinisiya Yenusanema ebe nefemai sita vimatadawanisiya.

⁶ Naki kuyadayada kana sinefou nenei, ketai a niniya eatu Damasiko niniunei abamei mayesina matakikikwanena visabanutuğai i tafafifinikuwa.

⁷ A fekuwa fwayafwayai eketa kayokayo a nowaniya i bwadubwaduwa nenekuwai, ‘Sauno, Sauno, ava fasinei yo ku givigivikuvavavaneiku?’

⁸ Eketa a nufata a bwaduwa, ‘Aiye, kwāğā aitevana?’

Eketa i nufata i bwaduwa, ‘Iyau Yeisu tene Nasaneti, Iyau gwadikuma ku givigivikuvakuvavanikuwa.’⁹ Namoġasima nukusi ka niya o mayesina yota si kitiya eatu kayokayo i nunusifufuwikuwa o muka sita nowaniya.

10 Eketa a nutoninuvenuviya a bwaduwa, ‘Tuveka, avamasi ana fufuniya?’

I iyavikuwa i bwaduwa, ‘Ku misini be ku nai Damasiko. Nokomai tamo aitevana ina nusifufuwika ebe yaku nuwanuwa matatafunu kuna savivinisiya.’

11 Mayesina matakikikwanena matakua i fwakiya eketa muka kaku fata tamo aviyavana ana kitai, na fasinei unaunaku nimakuwai si ova eketa si niikuwa Damasiko.¹² Nokomai namoġa tamokaġa kana wava Ananaiyasi i fakwafakwa o Guyau nenei i kodukoduwa yota Moses yana visime i munimuniye-dewidewisiya. Yota fiyao Diu matatafusi nokomai si vifotuwiya.¹³ **12** I nemiya ninikuwu i misiniya keta i bwaduwa, ‘Unaku Sauno, ku kita-savavineul’ Na naki tovanama nenei a toneya eketa Ananaiyasi a kitiya.

14 Eyo Ananaiyasi i iyavikuwa i bwaduwa, ‘Waġawaġata yasi Guyau i gibokiwa ebe yana nuwanuwa kuna sanamaniya. Toeyaeyanamoka naki ku kitiya eketa ku nowaniya i nusifufuwika. **15** Kwaġa kuna viwakakakiya tanake fasinei ebe namoġa matatafusi kuna iyavisiya avana ku kitiya eketa ku nowaniya.¹⁶ Eketa muka yota kuna fotafota. Naki ku misini be givibutabuta ku vai. Tovanama kuna kawanunukuwa Tuveka kana wavai, ya go'yonia ina gona-teweisiya.’

17 Tovanama a makavinikuwa Yenusanema, Numa Kodukodu kana kani sinenei a kawakawanunukuwa eatu a kenokita. **18** A kitiya Tuveka i nunusifufuwikuwa i bwaduwa, ‘Namoġa nofemai ya sifufu fasikuwai muka sina katuvai na fasinei dibbwadibwaninei Yenusanema nofe tova ku teweyi.’

19 Eatu a iyaviya a bwaduwa, ‘Tuveka, naki namoġa si sanamaniya numa kafa yokoyoko tamokatamokaġa nenesiyai ka tovitumaġana deniyai a tenitenisiya eketa a munumunusysi. **20** Eketa tovanama ka tokanakakikakina Sitiveni si nunuvimatiya, iyau nokomai a misiniya eatu yasi fufunanama a visawadewadewi, eketa tonuvimatesima kasi nuya a toġatanisiya.’

21 Eatu Tuveka i iyavikuwa i bwaduwa, ‘Ku nai, a vivisimeiwa kedawanauwai Kani Kwauna nenesiayi.’”

Fauno I Bwaduwa Tanake Tene Noma

22 Sabuveka Fauno si vanevaneneija eatu tovanama nofe bwadunama si nowaniya, kayosi i kuġa eketa si vibutuwa si vikafinafina, “Namoġa nofe ina mateya! Muka kana nufota be ina fakwafakwa!”²³ **23** Eketa si vivikafinafina eatu kasi nuya nenesiyai si nunukwasikwasiya eketa fwayafwaya kafusisimina si teweteweina atai.*

24 Toviketanuneina yana tonuaviya i visimeisiya ebe Fauno sina kanasuniya yasi numa fakinina kana kani sinenei. Eketa i visimeisiya ebe sina munuya eatu sina nutoninuvenuveiya be sina sanamaniya avana uġuna fiyao Diu si kayokuġa yo si finafina-takatakanei. **25** Tovanama si vibutuwa kunava nenesiyai si yonayoniya be sina munuya, Fauno tonuaviya yasi kaimatana i misimisiniya i iyaviya i bwaduwa, “Noma yana visime nenei o muka tene Noma kwana munu-kaokaoġowi. Nauna kwata vinuesanikuwa ebe taki ata fufunagoyowa, enao kwata munukuwa.”

26 Tovanama kaimatana Fauno yana bwadu i nowaniya, i niya toviketanuneina nenei eketa i bwaduwa, “Avamasi kuna fufuniya? Namoġa nofe o tene Noma.”

22:20 Bunanie 7:58 * **22:23** Fufuna nofe o fiyao Diu yasi kayokuġa kana fufuna maise.

27 Toviketanuneina i niya Fauno nenei eketa i iyaviya i bwaduwa, “Ku iyaveiku, venemokena kwaga tene Noma?”

I nufata i bwaduwa, “Ika. Iyau tene Noma.”

28 Toviketanuneina Fauno i iyaviya i bwaduwa, “Iyau gabana nakatamokena a nufata eketa a vitene Noma.”

Eatu Fauno i bwaduwa, “Iyau o Noma yasi tufuwa.”

29 Tonuaviyasima vitana sita nutoninuvenuviya eatu si matuta keta si venuvamunimunikwana. Eketa tovanama toviketanuneina i sanamaniya vitana Fauno tanake tene Noma eatu i visimeisiya be si yoniya, eketa naki i matuta.

Fauno Diu Kawakawa Nausiyai I Misiniya

30 Kuyadayada venuwanei tonuaviya kasi toviketanuneina nuwanuwana fiyao Diu Fauno si vinoiya fasinei kana ugu ina sanamaniya. Na fasinei deniyai i giyauya eketa tovibwanaose nakanakasisi eketa Diu Kawakawa i visimeisiya eketa si yokowa. Eyo Fauno i nemiiya keta tafakaisiyai i misiniya.

23

1 Fauno matana dawaniniina i niya Diu Kawakawa nenesiyai eketa i iyavisiya i bwaduwa, “Unaunaku, yawasiku matatafuna a fakwiya dawaniniina Guyau matanei, eketa katekateku o eyaeyana kana nivaniva kimoki.”

2 Tovanama tovibwanaose kasi toviketanuneina Ananaiyasi nofe bwadunama i nowaniya, i nuwagoyowa eketa aviyaonana Fauno niniunei si misimisiniya, i visimeisiya ebe kawana sita nutafifuwuwaiya. **3** Eatu Fauno i kawafati i bwaduwa, “Guyau ina nutafifa. Namoga matasiyai ka kita dewadewana eatu katekateu o gavigavina. Nanemai ku nuvitoiwa avage Moses yana visime nenei kuna vinuesanikuwa, eatu visimemokena o kwaga naki ku yakweniya tovanama namoga ku visimeisiya ebe sita nutafikuwa.”

4 Aviyaonana Fauno niniunei si misimisiniya si iyaviya si bwaduwa, “Ava uguna Guyau yana tovibwanaose kasi toviketanuneina ku sawasawanuketuwei?”

5 Fauno i nufata i bwaduwa, “Unaunaku, muka ata sanamanei gewa tanake o tovibwanaose kasi toviketanuneina. Guyau fonakituna i bwaduwa, ‘Muka yata sabu kasi toviketanuneina kuna sawanuketuwei.’”

6 Fauno i sanamaniya Diu Kawakawa sinesiyai tunisi Sadusi eatu tunisi o Fanasi, eketa kayona nakasinei i bwaduwa, “Unaunaku! Iyau tene Fanasi maise yota amaku. A vitumaiganaya Guyau namoga matematesi ina sinaviyawasa-savavinihi. Nofe fasinei kwa vivinuesanikuwa.”

7 Tovanama Fauno nokomaise i bwaduwa, Fanasi eketa Sadusi si vibutuwa si avigwavigwae ga nenei yoko si takiya eketa nuwesi i kikinomana. **8** Yasi vigwae ga uguna o nofemaise. Sadusi si bwaduwa avage muka tamo misini savavineina yota muka tamо Guyau kana kaeto ga abamei eketa yota muka tamо kanunu. Eatу Fanasi o nofe ibasima si vitumaiganisiya.

9 Vikawabwadubbwadu i nakata, eketa tunisi visime kana tovisawavenena Fanasi kunumisi nenei si misiniya eketa si numanimaniniya si bwaduwa, “Namoga nofe muka tamо goyon а ita fufuniya. Kana kita kamo tamо kanunu o tamо Guyau kana kaeto ga abamei i nusifufuviya.” **10** Avigwavigwae ga i nakatamoka eketa tonuaviya kasi toviketanuneina i matuta Fauno

sita sinabwegabwegiya, na fasinei yana tonuaviya i visimeisiya si oviya eketa si niiya yasi numa kana kani sinenei.

¹¹ Na nuwabunanaama nenei Tuveka i kenokikinomana keta Fauno kuniniuna i misinya eketa i bwaduwa, "Kuna katevatumoka ebe namaise nofemai Yenusanema fasikuwai ku nusifufuwa, maisemoka yota Noma kuna nusifufuwa."

Fiyao Diu Nuwanuwasi Fauno Sina Nuvimatiya

¹² Tovanama vanavana i vaneya, Fiyao Diu tunisi Fauno fasinei si weifufuna eketa matatafusi si tanaǵaiya muka sina ka o sina yu kana nivaniva Fauno sina nuvimatiya. ¹³ Namoga 40 na kasi tufo nukusi ketaketanama si vinowaniya ebe sina fufuniya. ¹⁴ Si niya tovibwanaose nakanakasisi yota Diu tokawakawa nenesiyai eketa si bwaduwa, "Kima ka tanaǵaiya Guyau matanei eketa muka tamo avana kana kaniya kana nivaniva Fauno kana nuvimatiya. ¹⁵ Eketa ka weifufuna vitana kwami keta Diu Kawakawa, tonuaviya kasi toviketanuneina kwata vikokoniya be Fauno ita sobunemiiya nenemiyai. Seba kwana teweiya ebe sina bwaduwa vitana kwata nutoninuvenuveyei ebe yana sifufu kwata sanamanadewadewai fasinei, eatu ketai kana fotamatamataveya ebe kana nuvimatiya."

¹⁶ Eatu Fauno auna namoǵa viwaifufunanama i ninowaniya eketa i kanasuna numa fakinina nenei Fauno i iyaviya. ¹⁷ Eketa Fauno tonuaviya yasi kaimatana tamokaǵa i weniya eketa i iyaviya i bwaduwa, "Nofe tufunakatanama ku niyei ya toviketanuneina nenei, ebe yana nuwanuwa ina nusifufuwyia."

¹⁸ Eketa kaimatana namoǵanama i niiya toviketanuneina nenei eketa i bwaduwa, "Yata finisina Fauno i wenikuwa eketa i vikokonikuwa namoǵa nofe tufunakasina a nemiiya ebe sifufu tamokaǵa ina iyaviwa."

¹⁹ Toviketanuneina namoǵanama nimanei i oviya keta i niiya kuniniuna eketa taniyanei i kanakununuwiya i bwaduwa, "Avi sifufu kuna iyaveiku?"

²⁰ I nufata i bwaduwa, "Fiyao Diu yasi nuwanuwa naki si givifakiniya eatu sina vikokoniwa ebe kumana Fauno kuna nemiiya Diu Kawakawa nausiyai avage sina nutonikuekuuya yasi sanamana fasinei. ²¹ Eatu muka yasi bwadu kuna nowaniya. Yasi namoǵa 40 na kasi tufo si fotafotamatamataveya be Fauno sina munuya. Naki si tanaǵaiya muka sina ka, muka sina yu kana nivaniva Fauno sina nuvimatiya. Nofe tova naki si gidewadewa eatu si fotafotamoka yasi vikokona kana nufata fasinei."

²² Eketa tonuaviya yasi toviketanuneina namoǵa tufunakasina i iyaviya i bwaduwa, "Nofe sifufu ku iyavikuwa kuna ogaguwiya." Eketa i gionoviya i niya.

Fauno Si Visimeiya Tovisime Nakasina Finikesa Nenei

²³ Eketa toviketanuneina yana kaimatana kasi nuwa i wenisiya eketa i visimeisiya i bwaduwa, "Tonuaviya kaeyai 200 kwana visiya yota 70 osi kasi totoǵa eketa 200 iyo namois. Kwana gidewadewa ebe nuwabuna 9 maise kwana niya Sisaniya. ²⁴ Yota osi kwana gidewidewisiya ebe Fauno ina toǵa. Kwana ofafafiya eketa kwana niiya tovisime Finikesa nenei." ²⁵ Munifotai tonuaviya kasi toviketanuneina nufunufu nofemaise i viginiwiya.

²⁶ "Iyau Konodiyasi Nisiyasi, nufunufu a viginiwiya kwaǵa namoǵa nakasiu tovisime Finikesa neneweu. Agigiku.

²⁷ Namoga nofe o fiyao Diu si givikaviniya eketa kabegomokena sita nuvimatiya. Eatu a sanamaniya tanake tene Noma, na fasinei yaku

tonuaviya nukusi ka niya keta ka ofafafiyi. ²⁸ Eatu nuwanuwaku yasi vinoi kana uğu ana sanamaniya fasinei eketa a niiya Diu Kawakawa yasi kafa yokoyoko nenei. ²⁹ Nokomai a nisaiya gewa yasi vikavivivinoi o tututausi yasi visime fasinei eatu muka tamo Noma yana visime ita yakweniya ebe ana vimatadawanei mateyai o deniyai ana tenei. ³⁰ Tovanama Fauno kana viwaifufuna fasinei kana matakawa a viya, a venuvisimeiya i nemiya neneweu yota kana tovinoi a iyavisiya ebe yana goyona fasinei neneweu sina bwaduwe-kikinomanisiya.”

³¹ Eketa toviketanuneina i visimeya maise yana tonuaviya si saviviniya. Eketa noko nuwabunanaama nenei Fauno si oviya keta si kikinomaniya Enitifetinisi menana nakasina nenei. ³² Tovanama tova i katakiya, tonuaviya matatafusi si makavinisiya yasi numa fakinina Yenusanema nenei, eatu osi kasi totoğaga Fauno si niiya Sisaniya menana nenei. ³³ Tovanama si kikinomania, Fauno keta nufunufu viviginiwina tovisime nimanei si tenisiya. ³⁴ Nufunufunama i gınağanağakogoya muninei Fauno i nutoninuvenuvuya i bwaduwa, “Kwağa o avi fafani?” Fauno i nufata i bwaduwa, “Iyau o Sinisiya fafaninama nenei.”

³⁵ Finikesa Fauno i iyaviya i bwaduwa, “Ka tovinoisimanofemai sina nemiya munifotai yo ana vaneneimia ebe ana vinuesaniwa.” Eketa yana tonuaviya tunisi i iyavisiya vitana Fauno sina niiya Enoda yana numa tufomu kaikawabuna nenei keta sina toğataniya.

24

Fauno I Misini-Kikinomana Finikesa Naunei

¹ Kuyadayada 5 muninei tovibwanaose kasi toviketanuneina kana wava Ananaiyasi yota tunisi Diu kana tokawakawa nukusi si sobuwa Sisaniya. Namoga kana wava Tetanusi nukusi si niya. Tanake tonusifufu yota Noma yasi visime kana tosanamana. Si niya si misiniya tovisime Finikesa naunei ebe Fauno sina vinoi. ² Tovanama Fauno i kanasuna vikanunusifufu sinenei, Tetanusi i misiniya eketa yana bwaduvinoi i vibutuya.

“Yama namoga nakasiu, kwağa toviketanuneina na ya nuwatasuyasuya yota ya vinuwadadana dewadewasi, na fasinei biganei ka fakwa kawasasa nubwayouna keta iba yagwanina dewadewasi yama namonamoga nenesiyai si kikinomania.* ³ Kabaga tamokatamokaşa nenesiyai matatafuki yama viagigiku nakatamokena neneweu tova kana matatafu. ⁴ Muka ana visinamatamaneu nakatamatataina eatu a kawanunuwiwa ka fata yama sifufu kabegona kuta vaneneiya.

⁵ Namoga nofe ka kitansaiya tanake togivigoyo-onaona. Namai Diu si fakwafakwaniya nenesiyai avigwavigwaega i gigikikinomaniya, yota

* **24:2** Finikesa yana vitovisime kana tovai o muka biganei. Tetanus Finikesa i kanakanadibidibiya be ita bwaduwa vitana avage Fauno ita goyona. Finikesa dauna nakasina namoga i venisiya. Na fasinei Fauno kana nutoninuvenuveina muninei, si fakwa manamana nuwesi i kakaviya eyo Noma kana tufomu Neno Finikesa fatana i viya. Nokomai vikanunumunuwa nakasina i kikinomana fiyao Diu atu Noma namoisi nukusi. Eketa Noma tonuaviya si misinimoka tu Yenusanema matatafuna si givigoyuya.

tanake Nasanini yoko kana toviketanuneina.[†] ⁶ I aanuvanuva be Numa Kodukodu ita weigavigaviya, na fasinei ka givikaviniya.[‡] ⁸ Taki tauğu kuna nutoninuvenuveiya, nao yama bwadubwadu kana venemokena kuna kitiya.”

⁹ Eketa fiyao Diu matatafusi Tetanusi yana nusuyai si niya eketa si bwaduwa, “Bwadubwadu nofe matatafuna o venemokena.”

¹⁰ Eketa Finikesa nimanei i nusawateweiya eketa Fauno i bwaduwa, “Aiye yo Finikesa, a sanamaniya manamana kana yagwana kwağā ku vitonuviesanafafani nofe sinenei, eketa tauku ana tanafafafanikuwa neneweu fasinei o a sebobowa. ¹¹ Taki tauğu namoğā kuna nutoninuvinuvisiya, sina iyawi vitana yawane kuyadayada ¹² muka ita kakavei a vaneya Yenusanema Guyau nenei a kodukoduwa. ¹² Tovinoi nofe si kitikuwa muka tamo namoğā nukusi kata vigwaēga Numa Kodukodu nenei. Muka tamo numa kafa yokoyoko o tamo kabāğā menana nofe nenei namoğā ata visimwanakasisi ebe sita vikamunumunuwa. ¹³ Yota muka kasi fata aviyaonana tamo sina visawaveneu ebe vinoi ina vivenemokena.

¹⁴ Eatū a iyaveimi, amamaki yasi Guyau nenei a kodukoduwa yota iyau Yeisu yana Ke'ta nununei a niniya. Eatū si bwaduwa avage nofe o Ke'tavikanonono, eatū Mosese yana visime yota Guyau yana tomatakawa yasi viviginwa matatafuna a vitumağaniya. ¹⁵ Namaise yasi tumağana si teniya naki maisemoka yota yaku tumağana Guyau nenei a teniya vitana tova i nenemiya namoğā dewadewasi be goyosi mateyai ina vitowamisiniyesavavinisiya. ¹⁶ Nofe fasinei tova matatafuna Guyau matanei yota namoğā matasiyai a anuvanuvamoka ebe yaku nuwanuwa masamasanina keta yawsıku dawaniniina nenei ana fakwa.

¹⁷ Yenusanema a teweiya manamana simo matayagwanina, eatū bwatanemoka a makavinikuwa ebe yaku sabu sinesiyai goyogoyo si fakwafakwa, kasi nuwagabubu ana kavenena eatū yota Guyau nenei ana vibwanaoseya.[§] ¹⁸ Givieyaeya kana fufuna a saviviniya eketa Numa Kodukodu sinenei a kodukoduwa eatū si nisaikuwa. Na tovanama nenei muka sabu nukusi yota muka tamo vikasanegwanegwa. ¹⁹ Eatū tunisi fiyao Diu fafani Eisiya nenei o matasiyai eketa namoisima o sita nemiya nauweu, ebe si kitikuwa avi goyona a fufufuniya sita bwaduwé-kikinomaniya. ²⁰ Nofe namoisima o sita iyawi avi sinatamaneina si nisağai nenekuwai tovanama Diu Kawakawa nausiyai a misiniya. ²¹ Eatū iba tamokağamoka o tovanama nausiyai a misimisiya, a bwauwa a bwaduwa, ‘A vitumağaniya Guyau namoğā matematesi ina sinaviyawasa-savavinisiya. Nofe fasinei kimoki kwa vivinuesanikuwa.’”

[†] 24:5 Yeisu tanake tene Nasaneti. Eketa aviyaonana si munimuniye-dadaniya nao yokonama si weniya Nasanini yoko. Tovanama Tetanusi nofemaise i bwaduwa, nao nofe yokonama i gigisobuviya. Fiyao Yudiya kana matatafu nenei si kitakitasobuwa fafani Ganini namois nenesiyai, nofe fafaninama nenei o Nasaneti menana i fakwafakwa. (Yoni 1:46) Yota i bwadubwaduwa avage Fauno noko ketaketanama nenei i kodukoduwa nao Noma yana visime i yakweyakweniya.

[‡] 24:6 Tunisi viginiwa nenesiyai o kana nukisi 6b-8a si nunatuya. Ka weifufuna be kana nuviesanya yata visime yana nuwanuwa maise, 7Atu tonuaviya kasi toviketanuneina Nisiyiysi i nemiya eketa na yana vikumaiğı nenetiyyai i viya. 8Eketa Nisiyiysi visime i venisiya vitana kana tovinoi nauweu ina misiniya.

[§] 24:17 Manamana 5 i kakavisya Fauno i venufota Yenusanema tova mwakufwana nenei be tovitumağana ina matakawisiya yana toğā keta Biga dewadewana kana numamana fasinei. (Bunanige 21:17-28)

^{24:21} Bunanige 23:6

²² Yeisu yana Ke'ta fasinei Finikesa naki sanasanamanina eketa Fauno i sawataniya, eketa yasi yoko i gifotiya eatu i iyavisiya i bwaduwa, "Tovanama tonuaviya kasi toviketanuneina Nisiyasi ina nemiya, yana sifufu ana vaneneiye eyo munifotai ana vinuwadadana taki Fauno i sinatamaniya o muka." ²³ Eketa tonuaviya yasi kaimatana i visimeiya ebe ina toğatana-dewadewiya eatu simokağa ina sawateweiya yana savivina nenesiyai yota unaunana ina sawateweiya ebe sina ovivita yana nuwanuwa nenesiyai.

Yeisu Fasinei Fauno I Visawavenena Finikesa Nenei

²⁴ Kuyadayada muka yagwanina muninei, Finikesa eketa kawana ne Diu kasi wava Dunusina nukusi si nemiya. Bwadu si vinintihiya eketa Fauno i nemiya. Finikesa i vanenēga eatu Yeisu Togifafafana Gigibokeinana kana vitumağana fasinei Fauno i givimayeta. ²⁵ Eatu tovanama i tenesaviya i givimayeta namaise Guyau nuwanuwanaya yawasi dawaniniisi eketa kwafini yana viginini kana kunuwaneina eketa yota kafa nuesana kunauta fasinei o Finikesa naki i matuta eketa i bwaduwa, "Naki nanemai ku onovei be ku nai, tovanama ana gidewadewa eyo ana wenesavaviniwa." ²⁶ Eketa tova matatafunu Finikesa Fauno i wenewene-yewayewiya keta nukusi si nunusifufuwa. Fauno deniyai i fakwafakwa na fasinei Finikesa yana tumağana i teniya i nuwanuwa vitana Fauno nenei simokağa gabana ita visamwagauwiya kana ketoyau fasinei.

²⁷ Manamana nuwesi muninei Fonisiusi Fesitusi o Finikesa kana kivi i viya, eatu Finikesa fiyao Diu yasi nusuyai i niya eketa Fauno deniyai i kitamokiya.*

25

Fauno I Vikokona Be Tufomu Sisa Naunei Ina Misinya

¹ Tovisime Fesitusi i kikinomana Sisaniya eketa i fakwa kana nivaniva kuyadayada tonusi i kakaviya muninei, eyo i vaneya Yenusanema. ² Nokomai tovibwanaose nakanakasisi eketa fiyao Diu kasi toviketanuneina si yokowa naunei eketa Fauno si vinoiya. ³ Si vikokoniya vitana yasi nusuyai ita niya be Fauno ita visimeiya ita vaneya Yenusanema uğuna si viwaifufuna ketai sina nuvimatya. ⁴ Eatu Fesitusi i nufata i bwaduwa, "Fauno o Sisaniya deniyai eketa tova kabegomokena ana makavinikuwa nokomai. ⁵ Eatu kami toviketanuneina tunisi nukusi kata sobuwa, ebe taki Fauno i sinatamaniya maise o nokomai yasi bwaduvinoi sita teniya."

⁶ Yenusanema i fakwa kuyadayada taki 8 o 10 muninei i makaviniya Sisaniya. Kuyadayada kana vinuwa nenei kafa nunuesana kana kivi nenei i fakwasiotoga, eketa yana tonuaviya i visimeisiya keta Fauno si nemiiya naunei. ⁷ Tovanama Fauno i kanasuna totomuwai, Diu toviketanuneina aviyaonana Yenusanemei si sobunemiya, si misinififiniya eketa vinoivikanonono yagwanisi si bwaduwisiya eatu muka tamо namai kana venemokena.

⁸ Eketa bwadusima fasisiyai Fauno tauna i tanafafafaniya i bwaduwa, "Kwa nowaniya, iyau muka tamо goyon аtа fufuniya Diu visime nenei o Numa Kodukodu nenei o tufomu Sisa nenei."

⁹ Eatu Fesitusi nuwanuwanaya Diu toviketanuneina yasi nusuyai ina niya fasinei eketa Fauno i nutoninuvenuviya i bwaduwa, "Namaise, ka

* ^{24:27} Noma yasi visime i bwaduwa, manamana nuwesi sinenei namoga deniyai muka sina nuyvesaniya nao sina giyauya. Eketa na tovanama Finikesa Fauno ita giyauya, fiyao Diu si nuwagoyowa nakasina uğuna iba yagwanisi i fufuniya muka sita sebobowi. Na fasinei nuwanuwanaya aviyavana tamо ita fufuniya ebe nuwatasi ita givisebowowiya.

fata tana vaneya Yenusanema ebe nokomai nofe vinoisima fasisiyai ana vinuesaniwa?"

¹⁰ Eatu Fauno i nufata i bwaduwa, "Muka, uğuna iyau nofe tova Sisa yana kafa nunuesana kana kivi naunei a misimisiniya. Yota iyau tene Noma, na fasineinofemai kuta vinuesanikuwa. Tauğu naki ku sanamanedewadewiya muka tamogoyona ata fufuniya fiyao Diu nenesiyai. ¹¹ Eatu taki tamo avana a sinatamaniya ebe i nufotiya ana mateya, nao muka tamo avana. Eatu taki bwaduvinoisima nofe vikanonono, nao muka tamo aitevana kana fata be ina teneiku nimasiyai. Na fasinei nuwanuwaku Sisa naunei ana misiniya ebe ina vinuesanikuwa."*

¹² Fesitusi yana togivisawakedana nukusi si vikanunusifufuwa Fauno yana bwadu fasinei eyo i nufata i bwaduwa, "Nuwanuwau Sisa fasinei o kuna niya Sisa nenei."

Fesitusi Tufomu Aganifa I Nusifufuviya Fauno Fasinei

¹³ Kuyadayada muka yagwanina muninei, tufomu Aganifa eketa nouna Benisi si kikinomana Sisaniya ebe Fesitusi i vitovisimeya kiouna fasinei si venufotiya. ¹⁴ Nokomai si fakwa kuyadayada yagwanina, eketa Fesitusi tufomu Aganifa i nusifufuviya Fauno fasinei. I bwaduwa, "Finikesa yana tovai, namoğa tamokağa deniyai i teniya eketa namoğamokena yawane noko i fakwafakwa. ¹⁵ Tovanama a niya Yenusanema, tovibwanaose nakanakasisi eketa Diu tokawakawa si vinoiya eketa si vikokonikuwa ebe ketaketa ata fufuniya be sita nuvimiatiya. ¹⁶ Eatu a iyavisiya vitana Noma yama visime nenei nauna namoğa ina misiniya tovinuesana keta kana tovinoi nausiyai ebe tauna fasinei ina tanafafafana muniyai yo kana visime ina nisaiya.

¹⁷ Tovanama fiyao Diu kasi toviketanuneina nukusi ka nemiya nofemai muka ata fota. Nuwabuni a fakwasiotoga yaku kafa nunuesana kana kivi nenei eatu yaku tonuaviya a visimeisiya eketa Fauno si nemiya naukuwai. ¹⁸ Eketa tovinoi si misiniya eketa a nuwanuwa vitana tamo avi fufuna goyomokena ita fufuniya fasinei o sita iyaveiku. ¹⁹ Eatu tututausi yasi kodukodu kana visime fasinei eketa yota namoğa matematena kana wava Yeisu fasinei si ovivigwaega. Eatu Fauno i bwadubwaduwa avage namoğanama o yawawayasina. ²⁰ Yasi avigwavigwaeğasima fasisiyai a bauwa, na fasinei a vikokoniya taki kana fata maise kata vaneya Yenusanema ebe vinoisima fasisiyai nokomai ata vinuesaniya. ²¹ Eatu Fauno i vikokona vitana deniyai ita fakwa kana nivaniva Sisa fonana ita nowaniya. Na fasinei tonuaviya a visimeisiya eketa deniyai si tene-savaviniya. Yaku kawasasa ana kitiya maise ana visimeysiya Sisa nenei."

²² Aganifa Fesitusi i iyaviya i bwaduwa, "Ake, iyau nuwanuwaku nofe namoğanama yana sifufu tauku ana vaneneiya."

Fesitusi i nufata i bwaduwa, "Kumana yo kuna vaneneiya."

Tufomu Aganifa Fauno I Vaneneiya

Bunanige 9:3-8, 22:6-11

²³ Kuyadayada kana vinuwa nenei, tufomu Aganifa keta Benisi kasi kwame dewabausi si kotonina eketa namoğa si venuyofiyofisiya si ovisiya keta

* ^{25:11} Naki tene Noma namoğa kana nufota be ina vikokona tufomu Sisa kana kita fasinei. Ebe bwaduvinoi fasisiyai tufomuğa ita vinuesana. Eketa taki tene Noma nokomaise yana bwadu ina taniya, nao muka tamo kana dawanafota.

si kanasunisiya kafa fonayau kana totomuwai. Tonuaviya kasi tovike-tanuneina eketa menana kana namōga nakanakasisi si vinuwisiya eketa nukusi si kanasuna. Munifotai Fesitusi yana tonuaviya i visimeisiya keta Fauno si nemiiya nausiyai. ²⁴ Eketa Fesitusi i bwaduwa, "Tufomu Aganifa keta matatafumi namōga nakanakasisi kimoki naumiysi namōga nofe kwa kitakitiya. Fiyao Diu matatafusi Yenusanema keta Sisaniya sinenei, tanake fasinei si odowa nenekuwai. Si vikafinafina si bwadubwaduwa avage muka nuwanuwasi yawayawasina ina fakwa. ²⁵ Eatu muka tamo avi goyon-a ata nisāgai ebe ana nuvimatei. Eatu tauna nuwanuwana Sisa naunei ina misiniya. Na fasinei ana visimeiya ina niya Noma.

²⁶ Eatu yawane muka ita mayesiku aviyavanamasu ana viginiwiya Sisa nenei namōga nofe fasinei. Na ugūna a nemiiya matatafumi naumiysi ebe kwāga tufomu Aganifa nukusi tana nutonikuekuiya ebe yo aviyavana tamo ana viginiwiya Sisa nenei. ²⁷ Muka ita nufotaiku be yana goyonanama muka kana sanamana eatu ina nai Sisa nenei. Nauna ana sanamaniya ebe kana fata Sisa ana matakawiya goyonanama fasinei."

26

Fauno Tauna I Tanafafafaniya

¹ Munifotai tufomu Aganifa Fauno i iyaviya i bwaduwa, "Nofe tova a sawateweiwa ebe taūgū fasiweu kuna nusifufuwa." Fauno nimana i tataya eketa tauna fasinei i tanafafafaniya i bwaduwa, ² "Agigiku tufomu Aganifa, a sebobia ūguna kimoki mataweu fiyao Diu yasi bwaduvinoi matatafuna fasinei tauku ana tanafafafanikuwa. ³ Kita Diu kata sanu yota yama nuwatabausima ka oovigwavigwaeisiya matatafuna sanasanamaniu. Na fasinei a vivikokoniwa be kunuwaneina nenei yaku sifufu kuta nafanafiya.

⁴ Matatafusi fiyao Diu si sanamaniya yawasiku kabegokuwai kana ni-vaniva kimoki. Si sanamaniya namaise nauna a mikifakwa tauku yaku fafani nenei yota munifotai Yenusanema. ⁵ Muka vitana mataya-uyoisu. Si sanamaniya iyau tene Fanasi eketa kama kwenava Guyau kana kodukodu fasinei o fakinamataina yo muniyi yoko tunisi. Yama visime matatafusi o fakinina venemokena eatu a munimuniisiya. ⁶ Kimoki avage nuwanuwasi kuna vinuesanikuwa ūguna yaku tumāgana a teniya vitana Guyau avana wāgawāgata i bwadudabedabisiya ina saviviniya fasinei. ⁷ Yata fasekwa 12 yota yasi tumāgana si teniya vitana Guyau yana bwadudabad-abanama ina vivenemokena. Eketa vimogumoguwai nuwabuna be kuyadayada si kodukoduwa nenei. Tufomu yo, nofe tumāgananama fasinei keta Diu toviketanuneina si vivinoikuwa. ⁸ Ava ugūna kwa nuwanuwa vitana Guyau muka kana fata be namōga matematesi ina sinaviyawasa?

⁹ A vinuwadadana ebe iba matatafusi ata fufunisiya avage Yeisu tene Nasaneti kana wava ata givigoyuya fasinei. ¹⁰ Eketa nuwanuwanama o nauna Yenusanema a mikifufuniya. Tovibwanaose nakanakasisi nokomai visime si venikuwa eketa Guyau yana namonamōga yagwanisi deniyai a tenisiya. Yota kasi nuvimate fasinei a visawadewedewiya. ¹¹ Tova matayagwanina numa kafa yokoyoko nenei a vimatadawanisiya. A fiwana namaise be yasi vitumāgana Yeisu fasinei sita vikeweiya. Kayoku i kūga eketa a niya maniuna yasi menanai a venunuwasisiya be ata givikuvakuvavanisiya.

¹² Tova tamokaġa Yenusanema tovibwanaose nakanakasisi visime si venikuwa eketa si visimeikuwa ebe a niniya Damasiko menana nakasina nenei. ¹³ Tufomu yo, na tovanama nenei kuyadayada sinefounei ketai a niniya eatu mayesina matakikikwanemokena yo vanavana abamai a kitiya. Namoġasima nukusi ka niniya i tafafifinikiya. ¹⁴ Eketa matatafuki ka fekuwa fwayafwayai eatu kayokayo bwadu-Ibeniu nenei a nowaniya i bwadubwaduwa nenekuwai, ‘Sauno, Sauno, ava fasinei yo ku givigivukuvavaneiku? Kwaġa tauġu ka debana ku yaweyawiya.’

¹⁵ Eketa a nutoniiya a bwaduwa, ‘Aiyē, kwaġa aitevana?’

Eketa Tuveka i nufata i bwaduwa, ‘Iyau Yeisu, Iyau gwadikuma ku givigivukuvavavaniwu. ¹⁶ Eatu ku otowamisini! A kikinomaniwa uġuna a gibokiwa kaku kaetogħa. Aviyavana kimoki ku kitija yota aviyavana yawane ana visawaveniwa, kwaġa kasi towiwakakki. ¹⁷ Kwaġa o ana ofafafwa tauġu ya sabu yota Kani Kwauna nenesiyai. Eketa a vivisimewa kuna niya nenesiyai, ¹⁸ matasi kuna gibwasasa ebe yasi fufunagħo kana fata sina sanamaniya be kumanovana nenei sina saġġavinisiya mayesina nenei. Seitani yana fiwana nenei sina saġġavinisiya sina nemija Guyau nenei. Munifotai sina vitumaġġanikuwa nenei, yasi go'yon a vinuwateweisiya ebe yasi kabaga sita vitoniwagiya yaku namonamoġa taftafusi kasi kawasasai.’

¹⁹ Eketa tufomu Aganifa, nofe kenokitanama abamei i sobunemiya a muniiya. ²⁰ A vibutuwa a numamana fiyao Diu Damasiko sinenei yota Yenusanema sinenei eketafafani Yudiya kana matatafu a numamananiya. Munifotai Kani Kwauna nenesiyai a numamana vitana yasi fufuna goyosi sina onovisiya eatu yawasisi Guyau sina venija. A iyavisiya vitana yasi fufuna nenesiyai, sina visawavenena venemokena gewa naki i kavinisiya.

²¹ Biga nofe a numamaniya fasinei, tunisi fiyao Diu Numa Kodukodu sinenei si givikavinikuwa keta si anuvanuva be sita nuvimatikuwa. ²² Noko tovanama nenei kana nivaniva kimoki, Guyau yawane i oovititikuwa. Na fasinei nofemai a misimisiniya ebe namoġa matatafumi na kami wava atu i sobuwa muka na kami wava a iayiavimiya avana Guyau yana tomatakawa eketa Mosesi si bwaduwisiya ina kikinomana. ²³ Si bwaduwiya vitana Togifafafana Gigibokeinana ina kuvalana keta yota mateyai ina mikimisini-savaviniya, keta ina numamana be biga dewadewana ina vikimayeta tauna yana sabu fiyao Diu eketa Kani Kwauna nenesiyai.”

²⁴ Fauno nofe ibasima fasisiyai i nunusifufuwa eatu Fesitusi i fina i bwaduwa, “Fauno, kamo ku wafa! Ya sanamana i nakamatataiya nenei debabouġu i givigoyuya!”

²⁵ Eatu Fauno i nufata i bwaduwa, “Yama namoġa nakasiu, iyau muka ata wafa. Avana a bwadubwaduwiya o kana venemokena keta yota na kana sanamana. ²⁶ Nofe ibasima a nunusifufuwiya o muka makamakav-iunai ita savivina, na fasinei a sanamaniya tufomu Aganifa o naki na ya sanamana eketa ibasima fasisiyai a nunusifufuwa menanai.” ²⁷ Fauno i nutoninuvenuviya i bwaduwa, “Tufomu Aganifa, Guyau yana tomatakawa yasi viginiwa ku vitumaġġaniya o muka? A sanamaniya ku vitumaġġaniya.”

²⁸ Eketa Aganifa Fauno yana bwadu i fatiha i bwaduwa, “Omasi ku vinuwadadana tova bwatana nenei yaku nuwanuwa kuna kaniya be ya vitumaġġanai ata vitumaġġana?”

²⁹ Fauno i nufata i bwaduwa, “Tova taki bwatana o nubwayouna, o muka kana tunina. Eatu yaku kawanununa Guyau nenei o vitana kwağa keta aviyaonana kimoki kwa vanevaneneikuwa o Tuveka Yeisu kwata vitumağaniya eatu muka kwata vifinisina maise iyau.”

³⁰ Munifotai tufomu Aganifa keta tovisime Fesitusi keta Benisi yota aviyaonana nukusi nokomai si misiniya keta totomu si teweiya. ³¹ Eatu tututausi si vikanunusifisifufuwa si bwaduwa, “Namoga noko muka tamo avana goyona ita fufuniya ebe yo ina nai deniyai o ina mate.”

³² Aganifa Fesitusi i iyaviya i bwaduwa, “Kana fata namoga nofe tana giyauya ebe ina niya, eatu naki tauna i bwaduwa nuwanuwana tufomu Sisa naunei ina misiniya ebe ina nuesana. Na fasinei muka kata fata tana giyauya.”

27

Fauno Yana Kamudadana Noma

¹ Noko tovanama nenei Fesitusi i vinuwadadana vitana Fauno keta finisina sina toğā Itani fasinei, deni kana tokitavikavina, Fauno keta tunisi finisina si tenisiya Yuniyasi kanonovanei. Tanake o tufomu Sisa yana tonu-aviya tomatakaikai kunumisi tamo kana kaimatana. ² Menana Adanamitiyumi nenei waka tamokağā i nemiya eketa Anisitako tene Tesanonaikafafani Masedoniya sinenei nukusi ka toğā. Wakanama o fafani Eisiya gibo kafakainei ina venufanafana eketa menana nakanakasisi nenesiyai ina nikanakanasunaniya.

³ Kuyadayada kana vinuwa nenei ka kanasuna Saidoni menana nakasina nenei. Yuniyasi Fauno i kitanyagabubuwiya eketa i sawateweiya i niya unau-nana nenesiyai kana ovivita fasinei. ⁴ Munifotai kabağā noko ka teweiya. Fonimana ka viketosoğaniya eketa muka kama fata be yama kituğā nenei kana dibwana. Na fasinei Saifunusi simuna kukwauna ka venufanafana. ⁵ Munifotai kawasasa ka venuñosiya eketa fafani Sinisiya eketa Famufiniya etasiyai ka venufanafana kana nivaniva ka kanasuna menana Maina nenei ka sobuwa Nisiya yana fafani simenei. ⁶ Nokomai kaimatana waka tamokağā i nisaiyi Anekisenidiyei i nemiya keta i niniya Itani, eketa nenei ka toğā.

⁷ Dauna nakasina eketa kuyadayada yagwanina makamakanuwaki ka dibwana kana nivaniva menana Nidusi niniunei ka kikinomana. Eatu fonimana ka viketosoğaniya fasinei eketa ka venutamana Kiniti simuna i babikiya eatu ka venufanafana kana nivaniva menana Sanumone mutuna ka tutuuniya.

⁸ Kafakainei fonimana ka vituğaiya kana nivaniva kafasiwağā kana wawa Kafasiwağā Kiwağā nenei menana Nasiya niniunei ka kanasuna.

⁹ Yama dibwana wakai nubwayoumataina eketa Go'yona Kana Vibwanaose kana kuyadayada nakasina* naki i kakaviya. Nofe tovasima nenesiyai o gibo i sakasakanunuwa. Na fasinei Fauno i misiniya eketa yasi nona i kakiniya.

¹⁰ I bwaduwa, “Unaunaku, nuwatamiyai a teneteniya yata kamudadana kunauta o daunina. Yawane nogonogo eketa waka tauna tana teweisiya yota tunita tana mateya.” ¹¹ Eatu kaimatana Yuniyasi muka Fauno fonana ita nowaniya, eatu tonumunikuta eketa toniwaka fonasi i muniiya. ¹² Noko kafasiwağanama muka kana fakwa dewadewana yauya kana tutuya nenei.

* ^{27:9} Nofe kuyadayadanama o fiyao Diu yasi kuyadayada nakasina eketa Tafutafuna. Nofe kuyadayadanama nenei si vivimogumoguwa eketa tovibwanaose kasi toviketanuneina i vivibwanaoseya namoga yasi go'yona fasisiyai. Visime Tafo 16, 23:26-32, Gınağanığa 29:7-11.

Na fasinei namōga matayagwanisi nuwanuwasi kata sinanakata-savavinikiya ebe kata dibwana-nuvanuva simuna Kiniti nenei ebe Fonikisi kafasiwāgai kata tōgavikifafa. Ūguna kafasiwāganama o Kiniti simuna i nutenekafifiya eketa tova matatafunu nunumanona.†

Vayuvayuyu Gibowai

¹³ Tovanama fonimana dibidibina gagasei i vibutuwa i siveginegineneya, tovi-wakasefusefu si vinuwadadana vitana avana si weifufuniya sina saviviniya, na fasinei tutuvidauna si sinanakasiya eketa simuna Kiniti kafakainemokenei ka venufanafana. ¹⁴ Tova bwatana nenei yamududuwe fifiwanina i viyuveyuve-sobunemiya Kiniti simuna kuveyaina eketa waka i sinaviviya. ¹⁵ Toviwakasefusefu si anuvanuva be fonimana kuveyaina waka sina visaiya eatu si vibaiwayosa ūguna fonimana i givikaviniya eketa si teweia fonimana i nutunemokikiya.

¹⁶ Tovanama Kauda simuna kabesona kukwauna ka venufanafana, eatu waka kana kimonou ka fiwanamokikiya keta ka sinanakasiya eketa toviwakasefusefu si yonavikavikaviniya.‡ ¹⁷ Tovanama si nusafuwa, unava nenesiyai waka tauna tofwana si takwaniya. Si matuta fonimana waka ita tuyakweyakweniya nai nidebadebana kana wava Satusi gunina nenei. Na fasinei naya na kana nogonogo matatafunu si unisiya wakai eatu wakanaga fonimana i nutunemokikiya.

¹⁸ Yoyo waka i tutuya nakatamataina fasinei eketa kuyadayada venuwanei waka kana nogonogo si vibutuwa si tewesobusobuwina gibowai. ¹⁹ Kuyadayada kana vitonu nenei naya kana nogonogo matatafuna yota tututausi nimasiyai si tewesobusobuwina. ²⁰ Tova i goyomoka nenei eketa muka tamo vanavana o kinavinavi kata kitaisi kana nivaniva kuyadayada yagwanina i kakavisya. Fonimana fifiwanina i tene-savivāgasiya eketa nuwanuwa yaona i vanikiya kama gifafafana fasinei.

²¹ Kawasasa nakatamataina namōga muka tamo sita kanuvanuva. Na fasinei Fauno i misiniya kasi kawasasai keta i iyavisiya i bwaduwa, ‘Unaunaku, naki kwa kitiya. A iyavimiya Kiniti muka tana teweie eatu yaku bwadu muka kwata nowaniya. Na fasinei yami waka i goyowa yota yami nogonogo kwa teweteweina. ²² Eatu nofe tova a iyaiyavimiya, wakāga ina gamomona eatu muka tamo aitevana yawasina ina niteweyei, na fasinei katekatemi si vat. ²³ Guyaunama o yaku Tuveka nenei a kodukoduwa, nuwabuna kana kaetōga abamei i nemiya keta i misiniya niniukuwai. ²⁴ Eketa i iyavikuwa i bwaduwa, ‘Fauno, matuta ku onovei. Sisa naunei kuna misiniya ebe ina vinuesaniwa. Nofe ūgunanama fasinei Guyau ya kawanunuku i nowaniya eketa kwāga neneweu matatafumi wakai ina ofafafimiya.’ ²⁵ Nofe fasinei unaunaku, katekatemi si vat. Guyau avana i iyavikuwa maisemoka a vitumāganiya ina kikinomana. ²⁶ Eatu fonimana o ina sivetunetunita kana nivaniva tamo simuna nenei ina nuvaneita.’

²⁷ Nofe naki kuyadayada kana vi14, yoyo keta fonimana i nutafivinivinikiya Mediteneniyani gibo nenei. Tovanama i vinuwabunesinefouwa, toviwakasefusefu si kamukonisiya vitana fwayafwaya naki ka vevenukitekiya. ²⁸ Na

† ^{27:12} Kugagasa kafasiwāga tamokāga kana wava Kafasiwāga Dewadewana. Kana kedawanau 64 kinomita Fonikisi menana nakasina niniunei. ‡ ^{27:16} Tova matatafunu waka nakanakasisi kimonu kabegona munisiyai si sonisoniya, namōga keta nogonogo kasi kafa kitanasiwasiwāga fasinei. Eketa tamo tova kimonounama si sinanakasiya waka nakasina etanei.

fasinei unava si givigaviviniya eketa gibo yana viwagudabu si fwafwiya keta si kitia kana niva 40 mita maise. Si fakwa kabesona yota si fwafwa-savaviniya eketa kana niva i makaviniya 30 mita maise. ²⁹ Eketa toviwakasefusefu si matuta uğuna si nuwanuwa vitana fonimana waka ina nuvaneiya nibwaga nenesiyai. Eketa tutuvidauna nufunina waka kumunina si tewesobuwisiya, eatu tova si viyokaniya be ita venukatakiya.

³⁰ Toviwakasefusefu si anuvanuva be wakai sita dibwana, na fasinei kimonou si tewesobuwisiya eketa si gisbaseba vitana waka mutunei tutuvidauna kasi tewesobuweina fasinei. ³¹ Eatu Fauno kaimatana yana tonuaviya nukusi i iyavisiya i bwaduwa, "Kwa nowaniya, taki toviwakasefusefu muka wakai sina fakwa, nao muka tamo gifafafana." ³² Eketa tonuaviya kimonou kana unava si tanaonosiya keta i kanuviya.

³³ Tova i vibutuwa i gegegesiya, Fauno namoğa matatafusi i kamanemanisiya be sita kawa. I bwaduwa, "Nofe naki kuyadayada kana vi14 yami toğafota nenei, muka tamo aviyavana kwata kanuvanuva. ³⁴ Nuwanuwaku kwana kawa ebe kwana fiwana. Eatu muka vitana kwana mate yota mukamoka tamo kwana kuvalvana-nuwanuva." ³⁵ Tovanama i nusifufukoğa, maneka i viya eketa matatafusi matasiyai Guyau nenei i viagigikuwa, munifotai yo i gikasimiya eketa i kaniya. ³⁶ Namoğa matatafusi kasi nutoğona i kanakanaksiya eketa yota si kawa. ³⁷ Wakai ka toğ a kama yagwana 276. ³⁸ Matatafusi si kawa eketa si kasiyuwa eyo munifotai, witi wakai si vikikinomanisiya eketa si tewesobuwisiya gibowai ebe waka ina kanakasiya fasinei.

Waka I Nubwegabwegiya

³⁹ Tovanama tova i mayesiya, toviwakasefusefu simuna si kitia eatu muka sita kitakinaniya. Gunina tamokağa si kitia yota nafena dewadewana eketa nuwanuwasi vitana kabağanama nenei waka sita visesenavaneiya. ⁴⁰ Noko uğuna keta tutuvidauna kasi unava si kitanaonota keta si gavigavivina eatu kafa nunumunikuta si yausiya ebe waka sina numunikutiyya. Naya kabegona naunei si sinanaksiya eketa i dibwanikiya numagama kuveyaina. ⁴¹ Eatu nai nidebadebana nenei ka tuna. Waka mutuna i fwataoğona eketa muka ita savivina eatu munina o yoyo nakanakasisi si nubwegabwegiya.

⁴² Tonuaviya muka nuwanuwasi finisina sina gayovane numagamai ebe sina dibwana, eketa si viwaifufuna sina nuvimatisiya. ⁴³ Eatu kasi kaimatana nuwanuwana Fauno ina gifafafaniya fasinei eketa yasi viwaifufuna i givigoyuya. I visimeya eketa aviyaonana kasi fata gayo sina mikitowa keta sina gayovaneya numagamai. ⁴⁴ Tufotufo i iyavisiya ebe waka i nubwegabwegiya bidimisi yota aviyavana nunugayogayosi nenesiyai sina givikavina. Nofe ketaketanama nenei matatafusi numagamai si vaneya dewadewasi.

28

Fauno Manita Simunai

¹ Tovanama matatafuki dewadewaki ka gayovaneya nenei, ka sanamaniya vitana simuna kana wawa Manita. ² Simuna namoisi si viyaowikiya venemokena. Bwabwau i vibutuwa sigwana eketa kwadudu na fasinei kai si kasiniya eketa matatafuki si katuvikiya.

³ Fauno kai i gigikwakwaka eketa i kanakanata, etanei i tewetewevanevaneiya eatu mwata tamokağa goyon a kai kana inainai i vanayaginiya eketa Fauno

nimanei i kanaononokeya. ⁴ Simuna namoisi mwata si kitiya eketa tutu-tausi nenesiyai si bwaduwa, "Namōga nofe o venemokena tonuvimate eatu muka gibowai ita gavivina fasinei eketa fufuna dawaniniina kana guyau gumayogu* si kwabukwabuyuna." ⁵ Fauno mwata i nukakiya eketa kai i kanasiya, eatu muka ita sinae. ⁶ Namōga yasi nuwanuwa vitana tofwana ita safana o sabanutugai ita feku matematena. Eatu si kitanufotawayosa eketa yasi vin-wadadana si giviniya vitana Fauno tanake tamo guyau.

⁷ Simuna kana kawakawa kana wava Fubiniusi, yana fwayafwaya keta yana numa niniunei i nuvaneikiya. Tanake i katuvikiya eketa kuyadayada tonusi yana numai i kitavikavinikiya. ⁸ Tovanama ka sanamaniya Fubiniusi amana tofwana i nunuinaina yota bwenibweni i toğatögatewetewelya, Fauno i kanasuna nenei keta kawanunuku muninei nimana i dawana tofwanei eketa i givibwiniya. ⁹ Tovanama namōga si kitiya, tovisafwavinagā matatafusi si nemiya Fauno nenei eketa i givibwinisiya.

Fauno Simuna Manita Nenei I Niya Noma

¹⁰⁻¹¹ Manita namoisi nukusi ka fakwa yamayamana tonusi, si kitavikavinikiya venemokena. Tovanama yama noğokawawa nenei, kama nuwagabubu si kavenena yota kama ke'ta fasinei si ovivitikiya eketa fiyao Anekisenidiya yasi wakai ka toğā. Wakanama kana nagimu nenei, kifukifufuna si vigionisiya yasi guyau natuyuweyuwe, Kasita eketa Fonakisi kasi fusa maise. Nokomai i fakwa kana nivaniva yauya kana tutuya i kakaviya yo munifotai ka kanayauwa. ¹² Ka vinaya ka niya Sainakasa menana nenei keta nokomai ka fakwa kuyadayada tonusi. ¹³ Eyo ka niya Negumi menana nenei. Nuwabuni gagasa i siveya eketa ka venumumasana kana nivaniva menana Futeoni nenei ka kanasuna. ¹⁴ Tovitumağana tunisi nokomai ka nisaisiya eketa si vikokonikiya fasinei, nokomai ka fakwa wiki tamokağā. Eketa nokomai kavananei ka niya Noma.

¹⁵ Tovitumağana Noma sinenei fasikiyai si biganowana eketa si nemiya si venufototikiya. Tunisi o Afusi kafa vivitamanneina nenei eatu tunisi o kabagā kana wava Numa Wagawaga Tonisi nenei si nemiya eketa si toğatögatotikiya. Noko tovanama nenei, kasi kitağā nenei Fauno i katevatuwa eketa Guyau i davadaviya.

¹⁶ Tovanama ka kikinomana Noma menana nakasina nenei, Noma tovitantanuneina Fauno si sawatewelya ebe kana kisina ina fakwa. Eatu tonuaviya tamokağā si teniya kana toğatana.

¹⁷ Kuyadayada tonusi muninei Fauno Fiyao Diu toviketanuneina i wenevakusisiya eketa si yokowa. Fauno i iyavisiya i bwaduwa, "Unaunaku, muka tamo goyonata fufuniya yata sabu nenesiyai o taki wağawağata yasi visime ata yakweniya. Eatu Yenusanema sinenei si givikavinikuwa eketa Noma namoisi nimasiyi si tenikuwa. ¹⁸ Noma namoisi si nutominuvenuvikuwa eatu muka tamo yaku goyonasita nisagai be yo sita nuvimateiku. Na fasinei nuwanuwasi sita gionovikuwa, ¹⁹ eatu Fiyao Diu muka nuwanuwanama sita sebobowi. Na fasinei Noma namoisi a iyavisiya vitana tufomu Sisa naunei ata misiniya ebe ita vinuesanikuwa, eatu muka vitana tauku yaku sabu ata vivinoimi fasinei. ²⁰ Nofe ibasima fasisiyai a wenimiya ebe nukusi tana nusifufuwa. Kita Fiyao Diu kata Togifafafana Gigibokeinana nenei

* ^{28:4} Namōga si nuwanuwa vitana nofe guyausima o aviyagonana tofufunagoy si vivimatadawaniyi. Noko nenei si bwaduwa vitana nofe guyausima o mwata sita visimejya yo Fauno ita kaniya. ^{28:19}
Bunanige 25:11

a vitumağana. Nofe namoinama fasinei Guyau manatuwaina i bwadudababawa vitana ita visimeiya kita Fiyao Diu nenetiyai. Nofe ugūnanama fasinei seni nenesiyai si yonikuwa.”

²¹ Si nufata si bwaduwa, “Muka tamo nufunufu fasiweu Yudiyeyi kata nisāgai, yota aviyaonana unaunata si nenemiya nofemai tamo sifufu goyona sita bwaduweli fasiweu. ²² Eatu ka sanamaniya o kabağā tunisitunisi nenesiyai kwami tovitumağana yokomimia si sawasawanovimiya. Na fasinei nuwanuwaki ya nuwanuwa kata sanamaniya.”

²³ Eketa kuyadayada tamokağā si vinuwadadaniya nenei namoğa yagwanisi si nemiya yana kabağai. Fauno i visawavenena Guyau yana kafa visime fasinei. Nuwabuni i vibutuwa eketa i niyya kana nivaniva i nuwabuna. Moseseye yana visime eketa Guyau yana tomatakawa yasi viginiwi nenesiyai i misinivikavina. Nuwanuwana Yeisu fasinei nuwatasi ina kaniya be sina vitumağaniya. ²⁴ Tunisi namoğa Fauno yana nusifufu nuwatasi i oviya eketa si vitumağana, eatu tunisi o muka. ²⁵ Na nenei tututausi sineziyai amamananagibu nakasina eatu muniyai yo sita kafiyauyauna, Fauno yana bwadu kafa nusafu i venisiya i bwaduwa, “Kanunu Tafutafuna bwadu kana venemokena nenei tomatakawa Aiseya i veniya eketa wağawağamii i nusifufuwisiya i bwaduwa.

²⁶ *Kuna niya tauğū ya sabu Isineni nenesiyai eketa kuna iyavisiya kuna bwaduwa, “Naki kwa vanevaneneğā*

eatu muka nuwatami ita mayemayesiya.

Naki kwa tonetoneya eketa ibasima Guyau i fufufunisiya kwa kitikitisiya, eatu kasi nuwanuwa muka nuwatami ita mayemayesiya.

²⁷ *Nofe namoisima muka nuwatasi ita mayemayesiya ugūna katekatesi i fakina.*

Na taniyasi eatu avana si vanevaneneiya o muka sita nowanowaniya, matasi si kinogowa ugūna muka nuwanuwasi sina kita.

Taki nuwanuwasi fonaku sina muniyya, nao matasiyai sina kitikuwa eketa taniyasiyai sina vaneneikuwa, yota nuwatasi ina mayesiya ebe kamō sina ugevinisiya yasi fufunagoyo nenesiyai ebe ana givibwinisiya.”

²⁸ Kwami Fiyao Diu o muka bwadu kana venemokena kwata vanevaneneğei, na fasinei nuwanuwaku kwana sanamaniya vitana Guyau yana gifafafana kana matakawa, naki i vininitiya Kani Kwauna nenesiyai ebe tasike sina vaneneğā.”†

³⁰ Fauno yana numa si veniya eketa i fatafatiya, eatu nokomai manamana nuwesi i fakwiya. Namoğa matatafusi i katukatuvisiya tovanama si nenemiya kana venufota fasinei. ³¹ Na yana katevatu eketa katekatena matatafunei biga dewadewana i nunumamaniya Guyau yana kafa visime, yota Tuveka Yeisu Togifafafana Gigibokeinana fasinei i vivisawavenena, eatu muka tamo kana sawatana.

^{28:26} Aiseya 6:9,10 † ^{28:28} Tunisi viginiwa nenesiyai o kana nukisi 29 si nunatuya. Fauno nofe i bwaduwili muninei, vikawabwadubwadu keta fufuna nuwagoyo tututausi nenesiyai i kikinomana.